

काव्यमाला. ६३.

श्रीविद्याभूषणविरचिता

# साहित्यकौमुदी ।

कृष्णानन्दिन्याख्यव्याख्यासंवलित ।

जयपुरमहाराजाश्रितमहामहोपाध्यायपण्डितदुर्गाप्रसाददारक-  
केदारनाथकृपाङ्गीकृतशोधनकर्मणा महामहोपाध्याय-  
पण्डितशिवदत्तशर्मणा, मुम्बापुरवासिपरबोपाह्व-  
पाण्डुरङ्गात्मजकाशीनाथशर्मणा च  
संशोधिता ।

सा च

मुम्बय्यां निर्णयसागराख्ययन्त्रालये तदधिपतिना मुद्राक्षरैरङ्कयित्वा  
प्राकाश्यं नीता ।

१८९७

(अस्य ग्रन्थस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-  
रेवाधिकारः ।)

मूल्यं सार्धं रूप्यकः ।



# साहित्यकौमुदीकर्ता

## विद्याभूषणः ।

अस्य श्रीविद्याभूषणपण्डितस्य निवासकालादिविषये नास्माभिः स्मृत्यो किञ्चिदपि लिख्यते. किंतु राजपूतानान्तर्गतकरोलीनगराधीशयादवकुलभूषणश्रीभ्रमरपालमहाराजसमाश्रितभरद्वाजगोत्रोत्पन्नगोविन्दप्रसादमुखोपाध्यायतनयश्रीयुतगिरिवरप्रसादशास्त्रिभिः पूर्वं विष्णुप्रियानामकवङ्गभाषामासिकपत्रिकायां रासविहारीदाससांख्यतीर्थलिखितं विद्याभूषणजीवनवृत्तं सप्रमाणीकृत्यास्माकं पार्श्वे प्रेषितमिति तेषां धन्यवादानसंख्यानुद्धोपयामः. एतन्महाशयप्रेषितविद्याभूषणजीवनचरित्रस्यातीव विस्तृतत्वात्ततोऽपि सारोऽस्माभिः संगृहीतः.

अयं विद्याभूषणनाम्ना प्रसिद्धो वलदेवनामा वैङ्गदेशीयद्विजकुलभूषणं वैष्णवसंप्रदायान्तर्गतश्रीचैतन्यमहाप्रभुभक्तस्तदीयमतपोषकः श्रीदामोदरदासशिष्य उद्धवदासगुरुर्वह्न्ग्रन्थान् रचयामास. तेषां प्रायो मङ्गलादिश्लोकाः प्रदर्श्यन्ते—

१. 'शाके षट्सप्तति(१४७६)मिते पूर्णयं टिप्पणी शुभा । संक्षिप्ता युगशून्याग्रपञ्चैक-  
(१५७४)गणिते तथा ॥' इति समाप्तिश्लोकज्ञातकालायाः श्रीसनातनगोस्वामिनिर्मित-  
दशमस्कन्धवृहत्तोपणीसारभूतजीवगोस्वामिनिर्मितलघुतोपण्याः प्रारम्भे—'भट्टाचार्य  
सादीर्घभौमं विद्यावाचस्पतीन्गुरुन् । वन्दे विद्याभूषणं च गौडदेशविभूषणम् ॥' इति  
वन्दितो विद्याभूषणस्त्वितोऽत्यन्तं प्राचीनो भिन्न एव, गोविन्दभाष्यपीठकप्रारम्भेऽनेन  
विद्याभूषणपदभूषितवलदेवविदुषा—'गोविन्दाभिधमन्दिराश्रितपदं हस्तस्थरत्नादिव-  
त्तत्त्वं तत्त्वविदुत्तमौ क्षितितले यौ दर्शयांचक्रतुः । मायावाहमहान्धकारपटलीसत्पुष्प-  
न्तौ सदा तौ श्रीरूपसनातनौ विरचिताश्चर्यौ सुवर्यौ स्तुमः ॥' इति श्लोके सनातन-  
गोस्वामिनः स्तुतिविषयतया व्याख्यातत्वात्. २. 'अथ सोऽयं श्रीगोविन्दैकान्ती बल-  
देवापराख्यो विद्याभूषणो ब्रह्मसूत्रेषु गोविन्दभाष्याभिधानं विवरणं निर्माय तत्पो-  
षाय सिद्धान्तरत्नाख्यं तत्पीठकं निर्मातुकामः साक्षाद्भगवतोर्चायमानस्य श्रीश्यामसु-  
न्दरस्य भक्तिं मङ्गलमाचरति' इति पीठकप्रारम्भे दृश्यमानत्वात्. ३. सर्वेषां ब्रह्मनामै-  
तिह्यात्. ४. स्वकीयग्रन्थेषु प्रायश्चैतन्यदेवस्यैव स्मरणात्. ५. प्रकृतग्रन्थसमाप्तश्लोक-  
व्याख्याने स्फुटमुपलभ्यते. ६. 'श्रीमान्नारायणो ब्रह्मा नारदो व्यास एव च । श्रीलमध्वः  
पद्मनाभो नृहरिर्माधवस्तथा ॥ अक्षोभ्यो जयतीर्थश्च ज्ञानसिन्धुर्महानिधिः । विद्यानि-  
धिश्च राजेन्द्रो जयधर्ममुनिस्तथा ॥ पुरुषोत्तमश्च ब्रह्मण्यो व्यासतीर्थमुनिस्तथा । श्रीमां-  
लक्ष्मीपतिः श्रीमान्माधवेन्द्रपुरीश्वरः ॥ ततः श्रीकृष्णचैतन्यः प्रेमकल्पद्रुमो भुवि । श्रीमद्गौ-  
रदाससंज्ञः पण्डितः ख्यातभूतलः ॥ हृदयानन्दचैतन्यः श्रीश्यामानन्दविग्रहः । रसिकान-  
न्दगोस्वामी नयनानन्ददेवकः ॥ राधादामोदरो देवो श्रीविद्याभूषणात्मकः । एषां पादसरो-  
जानि ध्यायत्युद्धवदासकः ॥' इत्युद्धवदासकृतोपासनापद्धतिनामकग्रन्थादवसीयते.



## १. कान्तिमाला (प्रमेयरत्नावलीटीका)—

प्रारम्भे—

‘गौडोदयमुपयातस्तमः समस्तं निहन्ति यो युगपत् ।  
ज्योतिश्चयोऽतिशीतः पीतस्तमुपास्महे कृताञ्जलयः ॥’

समाप्तौ—

‘वेदान्तवागीशकृतप्रकाशा प्रमेयरत्नावलिकान्तिमाला ।  
गोविन्दपादाम्बुजभक्तिभाजां भूयात्सतां लोचनरोचनीयम् ॥’

## २. काव्यकौस्तुभमङ्गलाचरणम्—

‘कलाभिर्निभृतः श्रीमान्प्राधया समलंकृतः ।  
दीव्यत्कुवलयः सोऽयं विधुर्विजयतेतराम् ॥’

## ३. कृष्णानन्दिनी (साहित्यकौमुदीटीका)—मुद्रितैव.

## ४. गीताभूषणम् (गीताभाष्यम्)—

‘श्रीमद्गीताभूषणं नाम भाष्यं यत्ताद्विद्याभूषणेनोपचीर्णम् ।  
श्रीगोविन्दप्रेममाधुर्यलुब्धाः कारुण्यार्द्राः साधवः शोधयध्वम् ॥’

## ५. गोपालतापनीभाष्यम्—

प्रारम्भे—

‘शक्त्यानन्ताचिन्त्यशक्त्येकपक्षे सर्वाध्यक्षे भक्तरक्षातिदक्षे ।  
श्रीगोविन्दे विश्वसर्गादिकन्दे पूर्णानन्दे नित्यमास्तां रतिर्नः ॥  
सनातनं रूपमिहोपदर्शयन्नानन्दसिन्धुं परितः प्रवर्धयन् ।  
अन्तस्तमस्तोमहरः स राजतां चैतन्यरूपो विधुरद्भुतोदयः ॥

गोपालतापनीं नौमि या कृष्णं स्वयमीश्वरम् ।  
करस्थरत्नसंकाशं संदर्शयति सद्भिः ॥’

समाप्तौ—

‘विद्याभूषणभणितं श्रीमद्गोपालतापनीभाष्यम् ।  
तोषयतु वल्लवीनां मित्रं गोपालकं परं ब्रह्म ॥’

## ६. गोविन्दभाष्यम् (ब्रह्मसूत्राणाम्)—

प्रारम्भे—

‘सत्यं ज्ञानमनन्तं ब्रह्म शिवादिस्तुतं भजद्रूपम् ।  
गोविन्दं तमचिन्त्यं हेतुमदोषं नमस्यामः ॥’

१. ‘वेदान्तवागीश’ इति नामापि तेन लब्धं स्यात्. २. ‘सनातनगोस्वामिनं रूपगोस्वामिनं सनातनरूपं वा. ३. चैतन्यावताररूपोऽज्ञानाभावरूपो वा.



### ७. गोविन्दभाष्यटीका (सूक्ष्माभिधाना)—

प्रारम्भे—

‘नित्यं निवसतु हृदये चैतन्यात्मा मुरारिर्नः ।  
 निरवद्यो निर्वृतिमान्गजपतिरनुकम्पया यस्य ॥  
 भाष्यं यस्य निदेशाद्रचितं विद्याभूषणेनेदम् ।  
 गोविन्दः स परात्मा मयापि(?) सूक्ष्मं करोत्वस्मिन् ॥  
 आम्नायमूर्ध्वरसिकाः कृष्णपदाम्भोरुहासक्ताः ।  
 सन्तः करुणावन्तो मयि प्रसादं वितन्वतामनिशम् ॥’

समाप्तौ—

‘श्रुत्यादिवाच्यमणिदीधितिदीप्यमानां  
 सद्युक्तिकाञ्चनरुचिच्छट्या मनोज्ञाम् ।  
 वाणीश्वरोक्तिमनुचिन्त्य बुधाः सुधाभां  
 गोविन्दभाष्यमसकृत्परिपाठयध्वम् ॥’

### ८. गोविन्दभाष्यपीठकम् (सिद्धान्तरत्नाभिधम्)—

प्रारम्भे—

‘विद्यारूपं भूषणं मे प्रदाय ख्यातिं निन्ये तेन यो मामुदारः ।  
 श्रीगोविन्दः स्वप्ननिर्दिष्टभाष्यो राधावन्धुर्वन्धुरागः स जीयात् ॥  
 गजपतिरनुकम्पासंपदा यस्य सद्यः  
 समजनि निरवद्यः सान्द्रमानन्दमिच्छन् ।  
 निवसतु मम तस्मिन्कृष्णचैतन्यरूपे  
 मतिरतिमधुरिम्णा दीप्यमाने मुरारौ ॥

अथ सोऽयं श्रीगोविन्दैकान्ती बलदेवापराख्यो विद्याभूषणो ब्रह्मसूत्रेषु गोविन्दभाष्याभि-  
 धानं विवरणं निर्माय—’

समाप्तौ—

‘यद्ब्रह्मसूत्रेषु विभाति भाष्यं कृष्णात्मकं व्यक्तमवप्रमेयम् ।  
 तस्योपदेशाय सुवर्णपीठसिद्धान्तरत्नं न भवेत्किमेतत् ॥  
 सिद्धान्तरत्नकिरणात्किल भाष्यचन्द्रा-  
 दद्वैतशार्ङ्गहरादमलप्रकाशात् ।  
 दृष्टं न किञ्चिदिति तत्त्वमुदग्रधीभिः  
 श्रीमन्मुरारिचरणाम्बुजभक्तिभागिभिः ॥  
 विजयन्ते श्रीराधादामोदरपादपङ्कजद्युतयः ।  
 याभिः सकृदुदिताभिर्विनिर्मितो मे महान्मोदः ॥’



## ९. गोविन्दभाष्यपीठकटीका—

प्रारम्भे—

‘आलस्यादप्रवृत्तिः स्यात्पुंसां यद्वन्थविस्तरे ।

सिद्धान्तरत्ने संक्षेपाट्टिप्पणी क्रियतेऽत्र तत् ॥

अथ सोयऽमित्यादि ॥’

समाप्तौ—

‘राधादामोदरः कान्यकुब्जविप्रावतंसः स्वस्य मन्त्रोपदेष्टा महत्तमो विद्वदग्रणीस्तस्य  
पादपङ्कजद्युतयः । पक्षे—राधाकृष्णस्य ॥’

## १०. छन्दःकौस्तुभभाष्यम्—

प्रारम्भे—

‘अर्चितनयनानन्दो राधादामोदरो गुरुर्जीयात् ।

विवृणोमि यस्य कृपया छन्दःकौस्तुभमहं मितवाक् ॥

श्रीराधादामोदरशिष्यो विद्याभूषणो नाम्ना ।

छन्दःकौस्तुभशास्त्रे भाष्यमिदं संप्रति व्यदधात् ॥’

## ११. दशोपनिषद्भाष्यम्.

## १२. नामार्थसुधा (सहस्रनामभाष्यरूपा)—

‘विद्याभूषणभणितं नामार्थसुधाभिधं भाष्यम् ।

सद्भिर्नाम पुमर्थैः कृपया परिशोधयध्वम् ॥’

## १३. प्रमेयरत्नावली—

प्रारम्भे—

‘जयति श्रीगोविन्दो गोपीनाथः स मदनगोपालः ।

वक्ष्यामि यस्य कृपया प्रमेयरत्नावलीं सूक्ष्माम् ॥

भक्त्याभासेनापि तोषं दधाने धर्माध्यक्षे विश्वनिस्तारनाम्नि ।

नित्यानन्दाद्वैतचैतन्यरूपे तत्त्वे तस्मिन्नित्यमास्तां रतिर्नः ॥

श्रीमन्मध्वमते हरिः परतमः सत्यं जगत्तत्त्वतो

भेदो जीवगणा हरेरनुचरा नीचोच्चभावं गताः ।

मुक्तिर्नैजसुखानुभूतिरमला भक्तिश्च तत्साधनं

प्रत्यक्षादित्रयं प्रमाणमखिलान्नायैकवेद्यो हरिः ॥’

## १४. भागवतटीका (वैष्णवी)—वृन्दावने समुपलभ्यते.

## १५. लघुभागवतामृतटीका (सारङ्गरङ्गदा).

## १६. साहित्यकौमुदी—मुद्रितैव.

१. अयं छन्दःकौस्तुभः स्वकीयगुरुवेदान्तस्यमन्तकनिर्मातृश्रीराधादामोदरनिर्मित एव.



## १७. सिद्धान्तदर्पणः—

प्रारम्भे—

‘नित्यं निवसतु हृदये चैतन्यात्मा मुरारिर्नः ।  
 निरवद्यो निर्वृतिमान्गजपतिरनुकम्पया यस्य ॥  
 पिता पराशरो यस्य शुक्रदेवस्य यः पिता ।  
 तं व्यासं वदरीवासं कृष्णद्वैपायनं भजे ॥’

समाप्तौ—

‘सद्युक्तिभूषणव्राते विद्याभूषणनिर्मिते ।  
 सिद्धान्तदर्पणे वाञ्छा सतामस्तु मुदर्पणे ॥’

## १८. सिद्धान्तदर्पणटीका—

प्रारम्भे—

‘श्यामोऽपि यः श्रुतिसरोरुहबोधरक्तः  
 शान्तोऽपि यः स्यति तमस्ततिमन्तरस्थाम् ।  
 प्रत्यक्पदं दिशति यः परमं स्वगोभि-  
 र्व्यासं तमद्भुतरविं शरणं प्रपद्ये ॥’

समाप्तौ—

‘टिप्पणी नन्दमिश्रेण(?) नन्दसूनुनिषेविणा ।  
 सिद्धान्तदर्पणेऽकारि हारिण्यस्तु सतामियम् ॥’

## १९. स्तवमालाभाष्यम्—

‘श्रीरूपदेवः करुणैकसिन्धुः स्तवालिमेतां यदि नाकरिष्यत् ।  
 भक्ता यथावद्भजराजसूनोर्नैवागमिष्यन्गुणरूपलीलाः ॥  
 विद्याभूषणभणिते स्तवमालाभूषणे भाष्ये ।  
 परितुष्यतु वनमाली वररुचिशाली वतैतस्मिन् ॥’

एवमनेकानवद्यग्रन्थनिर्मातायं बलदेवविद्याभूषणो जयपुरनिवासयितृजयसिंहमहारा-  
 जसभायामागत्य गालवाश्रम(गलता)स्थितरामानुजीयाचार्यैः शास्त्रार्थं विधाय  
 शालिवाहन १४०७ शकप्रादुर्भूतचैतन्यमहाप्रभुसंप्रदायेऽपि वैष्णवसंप्रदायान्तर्गतत्वं  
 साधयामासेति वङ्गगौडगोस्वामिनां किंवदन्ती. एवं च ख्रिस्ताष्टादशशतिकाप्रारम्भ एव  
 जयसिंहमहाराजस्थितेर्निर्णयात्ख्रिस्ताष्टादशशतिकैव विद्याभूषणकालः प्रतीयते.

अस्याश्चानायासेनैव काव्यप्रकाशस्थकारिकाशयबोधिकायाः सटीकसाहित्यकौमुद्याः  
 पुस्तकद्वयमस्माभिर्मुद्रणकाले समासादितम्. तत्रैकं तु क-संज्ञकमस्माभिः संपूर्णं द्रव्येण



क्रीतम्. द्वितीयं तु ख-संज्ञकं चरमपरिच्छेदहीनं जयपुरराजगुरुश्रीलक्ष्मीदत्तभट्टतनय-  
श्रीश्रीदत्तशर्मभिः स्वकीयपुस्तकालयतो दत्तम्.

एवं पुस्तकद्वयाधारेणैव कृतशोधनेऽप्यस्मिन्पुस्तकेऽस्मद्वोषादक्षरयोजकदोषाद्वा यत्र  
क्वचिदशुद्धिः स्थिता जाता वा तत्र सहृदयहृदयाः सौहार्दतः समाधास्यन्ति. यतः—

गच्छतः स्खलनं कापि भवत्येव प्रमादतः ।

हसन्ति दुर्जनास्तत्र समादधति सज्जनाः ॥

इति विज्ञापयतः

काव्यमालासंपादकौ

पण्डितशिवदत्त-काशिनाथौ ।

---



## साहित्यकौमुदीविषयानुक्रमणिका मूलकारिकाश्च ।

अस्याः साहित्यकौमुद्या मुद्रणावसरेऽस्मदोषादक्षरयोजकदोषाद्वा मूलकारिकाणां स्थू-  
लीभवनेऽङ्गयोजने च विपर्यासो जात इति मूलकारिकाणां स्फुटीभवनाय छात्राणां  
पाठसौकर्याय च सविषयप्रदर्शनं पृथङ्मुद्रणमारब्धमितीयमेवानुक्रमणिकापि बोध्या  
सहृदयैः ॥

विषयः ।

मूलकारिका ।

पृष्ठे ।

प्रथमः परिच्छेदः ।

मङ्गलाचरणम्—

२

नियतिकृतनियमरहितां ह्लादैकमयीमनन्यपरतन्त्राम् ।

नखरसरुचिरां निर्मितिमादधती भारती कवेर्जयति ॥ १ ॥

काव्यप्रयोजनानि—

३

काव्यं यशसेऽर्थकृते व्यवहारविदे शिवेतरक्षतये ।

सद्यः परनिर्वृतये कान्तासंमिततयोपदेशयुजे ॥ २ ॥

काव्योद्भवहेतुः—

३

शक्तिर्निपुणता लोकशास्त्रकाव्याद्यवेक्षणात् ।

काव्यज्ञशिक्षयाभ्यास इति हेतुस्तदुद्भवे ॥ ३ ॥

काव्यस्वरूपम्—

४

तददोषौ शब्दार्थौ सगुणावनलंकृती पुनः कापि ।

उत्तमकाव्यम्—

५

इदमुत्तममतिशयिनि व्यङ्ग्ये वाच्याद्धनिर्बुधैः कथितः ॥ ४ ॥

मध्यमकाव्यम्—

५

अतादृशि गुणीभूतव्यङ्ग्यं व्यङ्ग्ये तु मध्यमम् ।

अवरकाव्यम्—

६

शब्दचित्रं वाच्यचित्रमव्यङ्ग्यं खत्ररं स्मृतम् ॥ ५ ॥



विषयः ।

मूलकारिका ।

पृष्ठे ।

द्वितीयः परिच्छेदः ।

शब्दभेदाः—

७

स्याद्वाचको लाक्षणिकः शब्दोऽत्र व्यञ्जकस्त्रिधा ।

अर्थभेदाः—

७

वाच्यादयस्तदर्थः स्युस्तात्पर्यार्थोऽपि केषुचित् ॥ १ ॥

अर्थस्यापि व्यञ्जकता—

७

सर्वेषां प्रायशोऽर्थानां व्यञ्जकत्वमपीष्यते ।

वाचकशब्दस्वरूपम्—

८

साक्षात्संकेतितं योऽर्थमभिधत्ते स वाचकः ॥ २ ॥

संकेतितभेदाः—

९

संकेतितश्चतुर्भेदो जात्यादिर्जातिरेव वा ।

संकेतितस्यैव मुख्यत्वम्, शक्तिवृत्तिस्वरूपं च—

१०

स मुख्योऽर्थस्तत्र मुख्यो व्यापारोऽस्याभिधोच्यते ॥ ३ ॥

लाक्षणिकनिरूपणाय लक्षणावृत्तिः—

११

मुख्यार्थबाधे तद्योगे रूढितोऽथ प्रयोजनात् ।

अन्योऽर्थो लक्ष्यते यत्सा लक्षणारोपिता क्रिया ॥ ४ ॥

प्रयोजनवत्या लक्षणाया भेदाः—

१२

स्वसिद्धये पराक्षेपः परार्थे स्वसमर्पणम् ।

उपादानं लक्षणं चेत्युक्ता शुद्धैव सा द्विधा ॥ ५ ॥

सारोपलक्षणा—

१३

सारोपान्या तु यत्रोक्तौ विषयी विषयस्तथा ।

साध्यवसानिका लक्षणा—

१४

विषय्यन्तःकृतेऽन्यस्मिन्सा स्यात्साध्यवसानिका ॥ ६ ॥

सारोपासाध्यवसानिकयोगौणशुद्धत्वम्—

१४

भेदाविमौ च सादृश्यात्संबन्धान्तरतस्तथा ।

गौणौ शुद्धौ च विज्ञेयौ



विषयः ।

मूलकारिका ।

पृष्ठे ।

सकलभेदसंकलनम्—

१५

लक्षणा तेन षड्विधा ॥ ७ ॥

लक्षणायां व्यङ्ग्यसंबन्धासंबन्धौ—

१५

व्यङ्ग्येन रहिता रूढौ सहिता च प्रयोजने ।

लक्षणायां व्यङ्ग्यप्रकारौ—

१५

तच्च गूढमगूढं वा

सव्यङ्ग्यलक्षणाभेदाः—

१६

तदेषा कथिता त्रिधा ॥ ८ ॥

लक्षणाश्रयशब्दः—

१६

तद्भूलाक्षणिकः

व्यञ्जनायां व्यङ्ग्यव्यापारत्वम्—

१६

तत्र व्यापारो व्यञ्जनात्मकः ।

लक्षणामूला व्यञ्जना—

१७

यस्य प्रतीतिमाधातुं लक्षणा समुपास्यते ॥ ९ ॥

कले शब्दैकगम्येऽत्र व्यञ्जनान्नापरा क्रिया ।

शक्तेर्व्यापारत्वखण्डनम्—

१७

नाभिधा समयाभावात्

लक्षणाया व्यापारत्वखण्डनम्—

१७

हेत्वभावान्न लक्षणा ॥ १० ॥

लक्षणाया अव्यापारत्वे हेतुः—

१७

लक्ष्यं न मुख्यं नाप्यत्र बाधो योगः फलेन नो ।

न प्रयोजनमेतस्मिन्न च शब्दः स्वलङ्घतिः ॥ ११ ॥

प्रयोजनस्य लक्ष्यत्वेऽनवस्था—

१८

एवमप्यनवस्था स्याद्या मूलक्षति(य)कारिणी ।

प्रयोजनसहितस्य लक्ष्यत्वनिराकरणम्—

१८

प्रयोजनेन सहितं लक्षणीयं न युज्यते ॥ १२ ॥



विषयः ।

मूलकारिका ।

पृष्ठे ।

सप्रयोजनस्यालक्ष्यत्वे हेतुः—

१८

ज्ञानस्य विषयो ह्यन्यः फलमन्यदुदाहृतम् ।

विशिष्टे लक्षणाव्युदासः—

१८

विशिष्टे लक्षणा नैव

विशेषाणां व्यापारान्तरगम्यत्वम्—

१८

विशेषाः स्युस्तु लक्षिते ॥ १३ ॥

अभिधामूला व्यञ्जना—

२०

अनेकार्थस्य शब्दस्य वाचकत्वे नियन्त्रिते ।

संयोगाद्यैरवाच्यार्थधीकृद्वापृतिरञ्जनम् ॥ १४ ॥

व्यञ्जनाश्रयशब्दः—

२३

तद्युक्तो व्यञ्जकः शब्दः

व्यञ्जकोऽर्थः—

२३

यत्सोऽर्थान्तरयुक्ततया ।

अर्थोऽपि व्यञ्जकस्तत्र सहकारितया मतः ॥ १५ ॥

तृतीयः परिच्छेदः ।

अर्थव्यञ्जकता—

२३

अर्थाः प्रोक्ताः पुरा तेषामर्थव्यञ्जकतोच्यते ।

आर्थी व्यञ्जना—

२३

वक्तृबोद्धव्यकाकूनां वाक्यवाच्यान्यसन्निधेः ॥ १ ॥

प्रस्तावदेशकालादेवैशिष्यात्प्रतिमाजुषाम् ।

योऽर्थस्यान्यार्थधीहेतुर्व्यापारो व्यक्तिरेव सा ॥ २ ॥

शब्दसहकृतस्यैवार्थस्य व्यञ्जकता—

२६

शब्दप्रमाणवेद्योऽर्थो व्यनक्त्यर्थान्तरं यतः ।

अर्थस्य व्यञ्जकत्वे तच्छब्दस्य सहकारिता ॥ ३ ॥



विषयः ।

मूलकारिका ।

पृष्ठे ।

चतुर्थः परिच्छेदः ।

लक्षणामूलध्वनिभेदाः—

२६

अविवक्षितवाच्यो यस्तत्र वाच्यं भवेद्द्वनौ ।

अर्थान्तरे संक्रमितमत्यन्तं वा तिरस्कृतम् ॥ १ ॥

अभिधामूलध्वनिविभागः—

२७

विवक्षितं चान्यपरं वाच्यं यत्रापरस्तु सः ।

विवक्षितान्यपरध्वनिभेदाः—

२८

कोऽप्यलक्ष्यक्रमव्यङ्ग्यो लक्ष्यव्यङ्ग्यक्रमः परः ॥ २ ॥

रसादीनामलंकार्यालंकारत्वभेदेन द्वैविध्यम्—

२८

रसभावतदाभासभावशान्त्यादिरक्रमः ।

भिन्नो रसाद्यलंकारादलंकार्यतया स्थितः ॥ ३ ॥

रसस्वरूपम्—

२८

कारणान्यथ कार्याणि सहकारीणि यानि च ।

रत्यादेः स्थायिनो लोके तानि चेन्नाख्यकाव्ययोः ॥ ४ ॥

विभावा अनुभावास्तत्कथ्यन्ते व्यभिचारिणः ।

व्यक्तः स तैर्विभावाद्यैः स्थायीभावो रसः स्मृतः ॥ ५ ॥

रसविशेषाः—

३१

शृङ्गारहास्यकरुणरौद्रवीरभयानकाः ।

वीभत्सान्द्रुतसंज्ञौ चेत्यष्टौ नाट्ये रसाः स्मृताः ॥ ६ ॥

स्थायिभावाः—

३८

रतिर्हासश्च शोकश्च क्रोधोत्साहौ भयं तथा ।

जुगुप्सा विस्मयश्चेति स्थायिभावाः प्रकीर्तिताः ॥ ७ ॥

व्यभिचारिणः—

३८-४०

निर्वेदग्लानिशङ्काख्यास्तथासूयामदश्रमाः ।

आलस्यं चैव दैन्यं च चिन्ता मोहः स्मृतिर्धृतिः ॥ ८ ॥



विषयः ।

मूलकारिका ।

पृष्ठे ।

व्रीडा चपलता हर्ष आवेगो जडता तथा ।

गर्वो विषाद औत्सुक्यं निद्रापस्मार एव च ॥ ९ ॥

स्वप्नो विबोधोऽमर्षश्चाप्यवहित्थमथोग्रता ।

मतिर्व्याधिस्तथोन्मादस्तथा मरणमेव च ॥ १० ॥

त्रासश्चैव वितर्कश्च विज्ञेया व्यभिचारिणः ।

त्रयस्त्रिंशदमी भावाः समाख्यातास्तु नामतः ॥ ११ ॥

शान्तस्यापि रसत्वम्—

४०

निर्वेदस्थाधिभावाख्यः शान्तोऽपि नवमो रसः ।

भावस्वरूपम्—

४१

रतिर्देवादिविषया व्यभिचारी तथाञ्जितः ॥ १२ ॥

भावः प्रोक्तः

रसाभासभावाभासस्वरूपम्—

४२

तदाभासा अनौचित्यप्रवर्तिताः ।

भावशान्त्यादि—

४३

भावस्य शान्तिरुदयः संधिः शवलता तथा ॥ १३ ॥

भावशान्त्यादीनामञ्जित्वमपि—

४३

मुख्ये रसेऽपि तेऽञ्जित्वं प्राप्नुवन्ति कदाचन ।

लक्ष्यव्यङ्ग्यक्रमविभागः—

४४

अनुस्वानामसंलक्ष्यक्रमव्यङ्ग्यस्थितिस्तु यः ॥ १४ ॥

शब्दार्थोभयशक्त्युत्थस्त्रिधा स कथितो ध्वनिः ।

शब्दशक्त्युद्भवस्वरूपम्—

४५

अलंकारोऽथ वस्त्वेव शब्दाद्यत्रावभासते ॥ १५ ॥

प्रधानत्वेन स ज्ञेयः शब्दशक्त्युद्भवो द्विधा ।

अर्थशक्त्युद्भवस्वरूपभेदाः—

अर्थशक्त्युद्भवोऽप्यर्थो व्यञ्जकः संभवी स्वतः ॥ १६ ॥



विषयः ।

मूलकारिका ।

पृष्ठे

प्रौढोक्तिमात्रात्सिद्धो वा कवेस्तेनोन्मितस्य वा ।

वस्तु वालंकृतिर्वेति षड्भेदोऽसौ व्यनक्ति यत् ॥ १७ ॥

वस्त्वलंकारमथवा तेनासौ द्वादशात्मकः ।

शब्दार्थोभयोद्भवस्वरूपम्—

४९

शब्दार्थोभयभूरेकः

ध्वनिभेदसंकलनम्—

४९

भेदा अष्टादशास्य तत् ॥ १८ ॥

अष्टादशाधिक्यनिरासे हेतुः—

४९

रसादीनामनन्तत्वाद्भेद एको हि गण्यते ।

शब्दार्थोभयोद्भवाश्रयः—

५०

वाक्ये व्युत्थः

शब्दोद्भवार्थोद्भवाश्रयः—

पदेऽप्यन्ये

शक्तिमूलाश्रयः—

५१

प्रबन्धेऽप्यर्थशक्तिभूः ॥ १९ ॥

प्रकृतिप्रत्ययादिपदैकदेशरचनरसाद्याश्रयः—

पदैकदेशरचनावर्णेष्वपि पदादयः ।

संकलसंकलनम्—

५५

भेदास्तदेकपञ्चाशत्तेषां चान्योन्ययोजनम् ॥ २० ॥

संकरेण त्रिरूपेण संसृष्ट्या चैकरूपया ।

[वेदखाब्धिवियच्चन्द्राः शरेषुयुगस्वेन्दवः ॥ २१ ॥]

पञ्चमः परिच्छेदः ।

गुणीभूतव्यङ्ग्यभेदाः—

अगूढमपरस्याङ्गं वाच्यसिद्ध्यङ्गमस्फुटम् ।

संदिग्धतुल्यप्राधान्ये काकाक्षिप्तमसुन्दरम् ॥ १ ॥



व्यङ्ग्यमेवं गुणीभूतव्यङ्ग्यस्याष्टौ भिदाः स्मृताः ।

येषां भेदा यथायोगं वेदितव्याश्च पूर्ववत् ॥ २ ॥

ध्वनिगुणीभूतव्यङ्ग्यमिश्रणम्—

सालंकारैर्ध्वनेस्तैश्च योगः संसृष्टिसंकरैः ।

अन्योन्ययोगादेवं स्याद्भेदसंख्यातिभूयसी ॥ ३ ॥

षष्ठः परिच्छेदः ।

शब्दार्थचित्रयोः काव्यशब्दार्थयोर्गुणप्रधानभावः—

६२

शब्दार्थचित्रं यत्पूर्वं काव्यद्वयमुदाहृतम् ।

गुणप्रधानतस्तत्र स्थितिः शब्दार्थचित्रयोः ॥ १ ॥

सप्तमः परिच्छेदः ।

दोषसामान्यलक्षणाश्रयाः—

६९

मुख्यार्थहतिर्दोषो रसश्च मुख्यस्तदाश्रयाद्वाच्यः ।

उभयोपयोगिनः स्युः शब्दाद्यास्तेन तेष्वपि सः ॥ १ ॥

पददोषाः—

दुष्टं पदं श्रुतिकटु च्युतसंस्कृत्यप्रयुक्तमसमर्थम् ।

निहतार्थमनुचितार्थं निरर्थकमवाचकं त्रिधाश्लीलम् ॥ २ ॥

संदिग्धमप्रतीतं ग्राभ्यं नेयार्थमथ भवेत्क्लृष्टम् ।

अविमृष्टविधेयांशं विरुद्धमतिकृत्समासगतमेव ॥ ३ ॥

एषु केषांचिद्वाक्यगतत्वम्, पदांशप्रकृतिप्रत्ययादिगतत्वं च—

७१

अपास्य च्युतसंस्कारमसमर्थं निरर्थकम् ।

वाक्येऽपि दोषाः सन्त्येते पदस्यांशेऽपि केचन ॥ ४ ॥

वाक्यमात्रगतदोषनामानि—

७७

प्रतिकूलवर्णमुपहतलुप्तविसर्गं विसंधि हतवृत्तम् ।

न्यूनाधिककथितपदं पतत्प्रकर्षं समाप्तपुनरात्तम् ॥ ५ ॥

अर्धान्तरैकवाचकमभवन्मतयोगमनभिहितवाच्यम् ।

अपदस्थपदसमासं संकीर्णं गर्भितं प्रसिद्धिहृतम् ॥ ६ ॥



विषयः ।

मूलकारिका ।

पृष्ठे ।

१०९

भग्नप्रक्रममक्रममतपरार्थं च वाक्यमेव तथा ।

अर्थदोषाः—

अर्थोऽपुष्टः कष्टो व्याहतपुनरुक्तदुष्क्रमग्राम्याः ॥ ७ ॥

संदिग्धो निर्हेतुः प्रसिद्धिविद्याविरुद्धश्च ।

अनवीकृतः सनियमानियमविशेषाविशेषपरिवृत्ताः ॥ ८ ॥

साकाङ्क्षोऽपदयुक्तः सहचरभिन्नः प्रकाशितविरुद्धः ।

विध्यनुवादायुक्तस्त्यक्तपुनःस्वीकृतोऽश्लीलः ॥ ९ ॥

पुनरुक्तदोषापवादः—

९३

कर्णावतंसादिपदे कर्णादिध्वनिनिर्मितिः ।

संनिधानादिवोधार्थम्

शिष्टप्रयुक्तेष्वेवायमपवादः, न सर्वत्र—

९३

स्थितेष्वेतत्समर्थनम् ॥ १० ॥

निर्हेतुत्वादिदोषापवादः—

९४

ख्यातेऽर्थे निर्हेतोरदुष्टतानुकरणे तु सर्वेषाम् ।

वक्राद्यौचित्यवशादोषोऽपि गुणः क्वचित्क्वचिन्नोभौ ॥ ११ ॥

रसदोषाः—

१००—१०१

व्यभिचारिरसस्थायिभावानां शब्दवाच्यता ।

कष्टकल्पनया व्यक्तिरनुभावविभावयोः ॥ १२ ॥

प्रतिकूलविभावादिग्रहो दीप्तिः पुनः पुनः ।

अकाण्डे प्रथनच्छेदावङ्गस्याप्यतिविस्तृतिः ॥ १३ ॥

अङ्गिनोऽननुसंधानं प्रकृतीनां विपर्ययः ।

अनङ्गस्याभिधानं च रसे दोषाः स्युरीदृशाः ॥ १४ ॥

रसदोषापवादः—

१०३

न दोषः स्वपदेनोक्तावपि संचारिणः क्वचित् ।

विरुद्धबाधनस्य गुणावहत्वमपि—

१०४

संचार्यादेर्विरुद्धस्य बाध्यस्योक्तिर्गुणावहा ॥ १५ ॥



विषयः ।

मूलकारिका ।

पृष्ठे ।

विरुद्धानां भिन्नाश्रयतैव कार्यो—

१०४

आश्रयैक्ये विरुद्धो यः स कार्यो भिन्नसंश्रयः ।

नैरन्तर्ये विरुद्धानां रसान्तरितत्वं कार्यम्—

१०५

रसान्तरेणान्तरितो नैरन्तर्ये तु यो रसः ॥ १६ ॥

स्मर्यमाणविरुद्धस्य साम्येन विवक्षायां दोषाभावः—

१०६

स्मर्यमाणो विरुद्धोऽपि साम्येनाथ विवक्षितः ।

विरुद्धयोरप्यङ्गाङ्गीभावे दोषाभावः—

१०६

अङ्गिन्यङ्गत्वमाप्तौ यौ तौ न दुष्टं परस्परम् ॥ १७ ॥

अष्टमः परिच्छेदः ।

गुणस्वरूपम्—

१०७

ये रसस्याङ्गिनो धर्माः शौर्यादय इवात्मनः ।

उत्कर्षहेतवस्ते स्युरचलस्थितयो गुणाः ॥ १ ॥

अलंकारस्वरूपम्—

१०७

उपकुर्वन्ति तं सन्तं येऽङ्गद्वारेण जातुचित् ।

हारादिवदलंकारास्तेऽनुप्रासोपमादयः ॥ २ ॥

गुणनामानि—

१०८

माधुर्योजःप्रसादाख्यास्त्रयस्ते न पुनर्दश ।

माधुर्यस्य लक्षणं कार्यं च—

१०९

आह्लादकत्वं माधुर्यं शृङ्गारे ह्रुतिकारणम् ॥ ३ ॥

कार्याधिक्यम्—

१०९

करुणे विप्रलम्भे तच्छान्ते चातिशयान्वितम् ।

ओजसो लक्षणं कार्यं च—

१०९

दीप्त्यात्मविस्तृतेर्हेतुरोजो वीररसस्थिति ॥ ४ ॥

कार्याधिक्यम्—

१०९

वीभत्सरौद्ररसयोस्तस्याधिक्यं क्रमेण तु ।



विषयः ।

मूलकारिका ।

पृष्ठे ।

प्रसादलक्षणम्—

१०९

शुष्केन्धनाग्निवत्स्वच्छजलवत्सहसैव यः ॥ ५ ॥

व्याप्तोत्यन्यत्प्रसादोऽसौ सर्वत्र विहितस्थितिः ।

रसधर्माणामप्येषां शब्दार्थवृत्तित्वमौपचारिकम्—

१०९

गुणवृत्त्या पुनस्तेषां वृत्तिः शब्दार्थयोर्मता ॥ ६ ॥

दशसंख्यानिरासे हेतुः—

११०—११३

केचिदन्तर्भवन्त्येषु दोषत्यागात्परे श्रिताः ।

अन्ये भजन्ति दोषत्वं कुत्रचिन्न ततो दश ॥ ७ ॥

तेन नार्थगुणा वाच्याः प्रोक्ताः शब्दगुणास्तु ये ।

माधुर्यादिव्यञ्जकवर्णादयः—

११३

वर्णाः समासो रचनास्तेषां व्यञ्जकतामिताः ॥ ८ ॥

माधुर्ये व्यञ्जकरचनाक्रमः—

११४

मूर्ध्नि वर्गान्त्यगाः स्पर्शा अटवर्गा रणौ लघू ।

अवृत्तिर्मध्यवृत्तिर्वा माधुर्ये घटना तथा ॥ ९ ॥

ओजोव्यञ्जकरचनाक्रमः—

११४

योग आद्यतृतीयाभ्यामन्त्ययो रेण तुल्ययोः ।

डादिः शषौ वृत्तिदैर्घ्यं गुम्फ उद्धत ओजसि ॥ १० ॥

प्रसादव्यञ्जकरचनाक्रमः—

११५

श्रुतिमात्रेण शब्दात्तु येनार्थप्रत्ययो भवेत् ।

साधारणः समग्राणां स प्रसादो गुणे मतः ॥ ११ ॥

क्वचिद्रचनाविपर्ययोऽपि—

११५

वक्तृवाच्यप्रबन्धानामौचित्येन क्वचित्क्वचित् ।

रचनावृत्तिवर्णानामन्यथात्वमपीष्यते ॥ १२ ॥

नवमः परिच्छेदः ।

शब्दालंकारेषु वक्रोक्तिः—

११७

यदुक्तमन्यथा वाक्यमन्यथान्येन योज्यते ।

श्लेषेण काका वा ज्ञेया सा वक्रोक्तिस्तथा द्विधा ॥ १ ॥



विषयः ।	मूलकारिका ।	पृष्ठे ।
अनुप्रासः—		११८
वर्णसाम्यमनुप्रासः		
अनुप्रासभेदौ—		११८
छेकवृत्तिगतो द्विधा ।		
छेकानुप्रासस्वरूपम्—		११८
सोऽनेकस्य सकृत्पूर्वः		
वृत्त्यनुप्रासस्वरूपम्—		११८
एकस्याप्यसकृत्परः ॥ २ ॥		
वृत्तिस्त्रिधा—		११९
माधुर्यव्यञ्जकैर्वर्णैरुपनागरिकोच्यते ।		
ओजःप्रकाशकैस्तैश्च परुषा कोमला परैः ॥ ३ ॥		
केषांचिन्मतेन रीतयः—		११९
केषांचिदेता वैदर्भीप्रमुखा रीतयो मताः ।		
लाटानुप्रासः—		१२०
शाब्दस्तु लाटानुप्रासो भेदे तात्पर्यमात्रतः ॥ ४ ॥		
लाटानुप्रासाश्रयभेदाः—		१२०
पदानां स पदस्यापि वृत्तावन्यत्र तत्र वा ।		
नाम्नः स वृत्त्यवृत्त्योश्च तदेवं पञ्चधा मतः ॥ ५ ॥		
यमकालंकारस्य स्वरूपम्—भेदसंख्या च—		१२०
अर्थे सत्यर्थभिन्नानां वर्णानां सा पुनः श्रुतिः ।		
यमकं पादतद्भागवृत्ति तद्यात्यनेकताम् ॥ ६ ॥		
श्लेषालंकारस्य स्वरूपम्, भेदसंख्या च—		१२३
वाच्यभेदेन भिन्ना यद्युगपद्भाषणस्पृशः ।		
श्लिष्यन्ति शब्दाः श्लेषोऽसावक्षरादिभिरष्टधा ॥ ७ ॥		
नवमोऽपि श्लेषभेदः—		१२५
भेदाभावात्प्रकृत्यादेर्भेदोऽपि नवमो मतः ।		



विषयः ।

मूलकारिका ।

पृष्ठे ।

चित्रालंकारः—

१२६

तच्चित्रं यत्र वर्णानां खङ्गाद्याकृतिहेतुता ॥ ८ ॥

पुनरुक्तवदाभासालंकारः—

१२८-१२९

पुनरुक्तवदाभासो विभिन्नाकारशब्दगा ।

एकार्थतेव शब्दस्य तथा शब्दार्थयोरयम् ॥ ९ ॥

दशमः परिच्छेदः ।

उपमालंकारस्वरूपम्—

१३०

साधर्म्यमुपमा भेदे

उपमाभेदौ—

१३०

पूर्णा लुप्ता च सा

पूर्णोपमाभेदाश्रयाः—

१३०

अग्रिमा ।

श्रौत्यार्थी च भवेद्वाक्ये समासे तद्धिते तथा ॥ १ ॥

लुप्तोपमासु धर्मलोपे—

१३२

तद्वद्धर्मस्य लोपे स्यान्न श्रौती तद्धिते पुनः ।

उपमानलोपे—

१३२

उपमानानुपादाने वाक्यगाथ समासगा ॥ २ ॥

वाचकलोपे उपमा—

१३३

वादेर्लोपे समासे सा कर्माधारक्यचि क्यङि ।

कर्मकर्त्रोर्णमुलि

धर्मवाचकोभयलोपे उपमा—

१३३

एतद्विलोपे क्तिप्समासगा ॥ ३ ॥

धर्मोपमानयोर्लोपे उपमा—

१३४

धर्मोपमानयोर्लोपे वृत्तौ वाक्ये च दृश्यते ।

उपमेयवाचकयोर्लोपे उपमा—

१३४

क्यचि वाच्युपमेयासे



विषयः ।

मूलकारिका ।

पृष्ठे ।

धर्मोपमानवाचकानां लोपे उपमा—

१३४

तिलोपे च समासगा ॥ ४ ॥

उपमाभेदसंकलनम्—

१३५

[एकोनविंशतिर्लुप्ताः पूर्णाभिः पञ्चविंशतिः ।]

अनन्वयालंकारः—

१३६

उपमानोपमेयत्वे एकस्यैवैकवाक्यगे ।

अनन्वयः

उपमेयोपमालंकारः—

१३६

विपर्यास उपमेयोपमा तयोः ॥ ५ ॥

उत्प्रेक्षालंकारः—

१३७

संभावनमथोत्प्रेक्षा प्रकृतस्य समेन यत् ।

ससंदेहालंकारः—

१३९

स संदेहस्तु भेदोक्तौ तदनुक्तौ च संशयः ॥ ६ ॥

रूपकालंकारः—

१४०

तद्रूपकमभेदो य उपमानोपमेययोः ।

आरोप्यमाणानां श्रौतत्वे रूपकम्—

१४०

समस्तवस्तु विषयं श्रौता आरोपिता यदा ॥ ७ ॥

आरोप्यमाणानां श्रौतत्वे आर्थत्वे च रूपकम्—

१४१

श्रौता आर्थाश्च ते यस्मिन्नेकदेशविवर्ति तत् ।

साङ्गरूपकम्—

१४१

साङ्गमेतत्

निरङ्गरूपकम्—

१४१

निरङ्गं तु शुद्धम्

१. अस्यार्धस्य मूलकारिकात्वं न मन्यन्ते केचित्. एवमेतदुत्तरं 'वाच्ये गम्ये च सा साम्ये एकदेशविवर्तिनी' इत्यर्धस्य कारिकात्वं न मन्यन्ते.



विषयः ।

मूलकारिका ।

पृष्ठे ।

मालारूपकम्—

१४१

माला तु पूर्ववत् ॥ ८ ॥

परम्परितरूपकम्—

१४२

नियतारोपणोपायः स्यादारोपः परस्य यत् ।

तत्परम्परितं श्लिष्टे वाचके भेदभाजि वा ॥ ९ ॥

अपहृत्यलंकारः—

१४३

प्रकृतं यन्निषिद्धान्यत्साध्यते सा त्वपहृतिः ।

श्लेषालंकारः—

१४३

श्लेषः स वाक्य एकस्मिन्यत्रानेकार्थता भवेत् ॥ १० ॥

समासोक्त्यलंकारः—

१४४

परोक्तिर्भेदकैः श्लिष्टैः समासोक्तिः

निदर्शनालंकारः—

१४४-१४५

निदर्शना ।

अभवन्वस्तुसंवन्ध उपमापरिकल्पकः ॥ ११ ॥

द्वित्वं निदर्शनालंकारः—

१४५

स्वस्वहेत्वन्वयस्योक्तिः क्रिययैव च सा परा ।

अप्रस्तुतप्रशंसालंकारः—

१४६

अप्रस्तुतप्रशंसा या सा सैव प्रस्तुताश्रया ॥ १२ ॥

अप्रस्तुतप्रशंसाभेदाः—

१४६

कार्ये निमित्ते सामान्ये विशिष्टे प्रस्तुते सति ।

तदन्यस्य वचस्तुल्ये तुल्यस्येति च पञ्चधा ॥ १३ ॥

शयोक्त्यलंकारस्य स्वरूपं भेदाश्च—

१४७

निगीर्याध्यवसानं तु प्रकृतस्य समेन यत् ।

प्रस्तुतस्य यदन्यत्वं यद्यर्थोक्तौ च कल्पनम् ॥ १४ ॥

कार्यकारणयोश्चैव पौर्वापर्यविपर्ययः ।

विज्ञेयातिशयोक्तिः सा



विषयः ।

मूलकारिका ।

पृष्ठे ।

प्रतिवस्तूपमालंकारः—

१९०

प्रतिवस्तूपमा तु सा ॥ १५ ॥

सामान्यस्य द्विरेकस्य यत्र वाक्यद्वये स्थितिः ।

दृष्टान्तालंकारः—

१९१

दृष्टान्तः पुनरेतेषां सर्वेषां प्रतिविम्बनम् ॥ १६ ॥

दीपकालंकारः—

१९२

सकृद्वृत्तिस्तु धर्मस्य प्रकृताप्रकृतात्मनाम् ।

सैव क्रियासु बह्वीषु कारकस्येति दीपकम् ॥ १७ ॥

मालादीपकालंकारः—

१९२

मालादीपकमाद्यं चेद्यथोत्तरगुणावहम् ।

तुल्ययोगितालंकारः—

१९२

नियतानां सकृद्धर्मः सा पुनस्तुल्ययोगिता ॥ १८ ॥

व्यतिरेकालंकारः—

१९२

उपमानाद्यदन्यस्य व्यतिरेकः स एव सः ।

व्यतिरेकभेदाः—

१९३

हेत्वोरुक्तावनुक्तीनां त्रये साम्ये निवेदिते ॥ १९ ॥

शब्दार्थाभ्यामथाक्षिप्ते श्लेषे तद्वन्निरष्टथा ।

१९५

आक्षेपालंकारः—

निषेधो वक्तुमिष्टस्य यो विशेषाभिधित्सया ॥ २० ॥

वक्ष्यमाणोक्तविषयः स आक्षेपो द्विधा मतः ।

विभावनालंकारः—

१९५

क्रियायाः प्रतिषेधेऽपि फलव्यक्तिर्विभावना ॥ २१ ॥

विशेषोक्तिरलंकारः—

१९५

विशेषोक्तिरखण्डेषु कारणेषु फलावचः ।

यथासंख्यालंकारः—

१९७

यथासंख्यं क्रमेणैव क्रमिकाणां समन्वयः ॥ २२ ॥



विषयः ।

मूलकारिका ।

पृष्ठे ।

अर्थान्तरन्यासालंकारः—

१५७

सामान्यं वा विशेषो वा तदन्येन समर्थ्यते ।

यत्र सोऽर्थान्तरन्यासः साधर्म्येणेतरेण वा ॥ २३ ॥

विरोधालंकारः—

१५८

विरोधः सोऽविरोधेऽपि विरुद्धत्वेन यद्वचः ।

विरोधभेदाः—

१५८

जातिश्चतुर्भिर्जात्याद्यैर्विरुद्धा स्याद्गुणैस्त्रिभिः ॥ २४ ॥

क्रिया द्वाभ्यामथ द्रव्यं द्रव्येणैवेति ते दश ।

स्वभावोक्त्यलंकारः—

१५९

स्वभावोक्तिस्तु डिम्भादेः स्वक्रियारूपवर्णनम् ॥ २५ ॥

व्याजस्तुत्यलंकारः—

१६०

व्याजस्तुतिर्मुखे निन्दा स्तुतिर्वा रूढिरन्यथा ।

सहोक्त्यलंकारः—

१६०

सा सहोक्तिः सहार्थस्य वलादेकं द्विवाचकम् ॥ २६ ॥

विनोक्त्यलंकारः—

१६१

विनोक्तिः सा विनान्येन यत्रान्यः सन्न नेतरः ।

परिवृत्त्यलंकारः—

१६१

परिवृत्तिर्विनिमयो योऽर्थानां स्यात्समासमैः ॥ २७ ॥

भा' क'कारः—

१६२

प्रत्यक्षा इव यद्भावाः क्रियन्ते भूतभाविनः ।

तद्भाविकं

काव्यलिङ्गालंकारः—

१६२

काव्यलिङ्गं हेतोर्वाक्यपदार्थता ॥ २८ ॥

पर्यायोक्तालंकारः—

१६३

पर्यायोक्तं विना वाच्यवाचकत्वेन यद्वचः ।



विषयः ।

मूलकारिका ।

पृष्ठे ।

१६४

उदात्तालंकारः—

१ उदात्तं वस्तुनः संपत्

२ महतां चोपलक्षणम् ॥ २९ ॥

समुच्चयालंकारः—

१६४

१ तत्सिद्धिहेतावेकस्मिन्यत्रान्यत्तत्करं भवेत् ।

समुच्चयोऽसौ

२ स. लन्यो युगपद्या गुणक्रिया ॥ ३० ॥

पर्यायालंकारः—

१६६

१ एकं क्रमेणानेकस्मिन्पर्यायः

२ अन्यस्ततोऽन्यथा ।

अनुमानालंकारः—

१६६

अनुमानं तदुक्तं यत्साध्यसाधनयोर्वचः ॥ ३१ ॥

परिकरालंकारः—

१६७

विशेषणैर्यत्साकूतैरुक्तिः परिकरस्तु सः ।

व्याजोक्त्यालंकारः—

१६७

व्याजोक्तिश्छन्नोद्भिन्नरूपवस्तुनिगूहनम् ॥ ३२ ॥

परिसंख्यालंकारः—

१६८

किञ्चित्पृष्ठमपृष्ठं च कथितं यत्प्रकल्प्यते ।

तादृगन्यव्यपोहाय परिसंख्या तु सा मता ॥ ३३ ॥

कारणमालालंकारः—

१६९

यथोत्तरं चेत्पूर्वस्य पूर्वस्यार्थस्य हेतुता ।

तदा कारणामाला स्यात्

अन्योन्यालंकारः—

१७०

क्रियया तु परस्परम् ॥ ३४ ॥

वस्तुनोर्जननेऽन्योन्यम्



विषयः ।

मूलकारिका ।

पृष्ठे ।

उत्तरालंकारः—

१७०

उत्तरश्रुतिमात्रतः ।

प्रश्नस्योन्नयनं यत्र क्रियते तत्र वा सति ॥ ३५ ॥

असकृद्यदसंभाव्यमुत्तरं स्यात्तदुत्तरम् ।

सूक्ष्मालंकारः—

१७१

कुतोऽपि लक्षितः सूक्ष्मोऽप्यर्थोऽन्यस्मै प्रकाश्यते ॥ ३६ ॥

धर्मेण केनचिद्यत्र तत्सूक्ष्मं परिचक्ष्यते ।

सारालंकारः—

१७१

उत्तरोत्तरमुत्कर्षो भवेत्सारः परावधिः ॥ ३७ ॥

असंगत्यलंकारः—

१७२

भिन्नदेशतयात्यन्तं कार्यकारणभूतयोः ।

युगपद्धर्मयोर्यत्र ख्यातिः सा स्यादसंगतिः ॥ ३८ ॥

समाध्यलंकारः—

१७२

समाधिः सुकरं कार्यं कारणान्तरयोगतः ।

समालंकारः—

१७३

समं योग्यतया योगो यदि संभावितः क्वचित् ॥ ३९ ॥

विषमालंकारः—

१७३

क्वचिद्यदतिवैधर्म्यान् श्लेषो घटनामियात् ।

कर्तुः क्रियाफलावाप्तिर्नैवानर्थश्च यद्भवेत् ॥ ४० ॥

गुणक्रियाभ्यां कार्यस्य कारणस्य गुणक्रिये ।

क्रमेण च विरुद्धे यत् स एव विषमो मतः ॥ ४१ ॥

अभिमानलंकारः—

१७४

महतोर्यन्महीयांसावाश्रिताश्रययोः क्रमात् ।

आश्रयाश्रयिणौ स्यातां तनुत्वेऽप्यधिकं तु तत् ॥ ४२ ॥



विषयः ।

मूलकारिका ।

पृष्ठे ।

प्रत्यनीकालंकारः—

१७५

प्रतिपक्षमशक्तेन प्रतिकर्तुं तिरस्क्रिया ।

या तदीयस्य तत्स्तुत्यै प्रत्यनीकं तदुच्यते ॥ ४३ ॥

मीलितालंकारः—

१७५

समैन लक्ष्मणा वस्तु वस्तुना यन्निगूह्यते ।

निजेनागन्तुकेनापि तन्मीलितमिति स्मृतम् ॥ ४४ ॥

एकावल्यलंकारः—

१७६

स्थाप्यतेऽपोह्यते वापि यथापूर्वं परं परम् ।

विशेषणतया यत्र वस्तु सैकावली द्विधा ॥ ४५ ॥

स्मरणालंकारः—

१७६

यथालुभवमर्थस्य दृष्टे तत्सदृशे स्मृतिः ।

स्मरणम्

भ्रान्तिमदलंकारः—

१७७

भ्रान्तिमानन्यसंवित्तत्तुल्यदर्शने ॥ ४६ ॥

प्रतीपालंकारः—

१७७

आक्षेप उपमानस्य प्रतीपमुपमेयता ।

तस्यैव यदि वा कल्प्या तिरस्कारनिबन्धनम् ॥ ४७ ॥

सामान्यालंकारः—

१७८

प्रस्तुतस्य यदन्येन गुणसाम्यविवक्षया ।

ऐकात्म्यं वध्यते योगात्तत्सामान्यमिति स्मृतम् ॥ ४८ ॥

विशेषालंकारः—

१७९

विना प्रसिद्धमाधारमाधेयस्य व्यवस्थितिः ।

एकात्मा युगपद्वृत्तिरेकस्यानेकगोचरा ॥ ४९ ॥

अन्यत्प्रकुर्वतः कार्यमशक्यस्यान्यवस्तुनः ।

तथैव करणं चेति विशेषस्त्रिविधः स्मृतः ॥ ५० ॥



विषयः ।

मूलकारिका ।

पृष्ठे ।

तद्गुणालंकारः—

१८०

स्वमुत्सृज्य गुणं योगादत्युज्ज्वलगुणस्य यत् ।

वस्तु तद्गुणतामेति भण्यते स तु तद्गुणः ॥ ५१ ॥

अतद्गुणालंकारः—

१८०

तद्रूपाननुहारश्चेदस्य तत्स्यादतद्गुणः ।

व्याघातालंकारः—

१८१

यद्यथा साधितं केनाप्यपरेण तदन्यथा ॥ ५२ ॥

तथैव यद्विधीयेत स व्याघात इति स्मृतः ।

संसृष्टचलंकारः—

१८१

सैषा संसृष्टिरेतेषां भेदेन यदिह स्थितिः ॥ ५३ ॥

संकरालंकारः—

१८२

१ अविश्रान्तिजुषामात्मन्यङ्गाङ्गित्वं तु संकरः ।

अनिश्चयसंकरालंकारः—

१८३

२ एकस्य च ग्रहे न्यायदोषाभावादनिश्चयः ॥ ५४ ॥

व्यवस्थितसंकरालंकारः—

१८५

३ स्फुटमेकत्र विषये शब्दार्थालंकृतिद्वयम् ।

व्यवस्थितं च

संकरसंख्योपसंहारः—

१८५

तेनासौ त्रिरूपः परिकीर्तितः ॥ ५५ ॥

अलंकारदोषोपसंहारः—

१८५

एषां दोषा यथायोगं संभवन्तोऽपि केचन ।

उक्तेष्वन्तःपतन्तीति न पृथक्प्रतिपादिताः ॥ ५६ ॥

एकादशः परिच्छेदः ।

भाषासमकालंकारः—

१९०

शब्दैरेकविधैरेव भाषासु विविधास्वपि ।

वाक्यं यत्र भवेत्सोऽयं भाषासमक उच्यते ॥ १ ॥



विषयः ।

मूलकारिका ।

पृष्ठे ।

बिन्दुच्युतकाद्यलंकारः—

१९०

अन्योऽर्थो विस्फुटं यत्र बिन्दादिप्रच्युतावपि ।

प्रतीयते विदः प्राहुस्तद्विन्दुच्युतकादिकम् ॥ २ ॥

च्युतदत्ताक्षरालंकारः—

१९१

च्योतयित्वाक्षरं किञ्चिदत्त्वा चान्यत्प्रकाश्यते ।

अन्योऽर्थो यत्र तत्प्राहुश्च्युतदत्ताक्षरं बुधाः ॥ ३ ॥

क्रियागुप्ताद्यलंकारः—

१९१

न लक्ष्यते स्फुटं यत्र पदसंधानकौशलात् ।

क्रियादि सदपि प्राज्ञैः क्रियागुप्तादि तत्स्मृतम् ॥ ४ ॥

उल्लेखालंकारः—

१९३

एकस्य बहुधोल्लेखादुल्लेखं कवयो विदुः ।

निश्चयालंकारः—

१९३

प्रकृते स्थापितेऽन्यस्मिन्प्रतिषिद्धे च निश्चयः ॥ ५ ॥

हेत्वलंकारः—

१९४

हेतोः कार्यात्मताख्यानं हेतुरित्यभिधीयते ।

अनुकूलालंकारः—

१९४

अनुकूलं प्रातिकूल्यादानुकूल्यं भवेद्यदि ॥ ६ ॥

विध्याभासालंकारः—

१९४

विध्याभासो निषेधे चेद्विधिव्यक्तं समीक्ष्यते ।

विचित्रालंकारः—

१९५

विचित्रं त्विष्टलाभाय तद्विरुद्धं विचेष्टितम् ॥ ७ ॥

विकल्पालंकारः—

१९५

विरोधे तुल्यबलयोर्विकल्पश्चारुताजुषि ।

अर्थापत्त्यलंकारः—

१९६

दण्डापूपिकयान्यार्थागमोऽर्थापत्तिरिष्यते ॥ ८ ॥



विषयः ।	मूलकारिका ।	पृष्ठे ।
पूर्वरूपालंकारः—		१९७
पुनः स्वगणसंप्राप्तिः पूर्वरूपमुदीर्यते ।		
परिकरालंकारः—		१९७
साभिप्रायं विशेष्यं चेद्भवेत्परिकराङ्कुरः ॥ ९ ॥		
प्रहर्षणालंकारः—		१९७
वाञ्छितादधिकस्याप्तौ प्रहर्षणमुदीरितम् ।		
उपायसाधकाद्यत्नादुपेयाप्तिश्च तत्स्मृतम् ॥ १० ॥		
मिथ्याध्यवसायालंकारः—		१९८
मिथ्याध्यवसितिर्मिथ्यासिद्ध्यै मिथ्यार्थनिर्मितिः ।		
परिणामालंकारः—		१९९
परिणामः क्रियार्थश्चेदारोप्यो विषयात्मना ॥ ११ ॥		
अनुज्ञालंकारः—		१९८
दोषस्य प्रार्थनानुज्ञा तत्रैव गुणवीक्षणात् ।		
अनुगुणालंकारः—		१९९
प्राक्प्रसिद्धगुणोत्कर्षोऽनुगुणः परसंनिधेः ॥ १२ ॥		









# साहित्यकौमुद्युदाहरणानुक्रमणी ।

८९२

पृष्ठे ।	पृष्ठे ।	पृष्ठे ।
अकार्यमित्रमीशान ७०	अहो वत महत्यस्य १८४	ऊर्जत्स्फूर्जद्गर्जनै ६
अकृतासन्नतिः कापि ६९	अहो विधातस्तव ३४	एणिह जलहर २५
अखिलरसामृत २२	अहो शैत्यस्य महिमा १६८	एतावत्कुचयुग्मे २२
अतसीकुसुमश्यामं ११७	आकल्पस्य न कस्यै ७३	एष को भूतिभि ७२
अत्रासीन्नन्दसद्येति १६२	आगता यमुना १५९	एष क्षत्ता व्रज ३४
अद्राक्षं माधवं तस्य ९४	आदित्यांशुका ९२	एष मूर्तो यथा धर्मः १८८
अद्रीणां विद्रुतिः १९४	आनम्रामसितभुवो १९३	कचानां नाथ कौटि १६६
अधरे मृगशावाक्षि ८९	आम्रायप्रथिता ६३	कटाक्षैरिव नीलाब्जै १३६
अध्वानं व्रज धूर्त ४५	आर्या मात्सर्यसु ८८	कदम्बमाला कलिता ६
अनायासकृशं मध्य १५५	आलीजनैर्मण्डन ४३	कदा तमहमी ७५
अनुकीर्तयति १९८	आलोकि सा बाल १३६	कनकाद्रिनिकेत ३३
अनुपिकोक्ति गिर ५२	आशयो दलितो ६८	कमलमुखि विचित्र ७९
अन्यैव सौन्दर्य १५०	आश्लिष्यन्ति समं १५०	कमलामोदरोलम्बो १४२
अपराधलवं कं मे ८२	आहारे विरतिः ५२	कम्प्रा स्वेदिनि १०६
अपास्याः साधुभिः ९४	इध वुन्दावणमजे २५	करकिसलयलीला २६
अपूतः पूततां ७०	इन्दीवरोदरसहो ३२	करजरदक्षतनिचयै ४८
अमेध्यप्रतिजातस्य १६७	इन्दुरेष सुधाविन्दु १८७	करटोऽयं दीर्घजीवी १८७
अमेहनादपाना ७२	इन्द्रनीलतनुर्नन्द १८६	कर्णकल्पितरसाल ६
अयं बाधति मां ६६	इन्द्रनीलमधुरप्रभं १२२	कर्णार्जुनकृतो २१
अयं भक्तचरो वाक्य ७७	इयं कृष्णादङ्गसज १६१	कर्णावतंसः सखि ९३
अयि मयि मानिनि ७९	इह मुरहरान्यत् ७९	कर्णिकारकृतकर्णिका ६३
अरुणं च नील १६५	उज्जीवयन्ति दृक्पा १८१	कलवाक्य सदा १२७
अरुणे च तरुणि १६५	उत्कीर्णैरिव चित्रितै १५	कलाभिर्निभृतः १२५
अशेषसंतापहरो ४९	उदयति शशी ७०	कलावता निशां १८९
अश्वं मे देहि राजे ८८	उदेति सविता ८५	कस्य वा न भवेत् १९
असुरदमन नन्दकः ५९	उद्दण्डभुजदण्डोऽसौ १००	का कृष्णस्य प्रणय १६९
अस्ताचलं चुम्बति १४६	उद्दामयुक्ति कुदालै ९५	कामं सर्वाभीष्टकन्दं १४५
अहमिह विचिनोमि ३३	उद्धृतमत्तदैत्येन्द्र ११४	कार्तार्थ्यं कुरु मे ६६
अहमेव गुरुः सुदारु १७८	उन्मीलन्ति नखैर्लुनी १५७	कालियस्य फण ९५
अहो अहोभिर्न १२२	उन्मीलयन्कुवलयं १४२	किं गेयं भगवन्नाम १७०



	पृष्ठे ।		पृष्ठे ।		पृष्ठे ।
किं चातकीरपि	१४८	क्षमाक्षमाधरानना	७१	चित्रे न चन्द्रिका	८७
किमत्र विश्राम्यसि	५१	क्षीरोदधिजठरभवः	१८१	चिन्तामणिश्चरण	१६४
किमयं विधुरा	८०	गच्छ गच्छसि चेत्	१९४	चेतो मदीयं चिकुरे	१६६
कुपिता कचिदाभा	९८	गच्छाम्यच्युत	५९	जडणासीभर	२५
कुमुद्वतीव शीतांशोः	१३५	गते निजपदं	८५	जगति त्वत्समो	१६०
कुमारस्ते महाराज	९१	गन्धर्वि कुर्वाणम	४२	जनः कृष्णपद	१५१
कुररि विलपसि	३५	गन्धाकृष्टगुरुन्मदा	१२६	जय जय सच्चिदा	१२३
कुरु तरुणि रुषं	१२८	गाढालिङ्गनदानाय	४७	जयति जननिवासो	५३
कुलीनाः किल कु	६०	गुणं कर्णाकृष्टं	३६	जयति पराशरसूनुः	४१
कूजन्ति कोकिलाः	१९१	गुणगणरसलीलै	९१५	जयति श्रीपति	७५
कृतप्रवृत्तिरन्यार्थैः	७२	गुणानामेव	१५७	जहार हरिणाक्षीमं	११८
कृत्यानलः प्रतिहतः	१७४	गोप्यः किमाचरदयं	५३	जहौ श्रीकृष्णपा	१६३
कृष्णः पायादपाया	१८२	गोप्यस्तपः किम	१६	जातं कुले धनवतां	८९
कृष्णः सभायौ	१३५	गोवर्धनं गिरिमुपेत्य	१३९	जातः सखि मनो	१७४
कृष्ण त्वं मम	९०	गोविन्दचरणद्वन्द्व	१६२	जृम्भानुबन्ध	१३७
कृष्ण त्वं राजपुत्रो	७३	गोविन्दचरणद्वन्द्वं	१९८	तं नागभोगपरि	३६
कृष्णस्तव कटिं वीक्ष्य	६८	घनरुधिरमये त्व	९६	तत्कैशोरं तच्च	५०
कृष्णस्य चञ्चल	१५६	घोरो वारिमुचां	८४	तदा मदीये पतितां	२४
कृष्णस्य जगदीशस्य	५७	घ्राणोद्धूर्णकपूति	३७	तन्वङ्ग्या स्तन	१३८
कृष्णस्य प्रेयसी	८८	चकास्ति सौधोऽय	५१	तन्वि त्वन्मुखचन्द्रेण	१४३
कृष्णस्य वक्रं किं	१४०	चकास्ति स्वर्ण	७६	तन्वि त्वन्मध्यमा	१८९
कृष्णस्य सौन्दर्य	१७५	चतुर्णां पुरुषार्थानां	१९७	तन्वीविरहखिन्नाय	१००
कृष्णे प्रवहतु प्रीति	१८८	चन्दनानिलचकांशु	१०१	तव करकमलस्थां	१९७
कृष्णे रतिर्हि परमं	८९	चन्द्रं मुञ्च विशाला	८३	तमालनीलोऽपि	१७४
कृष्णोऽयं मुनिवर्यो	२१	चन्द्रश्चन्द्रिकया	८०	तव गोविन्द भक्तस्य	७६
कृष्णो वरीयान्पुरु	१७३	चन्द्रिकां चन्द्र	१४८	तव जयति जगत्यां	१७७
कोऽत्र भूमिवलये	१४६	चन्द्रो व्योम्नि	२२	तव तनुशरीर	१२९
कोपे यथातिललितं	५८	चमूरुवसतिं प्राप्ता	१२४	तव तन्वि कटाक्षो	६९
क्रीडालोष्टीघट्टनैः	९९	चर्कति मम कार्ता	७१	तवाद्य शुभरोहिणी	१४९
क्व वज्रसारसर्वाङ्गौ	१७३	चामीकराभं वसनं	१८७	तवाधरौष्ठे क्षतम	१७२
क्वाहं दैन्यभराका	१४५	चित्रं चित्रमनाकाशे	९९	तवानन्दकरः	७४
क्षपासु शशभृत्का	४७	चित्रं बतैतदेकेन	३७	तवानुकम्पा तु	५०
		चित्रभानुर्विभात्येषः	२२	तवाब्जे दृक्पदा	६८



# उदाहरणानुक्रमणी ।

३

पृष्ठे ।	पृष्ठे ।	पृष्ठे ।
तस्यास्त्रपाभय १०३	देवो जानाति मे २१	नाक्षिणी क्षिप कुर ८
तां वीक्ष्य मृगशावा १०१	देवोऽयं पुष्पकोद १८७	नाथे पथिकतां ६८
ताः किं निशाः ३४	देशः सोऽयमराति ११६	नाशयन्निविड ८०
ताम्राधरौष्ठदलमुत्र १४३	दोभ्यां संयमितः ३२	नासिकामौक्तिकं १८०
तारावली वेणु १२२	द्वन्द्वं द्वन्द्वं वादय १८६	नासौ नन्दसुतो १९३
तारुण्ये नवभूपतौ १८२	द्विषां विकर्तनो १२९	नास्ति चित्ते हरि १२०
तिर्यक्क्षिप्तचलं ६४	धनिनोऽपि निरुन्मा १५६	नास्ति यत्सदृशं १३४
तोयेषु तस्याः ११२	धनुर्ज्याघोषमीश ९३	निकुञ्जं हन्ति माधवः ६६
त्यजन्कुवल्या १४७	धन्यं वृन्दारण्यं ५८	निखिलगुणगभीरे १६३
त्वं कासि शान्ता १०५	धन्याः स्म मूढमतयो ३४	निन्दतानेन साधूनां ८२
त्वं च पञ्चेषुसदृशो ८६	धन्यो जनपदो १४८	निरर्थकं जन्म गतं १६१
त्वत्पादाभ्यां रामं १३३	धरण्यां शेरते ८८	निरस्य करलीलया १८३
त्वत्सामन्तहतान् ५८	धवलोऽपि मम स्वान्तं १८०	निर्मलं त्वन्मुखं राधे १५४
त्वदङ्गमार्दवे दृष्टे १५३	धातुमत्तां गिरेः ७६	निर्वेदमाप न च न १५७
त्वदङ्घ्रिमूलं भजतां १६०	धारासाररसा राधा १२७	पतत्यविरतं वादि १९६
त्वदास्यान्निर्गतं १८६	धृते पाणिद्वन्द्वे ३२	पतिरतिकुपितो ४३
त्वद्वाणविषयो ना १२९	ध्याता मूर्तिः क्षण ४७	पदद्युतिविनिर्धुत ६४
त्वयि दृष्टे जग १५१	ध्यायतस्तव राज ९७	पद्मिन्यहं कुमुदिनी ५५
त्वां शीलरूपचरि १५६	ध्वनिः पिकानां १५८	पद्मो राजति कासारे ६६
दंष्ट्राकोटिकठोर ३७	नखसितरुचिगङ्गा १४०	परमन्नमया दिभ्य ७२
ददाति निजभक्तेभ्यो ९०	न चन्द्रवत्कलाः १५४	परिपुष्टे परिपुष्टं ४८
दलिते उत्पले एते ७८	नदीनां च वधूनां च ३३	पर्वतभेदि पवित्रं ९६
दानस्निग्धकरः १५४	न मे शमयिता ७५	पाणौ पानीयमानीय १८२
दारिद्र्यगजपञ्चास्थो १४२	नयनयुगविधाने १८०	पाण्डवानां सभामध्ये १९२
दावस्तवायं तुहिना १५८	नयनानन्ददायी १८४	पातालमिव ते नाभि १८७
दिङ्मण्डलमिवाभाति १८६	नयनासितपङ्कज ४७	पादप्रणतकृष्णाया ८३
दिवि वा भुवि वा ४१	न लवोऽपि लवेन च १२३	पादाघातादशोकस्ते ८८
दीव्यन्ती शंभुमुकुटे १८८	न वंशीकरमासाद्य ८७	पादौ प्रक्षाल्य ९६
दुःखं हरति भक्तानां ७५	नवजलधरधामा १६७	पान्तु वो नरसिंहस्य ९५
दृशश्चकोर्य एवैताः १६६	नवनीतनिभा राधा १५५	पापिष्ठेन मया यत् ७६
दृष्टिं निधाय सुरभि १५२	नवरत्नमयी माला १९२	पार्षदाः पार्षदा ५०
देव त्वमसि कुविन्दः ७१	न वा हरति सा चित्तं ६८	पूर्णचन्द्रमुखी रम्या १९१
देवेन्द्रजित्सु पृथु ५९	न विना प्रेमसंपत्त्या १६१	



	पृष्ठे ।		पृष्ठे ।		पृष्ठे ।
पूर्णाः पुलिन्ध उरु	५८	भगं तव बृह	६८	मा कुरु मानिनि	५२
पूर्णो यदि स्यादनिशं	१५०	भगवति रतिरस्तु	१०१	माधवस्य पुरो	१९२
पूतिपङ्कमयेऽत्यर्थं	१९२	भगवद्विमुखैर्लोकैः	८४	माधव्याः श्रीर्माधवेनै	१८३
पृष्ठे मणीन्द्रमहसि	१७७	भवनप्राङ्गणसंगत	१७१	माधुर्यमधुभिः पूर्णं	१४१
प्रचक्रमे विक्रम	७०	भविष्यत्यद्य वा	१४९	मानं मा कुरु गौराङ्गि	९१
प्रचण्डौ मम दोर्दण्डौ	९५	भाग्यैर्भूम्या	१५२	मानं मा कुरु वामोरु	१०२
प्रणमत्युन्नतिहेतो	१९५	भाति यद्यपि	८६	मानं मुञ्च हि	६७
प्रणम्य पादौ वृष	१७२	भानुः सदा युक्त	९०	मानोऽस्त्यद्यापि	८३
प्रत्याहृत्यमुनिः	१०४	भारती सुमधुरा	१३१	मित्रे क्वापि गते	१०८
प्रमत्ता मधुना रामा	२१	भासि त्वं कल्पवल्ली	१८८	मित्रो मित्रं च	२२
प्रमत्तो मधुना पिकः	२१	भूतादिरेष भूतानां	९७	मुकुन्दचरणध्यायी	१५१
प्रयान्त्यमरतां शूराः	६७	भूमौ भारतमुत्तमं	१७२	मुकुन्दनन्दीश्वर	११९
प्रागेव हरिणाक्षी	१५०	भृत्यस्य मम गोविन्द	९०	मुक्तावली निशि	५
प्राणाः प्रयान्तु मे	१५८	भोगेप्सवः सकल	१९५	मुक्ताहारं दधदु	११९
प्राणापहारं हरि	१९४	मञ्जुलमणिमञ्जीरे	१९०	मुखपुटनिहित	१५९
प्रियः प्रणयकोविदः	१६५	मतिरघूर्णत सार्ध	१६०	मुखमम्बुजमुत्पाद्य	१४१
प्रियः सोऽयं कृष्णः	४	मत्कायस्तव भोगाय	८८	मुखेन्दुस्तव गो	१४१
प्रियां सदाभामभि	१४६	मदनसंगरसङ्ग	१२२	मुञ्चति त्वयि दृशोः	८२
प्रियाविरहिते	१२०	मधुरिता मधुना	७	मूर्छयति च जीवयति	१५९
प्रीतिर्न सा प्रैति	१७६	मधुरया गिरा	३४	मेघः किमेष स	१३९
प्रेमा प्रमाणरहितो	१६४	मनस्तव मनस्विन्या	२०	म्लानासि किं प्रेय	४३
प्रेमोच्चयः पयःपुरो	८१	मनस्तुदन्ती क्षण	१२४	म्लेच्छानामपि	१९७
प्रोज्ज्वलज्ज्वलन	८०	मनुते न सुखं	१०२	यत्पादपांशुर्व	१७०
प्रौढच्छेदानुरूपो	११६	मनो जहार प्रति	१२१	यत्र पतत्यवलानां	१६७
वभौ व्रजेशोरसि	१७५	मन्थायस्तार्णवाम्भः	११५	यत्सङ्गात्तामसी	६७
विभर्षि नीलं वसनं	६७	मन्दस्मितं प्रकृति	४२	यदि दहत्यनलो	१५१
विभ्राणः परित	१३३	मन्द्रैः कलापिनामेते	१९०	यद्वञ्चनाहितमति	९९
वीजं मुक्तितरोर	४१	मम क्षमस्खालि	४६	यमुनातीरवानीर	२४
बृहत्सहायः कार्यान्तं	१५७	मम त्वयाममत्वया	१२३	यमुनाशम्बरं जम्बू	६७
ब्राह्मणः पण्डितः	७४	मम वदनमेव नय	१७८	यशः प्राप्तुं रिपून्	८५
ब्रुवे त्वामहमत्रास्ति	२७	मल्लानामशनिः	१०५	यस्त्वदानन्दनः	७४
भक्तत्वात्समशील	७६	मल्लिकामालभारिण्यः	१७९	यस्य बुद्धिरिवाधी	१३५
भक्तिप्रह्वविलोकन	१९६	महच्चित्तं तमपरं	१२४	यस्यातिपेलवैः	७७



यस्यास्तनोरन्तर	पृष्ठे । १७५	लज्जां दधार कृष्ण	पृष्ठे । १०१	वीक्ष्यावलग्नं सरसी	पृष्ठे । १३८
यां विनामी वृथा	८१	लाक्षारसाङ्गमलि	१७६	वीणावाणी सुन्द	१२६
या जयश्रीर्मनोजस्य	८१	लिम्पतीव तमोऽङ्गानि	१३७	वृन्दावनं दिव्यलता	१७६
यान्ति नीलनिचो	९०	लोकान्तरान्तः	१७९	वृन्दावनमतिपुण्यं	५८
यास्याम्यस्य न	३६	लोलालिमाला	१०७	व्यक्तं चक्रेण यश्चक्रे	१६३
युवतीचयपरिपूर्णे	४८	लेखैरर्च्यो विधुः	७१	व्याधूतचूताङ्कुर	११९
यो विभर्ति स्ववीर्येण	१४४	वदनं वरद्युतिसमं	१३२	व्रजविपिनाद्वकशत्रौ	१२९
रङ्गे बाहुविरुग्ना	४७	वदनं विधुर्यथो	१३२	शङ्के नीताः सपदि	१४७
रमणी कमनीयाङ्गी	१४७	वन्दे कुङ्कुमलिता	१००	शशिमुखि सखि	७९
रागः सप्तसु हन्त	१५९	वपुरिव मधुरं	१३६	शास्त्रज्ञभास्करं	१८४
राधया माधवो	१६९	वयो जीर्णं हा धिक्	४०	शिखण्डिताण्डव	१०८
राधयालिङ्गितः	१८७	वशवर्ती हरिर्यासां	९४	शितशूलधरो	८८
राधा कुङ्कुमपीता	१९९	वसुदेवगृहे साक्षा	९२	शिरीषमृद्वी गिरीषु	१७७
राधाग्रतश्च पुरतो	१७९	वाञ्छितं निजभक्ते	७५	शुभक्षयं पितृवनं	७२
राधामोहनमन्दिरा	३३	वासः प्रवालचरणै	७३	शृङ्गारे मानसं	१०१
राधायाः करकमले	१७१	विकचं वारिजं	१७६	शैवाललक्षणविल	१८५
राधा शान्तिरिवो	१०६	विचार्य धर्मं कुल	१०४	श्यामः कटाक्षनि	१३८
राधिकां बाधते	२१	विजयिनमजितं	१०४	श्यामोऽभिरामो	७८
राधिका नाथ	१५४	विजेयस्तत्र कृष्णेन	७६	श्रवसोः कुवलय	१४१
राधे तदिद्वौरि	१७९	विधुबद्धमहामोहा	१८८	श्रीकृष्णपदाब्जं	५३
राधे त्वं कुपिता	११७	विनिर्मितेऽस्या वदने	१७७	श्रीमन्त्रजवने य	१६६
राधैव सौभाग्य	१८६	विपदः सन्तु नः श	१९९	श्रीराधिकानन्यसमा	१३७
राममन्मथशरेण	८६	विभूषितपरिवाराः	९७	श्रीराधिकामाधवयो	५४
रामलक्ष्मणयोः	२१	विरचिताभयं वृष्णि	१८४	श्रीरामनामरत्नानि	१६२
रावणस्यापि रामा	१३८	विलसन्ति नितम्बि	१६६	श्रीवासजन्मभूदा	६९
रासे कापि दधौ	८६	विलासविस्रस्त	१३८	संततं संतनोत्य	११४
रासे सारङ्गसंधा	१२७	विलोक्य वितते	८७	संसारमार्गो ह्यधमः	१६५
रिपुरिव सखी	१०८	विलोलसंफुल्ल	१२६	स एष वैहासिकता	१०६
रूपं मनोज्ञमेतस्याः	९१	विवाहवेषेण तदा	८३	स कृष्णो मथुरां	७५
रूपं रूपय राधायाः	१५३	विवेकविधुरः प्रेया	१७८	सकौस्तुभो भाति	२१
रोषेण शश्वन्न हि	१२२	विष्णुस्यन्दनपर्णानां	७२	सखि विरहे वन	१५५
लक्ष्मीदृगिन्दिन्दिर	१४०	विसर्गव्यग्रचित्तो	१७३	स चोदयति	७८
लज्जते चिन्तयत्यन्त	१५२	वीक्षसे यत्कटाक्षेण	८१	स तितीर्षति पाथोर्धि	१४५



	पृष्ठे ।		पृष्ठे ।		पृष्ठे ।
सत्संगमेनैव भवे	१६	सुधाधारेव मधुरा	१३५	स्वभक्तहृदया	१३४
सदा चरति खे	८९	सुनन्दः कृष्णमामन्त्र्य	८५	स्वरैराकृतिभिस्तां	९३
सदा स्नात्वा निशी	८९	सुनेत्रे नेत्रे यत्क्षि	९९	स्विद्यन्मुखं चलद्वेणी	४२
स देशः सखि	९१	सुन्दरि बिन्दुच्युतके	१९०	स्विन्ना गद्गदभाषि	३८
सदोदित्वरतेजः	१५४	सुप्ते प्रेक्ष्य पृथ	११२	हन्त कन्दलयन्	२४
सद्यः शिरांसि चापा	१९५	सुरतरुरेष नतानां	१८२	हन्त रत्नैरिवा	१८८
सद्योमुण्डितमत्त	११२	सुरयामा चन्दन	१९०	हन्त हन्त गतः	९९
स वभौ चण्ड	१११	सेयं मथुरा नगरी	१६४	हरिणीनयनावृत	१३४
समं न चन्द्रेण	९२	सोऽयं रम्भानटन	१४४	हरिभक्तिरसा	१५०
सरसीकुरुते मनांसि	१५९	सोऽयं वसन्त	४५	हरिरानन्दयद्राधां	१८७
सस्मिता मृगशावा	९८	सोऽयं हरिर्मुनि	८२	हरौ श्रुतिशिरः	३६
सहाधरतलेनास्या	१६१	सौभाग्यमेतदेवास्य	७३	हस्तमुत्क्षिप्य यातो	६४
सांख्ययोगादिकै	१६१	स्तोत्रैस्त्रपाश्रुतै	९१	हस्तेनाद्य प्रिय	१६८
साकं सखीभिरागत्य	१९२	स्थाणुः कृष्णागुणा	२१	हारोऽयं हरिणाक्षीणां	१९७
सा दक्षिणे मरुति	१०१	स्थानभिकामस्तप	१९७	हित्वा गल्लोक्तिमीशा	७३
साधयन्त्यनुलवं	८	स्पन्दते यदि पदा	४७	हिमकिरणकिरण	१२०
सा राधिकास्मर	१९८	स्मरजयलिपियुक्ता	१३९	हतभुवनतमाः	१८२
सुचिरमनुचरीभिः	४३	स्मरसमरसमाप्तौ	६०	हृदये न्यधायि	४८
सुधाकर सुखं देहि	९२	स्मराघनाशि भासुरं	१२८	हृदि विसलता	१९३
		स्मेरां भङ्गीत्रयपरि	२७	हे भद्रं भाद्रपदमास	६०
				हैयंगवीनपिण्डो	९८



साहित्यकौमुदीकर्तृपन्यस्तानामुदाहरणा-

तिरिक्तानामनुक्रमणिका !

तत्रोपक्रमोपसंहारयोः स्वकीयश्लोकाः ।



	पृष्ठे ।		पृष्ठे ।		पृष्ठे ।
आनन्दयति श्यामां	१९९	कृपया यस्य	१८९	सूत्राणां भरत	२
कारुण्याद्भजपति	१	मम्मटाद्युक्ति	१८९		





## प्राचीनवाक्यानि ।

	पृष्ठे ।		पृष्ठे ।		पृष्ठे ।
अनुवादमनुक्तैव	७४	पापे व्योम्नि च मालिन्यं	८४	वियोगतापतो	८४
अभिधेयाविनाभूत	१४	बहु वार्यते यतः खलु	३५	विरतावभिधादीनां	१६
अविरुद्धान्विरुद्धांश्च	३८	ये यथा मां प्रपद्यन्ते	४१	शक्तिरस्ति विभावा	३०
एकावयवसंस्थेन	५०	रणितं नूपुराद्येषु	८४	संयोगो विप्रयोगश्च	२०
ओजः प्रसादो माधुर्यं	१०९	लक्षणा सा न कर्तव्या	६९	स रत्यादिर्विभावा	३०
ते स्तम्भस्वेदरोमाश्चाः	२९	वामता दुर्लभत्वं च	३५	सामर्थ्यमौचिती	२१
पादाघातेन पद्मिन्याः	८४	विभावानुभाव	२९	स्मरस्य धनुरादि	८४
		विभाव्यते हि रत्या	२९	स्मितं गीतं कटाक्षश्च	२९



# काव्यमाला ।

श्रीविद्याभूषणविरचिता

साहित्यकौमुदी ।

कृष्णानन्दिन्याख्यव्याख्यासंवलिता ।

प्रथमः परिच्छेदः ।

कारुण्याद्गजपतिराशु यस्य भेजे  
निर्धूताखिलवृजिनः परं प्रमोदम् ।  
चैतन्याकृतिमजितं जितं स्वभक्तै-  
स्तं वन्दे मधुरिमसागरं मुरारिम् ॥

प्रणम्य कृष्णं सर्वेशं श्रीवत्साद्युक्तिसंश्रयात् ।

व्याख्यायतेऽतिसंक्षेपात्सेयं साहित्यकौमुदी ॥

सद्भिः पदैः कारिका भारतीयः शुद्धिं निन्ये तुच्छपदैरनच्छाः ।

साहित्याम्भोजन्मसच्चञ्चरीकः सोऽयं विद्याभूषणोऽस्मान्पुनीताम् ॥

काव्यरसास्वादानाय वह्निपुराणादिदृष्टां साहित्यप्रक्रियां भरतः संक्षिप्ताभिः कारिकाभि-  
निबन्ध । कारिकास्ता व्याचिख्यासुर्वृत्तिकृन्मङ्गलमाचरति—कारुण्यादिति । यस्य  
कारुण्याद्गजपतिर्निर्धूताखिलवृजिनः सन्नाशु परं प्रमोदं भेजे तमित्यनुषङ्गः । अत्र मुरारि-  
श्चैतन्यश्चेति द्वावर्थौ प्रतिपाद्येते । तत्राद्यो ग्रन्थकर्तुः परमेष्ठगुरुः श्रीमद्रसिकानन्दाप-  
राख्यः । तत्पक्षे गजपतिर्गोपालदासनामा करिराजः । वृजिनं पशुस्वभावः । प्रमोदं सत्से-  
वाजनितमानन्दम् । चैतन्यायाकृतिर्यस्य तम् । चैतन्यदेवसेवनसमर्पितशरीरमित्यर्थः । अ-  
जितं बौद्धम्लेच्छादिभिः । जितं वशीकृतम् । स्वीयैर्भक्तैः । मधुरिमा निजो भागवतो  
वा । अथ द्वितीये पक्षे चैतन्याख्याकृतिर्यस्य तम् । महाप्रभुमित्यर्थः । मुरारिं तत्प्रकाश-  
रूपं भक्तिप्रदानेन संसृतिरूपकुत्सानिवर्तकमिति च । गजपतिः प्रतापरुद्र उत्कलाधिपतिः ।  
वृजिनं राजसत्त्वम् । प्रमोदं प्रमाणम् । अजितं विषयैः । अत्र प्रथमोऽर्थो वाच्यः । प्रकर-  
णवैशिष्ट्याद्वितीयस्तु व्यङ्ग्य एव । गुरुविषया रतिश्च । अभिधामूलध्वनिरयम् । भगवत्प-



सूत्राणां भरतमुनीशवर्णितानां

वृत्तीनां मितवपुषां कृतौ ममास्याम् ।

लक्ष्याणां हरिगुणशालिनां च सत्त्वा-

त्कुर्वन्तु प्रगुणधियो ब्रतावधानम् ॥

निष्प्रत्यूहप्रारिप्सितपरिसमाप्तिकामो मुनिः समुचितां गीर्देवीं प्रा-  
क्प्रणमति—

नियतिकृतनियमरहितां ह्लादैकमयीमनन्यपरतन्त्राम् ।

नवरसरुचिरां निर्मितिमादधती भारती कवेर्जयति ॥ १ ॥

अत्र विधिकृतविलक्षणविश्वविधानाज्जयतीति नतिमाक्षिप्य तां प्रति  
प्रणतोऽस्मीति व्यज्यते ।

क्षेऽपि पद्यमिदं योजयितुं शक्यम् ॥ स्वप्रवृत्तेः साफल्यमाह—सूत्राणामिति । कचि-  
द्भरतसूत्राणि सन्ति । न च संक्षिप्ता वृत्तयो नापि भगवद्विषयाण्युदाहरणानि । कचिद्भर-  
तसूत्राण्येव न सन्ति । कचित्तु तानि त्रीण्यपि न । अस्यां मम कृतौ साहित्यकौमुद्यां तु  
त्रीण्यपि तानि सन्तीति सुधियां प्रवृत्तिर्भवेदेवेत्यर्थः । अत्रत्यानि पद्यानि श्रीशुकस्य श्रीरू-  
पकर्णपूरकृष्णकविप्रभृतेश्च वचांसि प्रायः संगृहीतानि । समाहर्तुस्तु कचिदेव कतिचिदेवेति  
बोध्यम् ॥ मुनिकृतां मङ्गलकारिकामवतारयति—निष्प्रत्यूहेति । निर्विघ्ना या प्रारब्ध-  
मिष्टस्यास्य शास्त्रस्य पूर्तिस्तत्कामो मुनिर्भरतः । गीर्देव्याः समुचितत्वं वाङ्मयग्रन्थाधिष्ठा-  
तृत्वात् । नियतीति । भारती सरस्वती जयति सर्वोत्कर्षेण वर्तते । सर्वोत्कर्षाश्रयत्वात्तदितर-  
सर्वनतिराक्षेपालभ्यते । सर्वान्तःपातात्स्वस्यापि सा व्यज्यते । किं कुर्वती जयति । कवे-  
र्निर्मितिमादधती । कीदृशीम् । नियतिरदृष्टं तत्कृतेन नियमेन वर्जिताम् । शब्दार्थौ हि  
काव्यम् । तत्रार्थो नित्यानित्यसाधारणस्तत्रादृष्टाधीनता कथमिति भावः । ह्लादैकमयीमा-  
नन्दमात्रस्वरूपाम् । अनन्यपरतन्त्राम् । भारत्या अन्यस्य परस्यासाधारणस्य तन्त्रामधी-  
नाम् । पश्चान्नञ्समासः । ननु नित्यानित्यरूपायां काव्यस्वरूपनिर्मितावपरतन्त्रामित्युक्तं  
वक्तुमिति चेन्न, परशब्दात् । असाधारणान्याप्रकाश्यामनन्यपरतन्त्रामित्यर्थस्य विवक्षितत्वात् ।  
नवरसा चासौ रुचिरा चेति विशेषणयोः कर्मधारयः । विधिनिर्मितिः खलु जीवादृष्टानुसारिणी  
त्रिगुणमयत्वात् सुखदुःखमोहस्वभावा प्रकृतिमहदहंकारादिकारणकलापाधीना, षड्रसा, न  
च हृद्या, दृष्टा, तद्विलक्षणा तु कविनिर्मितिरिति व्यतिरेकालंकारो व्यङ्ग्यः, भारतीविषयको  
भावश्च । न च मङ्गलमप्रमाणमफलं चेति वाच्यम् । शिष्टाचारानुमितश्रुतिप्रामाण्याद्ग्रन्थस-  
माप्तेः फलत्वात् । ननु क्वचित् सत्यपि मङ्गले समाप्तेरसति च समाप्तेर्वीक्षणाद्यभि-  
चारः । मैवम् । अनुरूपमङ्गलाकरणात्, बहिस्तत्करणाच्च । प्रेक्षावन्तः सुधियः । शास्त्रं



प्रेक्षावत्प्रवृत्तये शास्त्राभिधेयफलं तावदाह—

काव्यं यशसेऽर्थकृते व्यवहारविदे शिवेतरक्षतये ।

सद्यः परनिर्वृतये कान्तासंमिततयोपदेशयुजे ॥ २ ॥

कीर्तिर्धनप्राप्तिर्देवमनुष्यादिव्यवहारावगतिर्देवतावन्दनकृतः क्लेशनाशः  
सपद्येव रसानुभवसमुद्भूतः परमानन्दः सरसतया धर्मादिरूपहितोपदेशश्च  
काव्यादेव भवतीति सर्वथा तत्र प्रयतनीयम् ।

वेदः खलु शब्दप्राधान्यात्प्रभुसंमितः ।

पुराणादिश्चार्थप्राधान्यात्सुहृत्संमितः शास्त्रि ।

काव्यं तु शब्दार्थयोर्गुणतया रसाङ्गभूतव्यापारप्रावण्यात्तद्विलक्षणमतः  
कान्तासंमितं तदिति ।

तस्य हेतुमाह—

शक्तिर्निपुणता लोकशास्त्रकाव्याद्यवेक्षणात् ।

काव्यज्ञशिक्षयाभ्यास इति हेतुस्तदुद्भवे ॥ ३ ॥

शक्त्यादित्रयं काव्यकारणमित्यर्थः । तत्र शक्तिः प्राक्तनसंस्कार-  
विशेषः काव्योत्पादस्वादैकहेतुः । यां विना काव्यं नोदयति, उदितं वोपहा-

काव्यनिरूपकं कारिकाप्रचयः । तदभिधेयं च काव्यम् । काव्यफलमेव तन्निरूपकस्यास्य  
फलमित्यर्थः । काव्यं यशस इति । काव्यमतिचमत्कारि कविवचनसंदर्भः । कृत्-  
वित्-युज्-शब्दा भावे क्विन्ताः । तादर्थ्ये चतुर्थ्यः । कान्तासंमितेति । संमितं  
तुल्यम् । शब्दः खलु प्रभुसुहृत्कान्तासंमितत्वाग्निधा । तत्राद्यो वेदः शासनाप्रधानो  
विधिलक्षणः । स हि त्वमेवं कुर्विति प्रभुरिवाज्ञापयति । ततश्च तन्नियुक्तो निष्फले  
संध्यावन्दनादौ प्रवर्तते । द्वितीयस्त्वर्थतात्पर्यवान् सिद्धार्थरूपः पुराणेतिहासादिः । स  
हि सुहृदिवैवं कृत इदमिष्टं भवत्येवं कृते त्विदमनिष्टमित्येतावन्मात्रं बोधयति, न त्वाज्ञाप-  
यति । तृतीयः पुनस्ताभ्यां विलक्षणो रसप्रधानः काव्यरूपः । तत्र हि रसाङ्गभूतेन  
व्यापारेण विभावनादि संयोजनात्मना । व्यञ्जनव्यापारेण वा निष्पाद्यस्य रसादेर्निष्पाद-  
कतया शब्दार्थयोरुभयोरपि गौण्याद्रसस्यैव प्राधान्यम् । स च कान्तेवोपदिशति । अयं  
भावः—सुकुमारमतयोऽतिसुखिनो हि राजकुमारादयः शासनाप्रधानवेदादौ प्रवर्तयि-  
तुमशक्याः । काव्यं तु तान्कान्तेव सरसतापादनेनाभिमुखीकृत्य हितोपदेशं ग्राहयति ।  
गुडजिह्विकया शिशूनिवौषधय इति । ततश्चैवमिष्टसाधकत्वात्काव्यस्य हेतुरुपादेयः ॥  
शक्तिरिति । देवताप्रसादादिजातः कवित्वबीजसंस्कारविशेषः शक्तिः । सैव प्र-  
तिभा । लोकशब्देन लोकवृत्तं योगादुपचाराद्वा । धर्मिमात्रपरामर्शस्य व्युत्पत्त्यनाधायक-



साय । लोकः स्थावरजंगमात्मकलोकवृत्तम् । शास्त्रं छन्दोव्याकरणादि । काव्यं महाकविकृतम् । आदिशब्दादितिहासादि च । तेषां परामर्शाद्व्युत्पत्तिः । काव्यज्ञाः काव्यनिर्माणविचारणचतुरास्तदुपदेशेन निर्माणे योजने च पुनः पुनः प्रवृत्तिरिति त्रिकं समुदितमेव हेतुरित्येके । डिम्भेनापि काव्योत्पादनाच्छक्तिरेव केवलेत्यपरे ।

तस्य स्वरूपमाह—

तददोषौ शब्दार्थौ सगुणावनलंकृती पुनः कापि ।

दोषशून्यं सगुणं सालंकारं शब्दार्थयुगलं तत्काव्यम् । अदोषाविति । यावद्दोषराहित्यं स्फुटदोषराहित्यं रसापकर्षकदोषराहित्यं वा नञर्थः । अनलंकृती कापीति स्फुटालंकारविरहेऽपि न काव्यत्वहानिः ॥

यथा—

‘प्रियः सोऽयं कृष्णः सहचरि कुरुक्षेत्रमिलित-

स्तथाहं सा राधा तदिदमुभयोः संगमसुखम् ।

त्वात् । निर्माणं रचनम् । रसानुगुणतया प्रबन्धादौ घटनं विचारणम् । तदेव योजनम् । इतिशब्दो मिलितोपस्थापनाय । अन्यथा तद्वैयर्थ्यात् । तथा च काव्यस्योद्भव उत्कृष्टोत्पत्तिः । डिम्भेनापीति । अत एवैकहेतुरित्येकशब्दः । अन्यद्वयं तु प्रकर्षायैवेति भावः । शक्तिः खलु अनन्यथासिद्धनियतपूर्ववर्तिकारणम् । परयोस्तु न तथात्वमिति भावः । न च डिम्भेऽपि पूर्वजन्मार्जितयोर्निपुणताभ्यासयोः प्राचीनयोस्तयोः सत्वान्न व्यभिचारः । अत एव ‘जन्म जन्म यदभ्यस्तम्’ इत्याद्युक्तिरिति वाच्यम् । परस्पराश्रयापत्तेः । तथा हि—सिद्धे कारणत्वे तयोः कल्पनम्, तस्मिंश्च सति कारणत्वमिति । तस्मान्मतद्वयमिदं परीक्षणीयं सुधीभिः । ‘अदोषं गुणवत्काव्यमलंकारैरलंकृतम् । रसान्वितं कविः कुर्वन्कीर्तिं प्रीतिं च विन्दति ॥’ इति वह्निपुराणमनुसृत्याह—तददोषाविति । सगुणमिति । गुणस्य रसनिष्ठत्वेऽपि तद्व्यञ्जकपरं गुणपदम् । यावदिति । अत्र काव्यपदं विरलविषयमिष्टम् । स्फुटदोषेति । यदुक्तम्—‘कीटानुविद्धरत्नादिसाधारण्येन काव्यता । दुष्टेष्वपि मता यत्र रसाद्यनुगमः स्फुटः ॥’ इति, नन्वेतत्कुरङ्गनयनेत्यादौ पर्याप्तम् । निर्दोषसगुणालंकारशब्दार्थरूपत्वादिति चेन्न । तादृशवचनसंदर्भरूपतायास्तत्र विवक्षितत्वात् । अनलंकृती कापीति । नञोऽत्राल्पार्थत्वादल्पत्वस्य चास्फुटत्वे विश्रामात् स्फुटालंकारविरहेऽपीति व्याख्यातम् ॥ प्रिय इति । कुरुक्षेत्रे कृष्णेन संगता



तथाप्यन्तःखेलन्मधुरमुरलीपञ्चमजुपे

मनो मे कालिन्दीपुलिनविपिनाय स्पृहयति ॥'

अत्र न कश्चिदलंकारः स्फुटः, रसस्तु प्राधान्यादलंकार्य इति वक्ष्यते ।  
न चात्र विभावना विशेषोक्तिर्वा स्फुटा, निषेधमुखेनानुपादानात् ।

तद्भेदानाह—

‘इदमुत्तममतिशयिनि व्यङ्ग्ये वाच्याद्वनिर्बुधैः कथितः ॥४॥

इदं काव्यं वाच्याद्व्यङ्ग्येऽतिचमत्कारिणि सत्युत्तमम् । तदेतदुत्तमं  
काव्यं ध्वन्यतेऽस्मिन्निति व्युत्पत्त्या बुधैर्ध्वनिरित्यभिधीयते ।

यथा—

‘मुक्तावली निशि मया दयिताकदम्ब-  
वाटीकुटीरकुहरे सखि विस्मृतास्ति ।

तामाहरेति वृषभानुजया नियुक्ता  
तां प्रोज्झ्य किं शशिकले गृहमागतासि ॥’

अत्र कृष्णाङ्गसङ्गानुभवायैव तथा त्वं प्रतार्य प्रेषिता, न पुनर्मौक्ति-  
कहाराहरणाय । यन्नखाङ्कशशिकलाञ्छितवक्षोजशंभुः समागतासीति व्य-  
ङ्ग्यस्य वाच्यादतिचारुत्वादुत्तममिदं काव्यम् ।

अतादृशि गुणीभूतव्यङ्ग्यं व्यङ्ग्ये तु मध्यमम् ।

राधा विशाखामाह—तथा चार्थे पूर्वार्धान्ते यद्यप्येवमिति वाच्यं परत्र तथापीत्युक्तेः ।  
वक्ष्यत इति । रसाभावतदाभासेत्यादौ । न चात्रेति । अत्र प्रियादीनामनुपभुक्तत्वस्य  
प्रसिद्धकारणस्याभावेऽपि तत्कार्यस्य स्पृहारूपस्योत्पत्तिर्विभावना । तेषामत्यन्तोपादेयत्व-  
स्याप्रसिद्धकारणस्य विभावनात् । अस्फुटत्वं चानुपभुक्तत्वाभावत्वेनानुक्तेः । एवमुपभु-  
क्तत्वरूपकारणसत्वेऽप्यस्पृहारूपस्य कार्यस्याभावोक्तेर्विशेषोक्तिरप्यस्पृहाभावत्वेनानुक्तेर-  
स्फुटैव । तदेतदुत्तमम्—निषेधमुखेनानुपादानादिति । निषेधवाचकैर्नञादिशब्दै-  
रप्रतिपादनादित्यर्थः । एवं सति तयोः सदेहरूपः संकरोऽपि निरस्तो वेदितव्यः । तद्भे-  
दानिति । बुधैर्ध्वनिपण्डितैः । मुक्तावलीति । ललितादीनां सपरिहासोक्तिः ।  
यन्नखाङ्केति । त्वमद्यान्वर्थसंज्ञासीति भावः । अतादृशीति । वाच्यादचारुणीति ।



वाच्यादचारुणि व्यङ्ग्ये तदिदं मध्यमं काव्यं गुणीभूतव्यङ्ग्यमित्यभिधीयते ।

यथा—

‘कर्णकल्पितरसालमञ्जरीपिञ्जरीकृतकपोलमण्डलः ।

निष्पतन्नयनवारिधारया राधया मधुरिपुर्निरीक्ष्यते ॥’

अत्र रसालवाटीकृतसंकेता तत्राहं न गतेति व्यङ्ग्यं गुणीभूतं तदपेक्षया वाच्यस्यैव चारुत्वात् ।

शब्दचित्रं वाच्यचित्रमव्यङ्ग्यं त्ववरं स्मृतम् ॥ ५ ॥

स्फुटव्यङ्ग्यरहितं तदिदमवरं काव्यं चित्रमित्यभिधीयते । तच्च शब्दचित्रमर्थचित्रमिति द्विविधम् ।

क्रमेणोदाहरणम्—

‘ऊर्जत्स्फूर्जद्गर्जनैर्वारिवाहाः प्रोद्यद्विद्युदामविद्योतिताशाः ।

अद्रावद्रौ विद्रुता द्राघयन्ते दन्तिभ्रान्त्या सिंहसंघप्रकोपान् ॥’

‘कदम्बमाला कलिता कं सहर्षं न कुर्वती ।

कृष्णमूर्तिरिवाभाति कालिन्दीकाननस्थली ॥’

अनयोरनुप्रासनिबन्धः शब्दसाम्योपमा च क्रमात्स्वादाय कल्पते, न तु किञ्चिद्व्यङ्ग्यं प्रसरति ततः कनिष्ठमेतत् ।

इति भरतसूत्रवृत्तौ साहित्यकौमुद्यां काव्यप्रयोजनेऽहंस्वरूपविशेषनिर्णयो नाम

प्रथमः परिच्छेदः ।

तस्मादचारुत्वं तस्य समत्वे न्यूनत्वे वा ज्ञेयम् । कर्णेति । नान्दीमुखी वृन्दाह—पिञ्जरीकृतं पीतीकृतम् ॥ शब्दचित्रमिति । चित्रं गुणालंकारयोगि । इदं वृत्तावध्याहृतं बोध्यम् । ऊर्जदित्यादिद्वयं मधुमङ्गलवाक्यम् । द्राघयन्ते दीर्घान्कुर्वन्ति । कंसस्य हर्षं न कुर्वती मूर्तिः । कं जनं सहर्षं न कुर्वती, अपि तु सर्वं सहर्षं कुर्वती स्थली । पूर्वत्र भ्रान्तिमतः सत्त्वेऽपि न तस्योत्कटत्वम्, किं त्वनुप्रासस्यैव । ततः शब्दचित्रत्वव्यपदेशः । परत्रानुप्रासे सत्युपमायास्ततोऽर्थचित्रत्वव्यपदेशः । भूम्ना व्यपदेशा भवन्तीति हि न्यायः ॥

इति कृष्णानन्दिन्यां साहित्यकौमुदीटीकायां प्रथमः परिच्छेदः ।



द्वितीयः परिच्छेदः ।

शब्दार्थौ काव्यमित्युक्तं तयोः क्रमेण स्वरूपमाह—

स्याद्वाचको लाक्षणिकः शब्दोऽत्र व्यञ्जकस्त्रिधा ।

अत्र काव्ये शब्दस्त्रिधा । उपाधित्रैविध्यादेव ।

स्वरूपमेषां वक्ष्यते—

वाच्यादयस्तदार्थाः स्युः

तेषां वाचकादीनामर्थाः क्रमाद्वाच्यलक्ष्यव्यङ्ग्याः स्युः ।

तात्पर्यार्थोऽपि केषुचित् ॥ १ ॥

षष्ठ्यर्थे सप्तमी । केषांचिन्मते वाक्यार्थस्तात्पर्याख्यवृत्तिगम्यः । एकै-  
कपदार्थबोधनेनाभिधाया विरतत्वाद्वाक्यार्थस्वरूपस्य पदार्थानामन्वय[स्य]  
बोधनाय तात्पर्यनाम्नी वृत्तिः । तदर्थस्तात्पर्यार्थः । तद्वोधकं तु वाक्यमित्य-  
भिहितान्वयवादिनः ।

अर्थस्यापि व्यञ्जकतामाह—

सर्वेषां प्रायशोऽर्थानां व्यञ्जकत्वमपीष्यते ।

प्रायशो वक्त्रादिवैशिष्ये सतीत्यर्थः ।

तत्र वाच्यस्य यथा—

‘मधुरिता मधुना विधुनाप्यसौ सखि पतङ्गसुतापुलिनाटवी ।

सवयसा वयसा च विभूषिता तनुरियं किमिह क्षममुच्यताम् ॥’

अत्र तथाभूता पुलिनाटवी तरुणतमालेनेव, मत्तनुश्च महेन्द्रमणिनेव,

स्वरूपलक्षणादिना विवेचनीयेषु काव्यलक्षणपदार्थेषु प्राधान्याच्छब्दार्थयोः स्वरूपं पूर्वं  
निरूपयिष्यञ्शब्दं तावद्विभजति—स्यादिति । शाल्मे व्यञ्जकस्यादर्शनादत्रेति । एकै-  
केति । वृत्तिं विनार्थबोधनेऽतिप्रसङ्गादन्वये तात्पर्याख्या वृत्तिः । अन्वयस्तात्पर्यार्थः ।  
अभिहितानामभिधयोपस्थापितानां पदार्थानां तात्पर्यवृत्त्यान्वय इति वादिनो भट्टाः । परे  
तु—नैतां स्वीकुर्वन्ति पदार्थशक्तत्वेन ज्ञातं पदमेव स्वार्थस्मृतिद्वाराकाङ्क्षायोग्यतासंनि-  
धिसाचिव्यात् समभिव्याहृतपदार्थेन सह स्वार्थान्वयं बोधयति, तथैव कार्यकारणभावक-  
ल्पनात्किमनया तात्पर्यवृत्त्येत्याहुः । शब्दवदर्थोऽपि व्यञ्जकः । स च सर्वोऽपीत्याह—स-  
र्वेषामिति । मयाथ तव बुद्धिः परीक्षणीयेति कृष्णाङ्गसङ्गाभिलाषिणी राधा विशाखा-  
माह—मधुरितेति । मधुना वसन्तेन । सवयसा सख्या । वयसा यौवनेन । अत्र वा-  
च्यार्थेनैव वक्तुर्वैशिष्ट्यम् । वाक्यार्थोत्तरं प्रतीयमाने कृष्णसङ्गाभिलाषे न शब्दस्य व्यापारो



येन राजिष्यते, तं कृष्णं त्वरितमाहर यदि चातुर्यं विभर्षीति वाच्योऽर्थो व्यञ्जयति ।

लक्ष्यस्य यथा—

‘साधयन्त्यनुलवं प्रियं हरिं मत्कृते श्रममवाप यत्सखी ।

तच्चकार चरितं हितैषिणी बन्धुराङ्गि करणीयमुच्चकैः ॥’

अत्र स्वसुखतात्पर्यान्मत्कान्तं रमयन्ती त्वं शत्रुत्वं कृतवतीति लक्ष्योऽर्थः कान्ते सापराधत्वप्रकाशनं व्यञ्जयति ।

व्यङ्ग्यस्य यथा—

‘नाक्षिणी क्षिप कुरङ्गि सर्वतः साक्षिणी भव सखीभिरन्विता ।

माधवः किल दुनोति मामसौ साधवः शृणुत भोः शिखण्डिनः ॥’

अत्र निर्जनोऽयं देश इति व्यङ्ग्योऽर्थः । स्वच्छन्दमिह मया सह विहरेति व्यञ्जयति ।

वाचकादीनां क्रमात्स्वरूपमाह—

साक्षात्संकेतितं योऽर्थमभिधत्ते स वाचकः ॥ २ ॥

यस्य शब्दस्य यत्राव्यवधानेन संकेतो गृह्यते स तस्यार्थस्य वाचकः संकेतश्चास्माच्छब्दादयमर्थो बोध्य इतीश्वरेच्छा । तद्गृह्यते वृद्धव्यवहारादितः । तथा हि । प्रयोजकवृद्धेन ‘गामानय’ इत्युक्ते प्रयोज्यवृद्धे साक्षादिमन्तमर्थस्थानात्स्थानान्तरं नयति सति पार्श्वस्थः शिशुः ‘अनेनास्माच्छब्दादेवंविधोऽर्थो ज्ञातः’ इति प्रथमं प्रतिपद्यते । ततश्च ‘गां नयाश्चमानय’

विरामात् । किंत्वर्थस्यैवेति बोध्यम् । साधयन्तीति । स्वसखीं भद्राह । बोध्यसख्या वैशिष्ट्यम् । ज्ञातापकारिणीं प्रतीदृशवचसो बाधान्मुख्यार्थः श्रोत्रा प्रत्येतुं न शक्य इति स्वनिमित्तप्रियसाधनाहितैषणादिरूपं शत्रुत्वाचरणं कृतमिति विपरीतं लक्ष्यते । लक्षणा-मूलो ध्वनिरयम् ॥ नाक्षिणीति । कृष्णान्तिके स्वयं दूयं कुर्वती राधाह—अत्र कुरङ्गादीनां तत्तत्संभवान्न लक्षणाप्रसङ्गः । साक्षादिति । अभिधत्ते प्रतिपादयति । तेन न विशेषणान्तरवैयर्थ्यम् । संकेतितं गृहीतसंकेतम् । इदं साक्षादर्थप्रतिपादिकायां चेष्टायां माधुर्यादिव्यञ्जकस्पर्शादिवर्णेषु चातिव्याप्तेर्वारणाय । न च साक्षादित्यधिकम् । ‘यन्नामा यत्र चैत्यादिर्विषयोऽपि स तादृशः’ इति व्यवहितसंकेतवति चैत्यादिपदेऽतिव्याप्तेर्वारणीयत्वात् । तत्र शक्यसंकेतव्यवहितसंकेतसत्त्वात् । यथा ‘वटो ग्रामः’ ‘पुरुषोत्तमो



इति तेनोक्ते तस्मिंस्तथा तथा प्रवृत्ते 'तस्य' तस्य शब्दस्य तत्र तत्रास्ति कश्चन संबन्धः' इति निश्चिनोति । आदिशब्दाद्याकरणकोशाप्तवाक्यादेः ।

स चार्थः क इत्याह—

संकेतितश्चतुर्भेदो जात्यादिर्जातिरेव वा ।

जातिगुणक्रियासंज्ञारूपश्चतुर्विधोऽर्थः संकेतितः । तत्र जातिर्गुणश्च सिद्धरूपो वस्तुधर्मः । पदार्थव्यवहारयोग्यतानिर्वाहिका गोपिण्डादिषु गोत्वादिका जातिः । विशेषाधानहेतुर्गुणः । शुक्लादयो हि गवादीन्सजातीयेभ्यो नीलगवादिभ्यो व्यावर्तयन्ति । क्रिया पूर्वापरीभूतावयवा पाकादिः साध्यरूपो वस्तुधर्मः । संज्ञा तु डित्थादिद्रव्येषु वक्त्रा यदृच्छया संनिवेशितं डित्थादिशब्दस्वरूपमेव । एकव्यक्तिवाचकः सेत्यन्ये ।

एष्वेव व्यक्त्युपाधिषु 'गौः शुक्लः पाचको डित्थः' इत्यादेश्चतुर्विधस्य श-

देशः' इति वृक्षादिसंकेतेन ग्रामादिसंकेतस्य व्यवधानात् न साक्षात्संकेतः । न च तत्रापि शक्तिः । लक्षणयैवोपपत्तेः । ननु 'साक्षात्संकेतवान्वाचकः' इत्येव युक्तम्, तेनाभिधत्त इति व्यर्थम् । मैवम् । संयोगाद्यैरभिधायां नियन्त्रितायां वाच्यार्थव्यञ्जकदशायामतिव्याप्तेर्वार्यत्वात् । न च तथापि तत्रातिव्याप्तिः । यस्य शब्दस्य यत्राव्यवहितसंकेतग्रहो यदा यदर्थग्रहे उपयुज्यते स तदा तदर्थवाचक इति लक्षणार्थत्वात् । अव्यवधानेन न तु विरम्य व्यापारान्तरेण । संकेतश्चेति । न चाधुनिकसंकेतेष्वव्याप्तिः । तत्रापि वेदकृतत्वेन तदिच्छात्वानपायात् । तथा हीति । तेन प्रयोजकवृद्धेन । तस्मिन्प्रयोज्यवृद्धे । तथा तथा गोर्नयनेऽश्वस्यानयने चेत्यर्थः । संबन्धः संकेतात्मा । ननु संकेतग्रहस्य शब्द एव सहकारितायां किं मानमिति चेत्, अगृहीतसंकेतस्य पुंसः शब्दादर्थप्रत्ययं गृहाण । आदिशब्दादिति । यदुक्तम्—'शक्तिग्रहो व्याकरणोपमानकोशाप्तवाक्याद्व्यवहारतश्च । वाक्यस्य शेषाद्विवृतेर्वदन्ति सांनिध्यतः सिद्धपदस्य वृद्धाः ॥' इति ॥ स चार्थ इति । विशेषः सजातीयेभ्यो व्यावर्तनम् । 'शिष् असर्वोपयोगे' इति धात्वनुसारात् । आधानं प्रत्ययः । सजातीयव्यावृत्तिर्धाहेतुरित्यर्थः । क्रियेत्यादि । यदुक्तम्—'यावत्सिद्धमसिद्धं वा साध्यत्वेन विवक्ष्यते । आश्रितक्रमरूपत्वात्सा क्रियेत्यभिधीयते ॥' इति । यदृच्छया स्वेच्छया । संनिवेशितं प्रयुक्तम् । शब्दस्वरूपं स्फोटरूपमित्यर्थः । एकेति । एकस्या व्यक्तेर्वाचकं पदं संज्ञेत्यर्थः । संज्ञाशब्दः खलु स्वरूपमेवाभिधत्ते । एवं हि मन्यन्ते—'ग्राह्यत्वं ग्राहकत्वं च द्वे शक्ती तेजसो यथा । तथैव सर्वशब्दानामेते पृथंगवस्थिते ॥' इति ॥ एष्विति । जात्यादिषु चतुर्विधस्य । न चेति ।



ब्दस्य क्रमात्संकेतः । न चोपाधिष्वर्थक्रियाकारितानुपपत्तिः । तैर्व्यक्त्या-  
क्षेपात् । न चैवं व्यक्तिष्वेव संकेतोऽस्त्विति वाच्यम् । आनन्त्यव्यभिचार-  
दोषापत्तेः । गुणादीनामप्येकव्यक्तित्वान्न किञ्चिदवद्यम् । तेषां भेदावभा-  
सस्त्वाश्रयभेदादेव, न तु स्वतः । मणिदर्पणादिभेदान्मुखभेदवत् ।

अथवा सर्वत्र जातिरेव संकेतगोचरः । चन्द्रचन्दनशङ्खादिषु 'अयं शुक्लोऽयं  
शुक्लः' इत्यादि प्रतीत्यविशेषाच्छुक्लत्वादि, गुडतण्डुलतैलपाकादिषु 'अयं पा-  
कोऽयं पाकः' इति पाकादित्वम्, बालवृद्धशुकाद्युक्तेषु ङित्थादिषु 'ङित्थोऽय-  
म्' इति । ङित्थादित्वमिति सर्वत्र तदवगाहात् । चतुर्विधानां गवादिशब्दानां  
जात्यादिचतुष्कं क्रमात्प्रवृत्तिनिमित्तम्, जातिरेव वा सर्वेषां तेषामिति ह्यर्थः ।

वाचकस्योपाधिमाह—

स मुख्योऽर्थस्तत्र मुख्यो व्यापारोऽस्याभिधोच्यते ॥ ३ ॥

अर्थः प्रयोजनं जलाहरणादि । क्रिया निर्वाहः । तैरिति । जात्याद्यैरुपाधिभिः । न चैव-  
मिति । सर्वासु व्यक्तिषु संकेतग्रहो व्यवहाराङ्गम्, उत यस्यां कस्यांचिदिति । नाद्यः,  
आनन्त्यात् । सर्वासां तासामनुपस्थितेः । सामान्यलक्षणानङ्गीकारात् । नापरः, व्यभि-  
चारात् । असंकेतितगोपिण्डस्येव घटादेरपि गोपदात् प्रतीतिः स्यात्, अगृहीतसंकेततायाः  
साम्यात् । ननु—गवादिगतानां शुक्लादिगुणानां गुडादिगतानां पाकादिक्रियाणां बाला-  
दिगतानां ङित्थादिसंज्ञानां च प्रत्यक्षतो भेदसिद्धौ व्यक्ति-संकेतपक्षोक्तदोषस्तुल्यः इति  
चेत्तत्राह—**गुणादीनामिति** । आदिना क्रियासंज्ञे । तेषामिति । प्रत्यभि-  
ज्ञया धर्मिभेदग्रहस्य बाधादाश्रयभेदहेतुका तद्भेदधीरित्यर्थः ॥ जातिरेवेति पक्षं व्या-  
चष्टे—**अथवेति** । चन्द्रचन्दनादौ शुक्लादिगुणः परमार्थतो भिन्न एवाबाधितता-  
रतम्यप्रतीतेः । गुडपाके रूपपरावृत्तिः तण्डुलपाके चैकध्वंसादपरोत्पत्तिरिति नै-  
करूप्यम् । **बालवृद्धेति** । स्वरवैजात्येन भेददर्शनादनुगतप्रत्ययानुरोधेन तत्रापि ङि-  
त्थत्वादिजातिः । **सर्वत्रेति** । सर्वेषु पदार्थेषु जातिमेव निमित्तं कृत्वा शब्दानां प्रवृत्तेरि-  
त्यर्थः । वादिद्वयमतं निष्कृष्याह—**चतुर्विधानामिति** । पूर्वं वैयाकरणानाम्, परं तु  
मीमांसकानामिति बोध्यम् । नैयायिकास्तु—व्यक्तौ न संकेतः । आनन्त्याद्व्यभिचाराच्च ।  
नापि जातौ व्यक्त्यप्रतीतिप्रसङ्गात् । तस्मान्जात्यादिविशिष्टे सः । न चात्र तौ दोषौ । सा-  
मान्यलक्षणया सर्वव्यक्त्युपस्थितौ सर्वत्र संकेतग्रहसौकर्यात्—इत्याहुः । क्षणभङ्गवादि-  
नस्तु—तदितरव्यावृत्तिमेव शब्दार्थमाहुः । गोत्वमगोभिन्नत्वमित्येवं रूपम् ॥ **वाचक-  
स्येति** । उपाधिः क्रियावृत्तिर्व्यापारश्चेति पर्यायशब्दाः । मुखे आदौ साधुमुख्यः । यो-



स साक्षात्संकेतितो जात्यादिमुख्योऽर्थस्तत्रास्य शब्दस्य मुख्यो व्यापारो वृत्तिरभिधोच्यते । इदमत्र बोध्यम्—वाचकः शब्दस्त्रिधा—यौगिको रूढो योगरूढश्चेति । यत्रावयवार्थ एव बुध्यते स यौगिकः । यथा—पाचकादितेयादिः । यत्रावयवशक्तिनैरपेक्ष्येण समुदायशक्तिमात्रेण बोधः स रूढः । यथा—गोमण्डपादिः । इह गमनमण्डपानकर्तृत्वरूपं योगार्थं विनैव व्यक्तिविशेषगृहविशेषयोरवगमः । यत्र त्ववयवशक्तिविषये समुदायशक्तिरप्यस्ति स योगरूढः । यथा—पङ्कजवक्षोजादिः । पङ्कजशब्दो ह्यवयवशक्त्या पङ्कजनिकर्तृरूपमर्थं बोधयति, समुदायशक्त्या तु पद्मत्वेन रूपेण पद्ममिति योगार्थसत्त्वेऽपि व्यक्तिविशेषबोधनाद्योगरूढ एवासाविति ।

लाक्षणिकनिरूपणाय तदुपाधिमाह—

मुख्यार्थवाधे तद्योगे रूढितोऽथ प्रयोजनात् ।

अन्योऽर्थो लक्ष्यते यत्सा लक्षणारोपिता क्रिया ॥ ४ ॥

‘कलिङ्गः साहसिकः’ इत्यादौ देशविशेषादिरूपार्थानां साहसाद्यसंभवात् ‘गङ्गायां घोषः प्रतिवसति’ इत्यादौ प्रवाहादिरूपार्थानां घोषधारत्वाद्यसंभवाच्च मुख्यार्थवाधायामाधाराधेयभावादौ सामीप्यादौ च संबन्धे रूढेः प्रयोजनाच्च हेतोर्मुख्येनामुख्योऽन्योऽर्थो यया लक्ष्यते सा लक्षणा नामक्रियावृत्तिरर्थनिष्ठाप्यर्पिता शब्दे । तत्र रूढिः प्रसिद्धिस्तामनुसृत्य

गार्थं विनैवेति । ‘रूढिर्योगमपहरति’ इति न्यायात् । पङ्कजं शैवालादि वक्षोजं रोमत्रणादि च लक्षणया बोध्यम् ॥ लाक्षणिकेति । मुख्यार्थेति । मुख्यार्थवाधः, शक्यसंबन्धः, रूढिफलान्यतरच्चेति लक्षणायां हेतुत्रयम् । तत्रादौ मुख्यार्थस्य वाच्यार्थस्य वाधे समन्वयवेलायां स्खलद्गतित्वे सतीत्यर्थः । तेन वाच्यार्थेन सह लक्ष्यस्य योगे संबन्धे सति । रूढितः प्रयोजनादिति । विभागपरमेव, न तु स्वरूपनिर्वाहकम् । ल्यब्लोपे वा पञ्चमी । ‘रूढिः प्रसिद्धिः’ इत्यादि ग्रन्थात् । कलिङ्ग इति । साहसस्य चेतनधर्मत्वाद्देशविशेषेऽसंभवः । घोषस्य स्थित्यसंभवादेव न तदाधारो गङ्गा । ननु प्रवाहं प्रत्याग्य गङ्गाशब्दो निवृत्तव्यापारः तत्प्रत्यायितः प्रवाहस्तटं लक्षयतीत्यर्थधर्मो लक्षणा, न तु शब्दधर्मः । ततः ‘शब्दो लाक्षणिकः’ इति कथम् । तत्राह—अर्थनिष्ठापीति । वाच्यधर्मः शब्दे आरोप्यते, तत्प्रतिपादितस्यैवार्थस्य लक्षकत्वादित्यर्थः । [अन्ये तु व्याच-



तत्संयुक्तपुरुषादिरन्योऽर्थः पूर्वत्र लक्ष्यते । परत्र तु गङ्गागतशैत्यपावनत्वादे-  
स्तटादौ प्रतिपादनं प्रयोजनं तदुद्दिश्य तटादिरन्योऽर्थः । सा चेयं जह-  
त्स्वार्था । ‘कुन्ताः प्रविशन्ति’ इत्यादावजहत्स्वार्था कुन्तधारिसहितप्रवेशात्  
‘छत्रिणो गच्छन्ति’ इति छत्रिपदस्यैकसार्थवाहित्वे लक्षणा । तत्त्वेन  
रूपेण छत्रितदन्ययोर्बोधात् । ‘काकेभ्यो दधि रक्ष्यताम्’ इत्यत्र काकपदस्य  
दध्युपघातकेषु लक्षणा । तेन तन्मात्रस्य बोधनात् । ‘सोऽयं देवदत्तः’ इत्यादौ  
जहदजहत्स्वार्था । अत्र तत्कालैतत्कालयोस्त्यागाज्जहत्स्वार्था । पिण्डमात्रस्या-  
त्यागादजहत्स्वार्था च । एवं ‘रथो गच्छति’ इत्यादौ च । इयमेव भाग-  
लक्षणोच्यते ।

अथ प्रयोजनवर्ती विभजते—

स्वसिद्धये पराक्षेपः परार्थं स्वसमर्पणम् ।

उपादानं लक्षणं चेत्युक्ता शुद्धैव सा द्विधा ॥ ५ ॥

‘कुन्ताः प्रविशन्ति’ इत्यादौ कुन्तादिभिः स्वप्रवेशसिद्धये स्वसंब-  
न्धिनः पुरुषा उपस्थाप्यन्ते । एवं ‘वेणुर्गायति’ इत्यत्र वेणुना स्वगीति-  
सिद्धये स्ववादकस्य हरेराक्षेपः । मुख्यार्थस्याप्यत्रोपादानादियमुपादान-  
लक्षणा, कुन्तादीनामतिगहनत्वादि फलम् ।

क्षते—‘सा शब्दस्यार्पिता वृत्तिः स्वाभाविकेतरेश्वरानुद्धाविता वेति ।] सा चे-  
यमिति । जहत्स्वार्थो यामिति द्वितीयान्तान्यपदार्थो बहुव्रीहिः । अत्र  
‘कर्मणि कुशलः’ ‘मञ्चाः क्रोशन्ति’ इत्यादि चोदाहरणं मृग्यम् । अत्र दर्भग्रहण-  
स्य मुख्यार्थस्य दक्षान्वयतात्पर्ये बाधात्तेन विवेचकत्वसंबन्धात् प्रसिद्धेश्च दक्षो लक्ष्यते ।  
मञ्चशब्देन तद्वर्तिनो लक्ष्यन्ते तेषां क्रोशनासंभवात् । तत्त्वेनैकसार्थवाहित्वेनेत्यर्थः ।  
तेन काकपदेन । उच्यते वेदान्तिभिः ॥ अथेति । ‘गौरनुबन्ध्यः’, ‘पीनो देवदत्तो  
दिवा न भुङ्क्ते’ इत्युपादानलक्षणां केचिदुदाहरन्ति । एवं चैतद्व्याचक्षते—श्रुत्या प्रतिपा-  
दितमनुबन्धनं गोपदार्थस्य जातेर्मम कथं स्यादिति जात्यावच्छेदकतया कथंचित्स्वा-  
न्वयसिद्धये व्यक्तिर्लक्ष्यते । ‘अभोजी पीनः’ इतिवत् पीनत्वान्वयप्रयोजकस्य भोजि-  
त्वस्याप्रतीत्या योग्यतामलभमानं वाक्यमन्वयं न बोधयति । तेन तत्सिद्धये रात्रिभोजनं  
लक्ष्यते । तथा च ‘दिवा न भुङ्क्ते’ इति मुख्यार्थमुपादायैव तल्लक्षणेत्युभयत्रोपादान



यत्र त्वविनाभावोऽर्थापत्तिर्वा तत्र नेयं लक्षणा रूढिफलयोरभावात् ।  
यथा—‘गौरनुबन्ध्यः’ इति श्रुतिनोदितमनुबन्धनं मे कथं स्यादिति जात्या  
व्यक्तिराक्षिप्यते । ‘विशेष्यं नाभिधा गच्छेत्क्षीणशक्तिर्विशेषणे’ इत्युक्तेः,  
न तु शब्देनोच्यते । एवं क्रियतामित्यत्र कर्ता, कुर्वित्यत्र कर्म,  
प्रविशं पिण्डीमित्यादौ गृहं, भुङ्क्ष्वेत्यादि च । अविनाभावो ह्याक्षेपः ।  
‘पीनो देवदत्तो दिवा न भुङ्क्ते’ इत्यत्र रात्रिभोजनमर्थापत्त्यैव लभ्यते, न तु  
लक्ष्यते । असिध्यदर्थदृष्ट्या साधकान्यार्थकल्पनं ह्यर्थापत्तिः ।

‘गङ्गायां घोषः’ ‘मञ्चाः क्रोशन्ति’ इत्यादौ तटादीनां घोषाधारत्वादि-  
सिद्धये गङ्गादिशब्दाः स्वार्थं तत्रार्पयन्तीति परोपलक्षणादेषा लक्षण-  
लक्षणा । द्विधा चेयं शुद्धैव, उपचारेणामिश्रत्वात् । सादृश्येन संबन्धेन  
प्रवृत्तिर्भेदेन प्रतीतयोरैक्यारोपो वोपचारः ।

सारोपान्या तु यत्रोक्तौ विषयी विषयस्तथा ।

यत्रारोप्यमाण आरोपविषयश्च स्फुटः सा लक्षणा सारोपा नाम । यथा  
‘गौर्वाहीकः’ इत्यादौ । इह गौरारोप्यमाणः । वाहीक आरोपविषयः । तौ  
द्वौ व्यक्तौ निर्दिष्टौ । अत्र गोशब्दः साधारणगुणाश्रयणेन परार्थं लक्ष-  
यति । तदुक्तम्—

लक्षणेति । तान्दूषयितुमाह—यत्र त्विति । आक्षिप्यतेऽनुमीयते । जातिर्व्यक्त्याश्रिता  
जातित्वादित्यनुमानसंभवान्न लक्षणेत्यर्थः । विशेष्यं व्यक्तिमभिधा न गच्छेत् । हेतुमाह—  
विशेषणे जातौ क्षीणशक्तिरिति । ‘नागृहीतविशेषणा बुद्धिर्विशेष्ये चोपजायते’ इति वि-  
शेषणं प्रत्याग्य विरामात् । शब्दबुद्धिकर्मणां विरम्य व्यापाराभावाच्च ॥ एवमिति ।  
कृतिः साश्रया गुणत्वात् । कृतिः सविषया, कृतित्वादित्याक्षेपेणैव कर्तृकर्मणोर्लाभः ।  
प्रविशेत्तत्र गृहमिति । पिण्डीमित्यत्र भुङ्क्ष्वेत्याक्षिप्यते । पीन इति । दिवाभुञ्जानस्य  
पीनत्वं रात्रिभोजनं विनानुपपन्नमित्यनुपपत्त्या रात्रिभोजनं कल्प्यत इति भट्टमते ‘रात्रौ  
भुङ्क्ते’ इति शब्दः कल्प्यत इति श्रुतार्थापत्तिवादः । गुरुमते तु तदर्थमात्रमिति दृष्टार्था-  
पत्तिवादः । यत्र दृष्टोऽर्थोऽनुपपद्यमानोऽर्थान्तरं कल्पयति सा दृष्टार्थापत्तिः, सा चात्रासिध्य-  
दर्थेति लक्षिता । लक्षणलक्षणामुदाहरति—गङ्गायामिति । स्वार्थमिति । तत्र तटा-  
दौ । स्वार्थमात्मानं त्यजन्तीति यावत् । भावप्रधाननिर्देशात् स्वार्थत्वं तत्र कुर्वतीति वा,  
गङ्गात्वेन तटबोधनादिति भावः ॥ अत्रेति । साधारणः सजातीयः । परार्थं वाहीक-  
मेव, न तु वाहीकत्वम् । तस्य वाहीकपदादेव प्राप्तेः गोशब्दोऽत्र मुख्यया वृत्त्या वाहीक-  
शब्देनान्वयमप्राप्नुवज्जाड्यादिसमानधर्मसंबन्धाद्वाहीकार्थं लक्षयतीत्यर्थः । तदुक्तमिति ।



‘अभिधेयाविनाभूतप्रतीतिर्लक्षणोच्यते ।

लक्ष्यमाणगुणैर्योगाद्वृत्तेरिष्टा तु गौणता ॥’

इति । एवम् ‘अमृतं हरिकीर्तनम्’ इत्यादौ च ।

विषय्यन्तःकृतेऽन्यस्मिन्सा स्यात्साध्यवसानिका ॥ ६ ॥

विषयिणारोप्यमाणेनान्यस्मिन्नारोपविषयेऽन्तःकृते निगीर्णे सैव साध्यवसानोच्यते । यथा ‘गौरेवायम्’ इत्यादौ । गवेह बाहीकोऽन्तर्निगीर्णः । एवम् ‘अमृतमेवेदम्’ इत्यादौ च । अस्मिन्भेदद्वये सत्यपि भेदे ताद्रूप्यप्रतीतिः सर्वथाभेदावगमश्च फलम् ।

भेदाविमौ च सादृश्यात्संबन्धान्तरतस्तथा ।

गौणौ शुद्धौ च विज्ञेयौ

इमावारोपाध्यवसानरूपौ भेदौ सादृश्यात्संबन्धाद्गौणौ । संबन्धान्तरतस्तु शुद्धौ । तत्र गौणौ दर्शितौ । शुद्धौ यथा—‘आयुर्घृतम्’ ‘आयुरेवेदम्’ इत्यादौ । अत्र सादृश्यादन्यत्कार्यकारणभावादिसंबन्धान्तरं तत्पूर्वके आरोपाध्यवसाने । एवम् ‘हरिभक्तिर्महत्सङ्गः’ ‘हरिभक्तिरेवायम्’ इत्यादौ च अस्मिन्भेदद्वयेऽन्यवैलक्ष्येनाव्यभिचारेण च कार्यकारित्वादिफलम् ।

क्वचित्तादर्थ्यात्संबन्धादुपचारः । यथा—‘इन्द्रार्था स्थूणा इन्द्रः’ ‘कृष्णसेवार्थो व्यापारः कृष्णसेवा’ । अत्रेष्टार्थप्रदत्वम् ।

क्वचित्स्वस्वामिभावात् । यथा—‘राजसेवको राजा’ ‘हरिसेवको हरिः’ । अत्रानुलङ्घ्याज्ञत्वादि ।

अभिधेयेन साक्षात्संकेतितेनार्थेनाविनाभूता संबद्धा प्रतीतिर्यस्याः सा वृत्तिः । लक्ष्यमाणस्य बाहीकादेः । गुणैर्जाड्याद्यैः । वृत्तेर्लक्षणायाः । अत्र लक्ष्णायामविनाभावशब्देन संबन्धमात्रमुच्यते, न तु व्याप्तिः । तथात्वे ‘मञ्चाः क्रोशन्ति’ इत्यत्र लक्षणा न स्यात् । मञ्चपुरुषयोर्मिथोव्याप्त्यभावात् । साहचर्यनियमो हि व्याप्तिः ॥ विषय्यन्तरिति । सैव सारोपैव । अस्मिन्निति । ताद्रूप्यं गोगतजाड्यादि । सर्वथेति । बाहीकत्वाद्यसाधारणधर्मानुपस्थितेरित्यर्थः । दर्शिताविति । ‘गौर्बाहीकः’ ‘गौरेवायम्’ इत्यत्र गोबाहीकयोः सादृश्यं धृतं कारणम्, तत्कार्यमायुः ॥ संबन्धान्तरं प्रपञ्चयति—क्वचि-



क्वचिदवयवावयविभावात् । यथा—‘हस्ताग्रे हस्तः’ ‘जगद्विष्णुः’ ।  
अत्र हस्तव्यापारकारि सामर्थ्यादि ।

क्वचित्तात्कर्म्यात् । यथा—‘ब्राह्मणोऽपि तक्षासौ’ ‘ईश्वरोऽपि क्षत्रि-  
योऽसौ’ । अत्र तत्कर्मनैपुण्यम् ।

संकलयति—

लक्षणा तेन षड्विधा ॥ ७ ॥

तेनोपादानादिप्रकारेण षोढा फलवती । इहोपादानलक्षणादिषु भेदे-  
ष्वाद्याभ्यामर्थान्तरसंक्रमितवाच्यात्यन्ततिरस्कृतवाच्या, मध्याभ्यां रूपक-  
प्रथमातिशयोक्ती, शेषाभ्यां हेत्वलंकारश्च निरूपयिष्येते ।

व्यङ्ग्येन रहिता रूढौ सहिता तु प्रयोजने ।

रूढिलक्षणायां न किञ्चिद्व्यङ्ग्यम् । फलवत्यां त्वस्ति तत् ।

तच्च गूढमगूढं वा

तच्च व्यङ्ग्यम् । तत्र गूढं यथा—

‘उत्कीर्णैरिव चित्रितैरिव नवोद्भिन्नैरिवोद्यद्वयः-

कुन्दे विभ्रमितैरिव स्मरकलाशाणे निशातैरिव ।

मग्नेन्मग्गतयालसैरिव भृशं लावण्यवापीजले

केयं केलिकलानिधिः सुबल मे चेतो हरत्यङ्गकैः ॥’

अत्रोत्कीर्णादिपदानि तत्सदृशेषु लाक्षणिकानि । तेषां व्यङ्ग्यं निगूढं  
प्रतीयते । तथा हि—उत्कीर्णैरिति निर्माणसौष्ठवम् । चित्रितैरिति पादादि-  
गतरागादिप्रद्योतः । नवोद्भिन्नैरिति सौकुमार्यम् । उद्यदिति सुवलितत्वम् ।  
स्मरेति हृद्भेदकत्वम् । मग्नेति लावण्याधिक्यमिति गूढमेव ।

दिति । यथा—हस्ताग्र इति । कर्मधारयेऽग्रहस्त इत्यत्रावयवेऽग्रमात्रे हस्तोपचारः ।

जगद्विष्णुरित्यत्र विष्णुवजगतोऽपि सत्यत्वं फलम् ॥ एवमुपादानादिकृतं प्रकारषट्क-  
मापाद्य व्यञ्जनकृतं प्रकारत्रयमाह—व्यङ्ग्येनेति । तच्चेति । सहृदयमात्रवेद्यं गूढम् ।

काव्यभावनापरिपक्वधियः सहृदयाः । सहृदयासहृदयवेद्यमगूढम् । उत्कीर्णैरिति ।

आराद्राधां वीक्ष्य कृष्णः सुबलमाह । अत्र मुख्यार्थबाधादुत्कीर्णादिसादृश्यं लक्ष्यम् । गोप्यः ।



अगूढं यथा—

‘गोप्यस्तपः किमचरन्त्यदमुष्य रूपं

लावण्यसारमसमोर्ध्वमनन्यसिद्धम् ।

दृग्भिः पिबन्त्यनुसवाभिनवं दुराप-

मेकान्तधाम यशसः श्रिय ऐश्वरस्य ॥’

अत्र दृग्भिः पानस्यासंभवात्सादरावलोक्य लक्ष्यते । गाढासक्तिर्व्यङ्ग्या ।  
सा च वाच्यवत्प्रतीतेरगूढा ।

तदेषा कथिता त्रिधा ॥ ८ ॥

अव्यङ्ग्या गूढव्यङ्ग्यागूढव्यङ्ग्या चेति लक्षणा नाम वृत्तिस्त्रिधा ।

एवमुपाधिमुक्त्वा तदाश्रयमाह—

तद्गूढलक्षणिकः

शब्द इति संबध्यते । तद्गूढलक्षणाश्रयः शब्दो लक्षणिकः कथ्यते ।

अथ व्यञ्जकं निरूपयितुं तदुपाधिमुद्दिशति—

तत्र व्यापारो व्यञ्जनात्मकः ।

तत्र लक्षणिके शब्दे व्यङ्ग्यबोधके सतीत्यर्थः ।

सा च लक्षितान्यैः—

‘विरतावभिधादीनां ययार्थो बोध्यते परः ।

सा वृत्तिर्व्यञ्जना नाम शब्दादीनां निगद्यते ॥’

इति । द्वेधा चैषा—शाब्दी आर्थी चेति । शाब्दी द्वेधा—अभिधा-  
लक्षणामूलत्वात् ।

इति । मथुराख्युक्तिः । असमोर्ध्वं समाभ्यधिकरहितम् । अनन्यसिद्धं स्वतःसिद्धम् ॥  
तदेषेति । तत्तस्मात् । एवं लक्षणां निरूप्य लक्षणिकमाह—तद्गूरिति । स्याद्वाचक  
इत्यतः शब्द इत्यनुवर्तनीयमित्याह—शब्द इति । शब्दादीनामित्यादिपदादर्थोद्देश-  
हः । प्राथम्यादुपजीव्यत्वाच्च यद्यप्यभिधामूलैवादौ वक्तुं युक्ता, तथापि लक्षणामूलोच्यते ।  
प्रसङ्गात्सुप्रसिद्धेश्चेत्यर्थः । यस्य पावनादिफलस्य प्रतीत्यै लक्षणेष्टा तत्फलं लक्षणिकश-



तत्र प्रसङ्गालक्षणामूला निरूप्यते—

यस्य प्रतीतिमाधातुं लक्षणा समुपास्यते ॥ ९ ॥

फले शब्दैकगम्येऽत्र व्यञ्जनान्नापरा क्रिया ।

फलं प्रतिपादयितुं यत्र लाक्षणिकशब्दः प्रयुज्यते तत्र नान्यतस्त-  
त्प्रतिपत्तिः, अपि तु तस्मादेव शब्दात् । तत्र वृत्तिर्व्यञ्जनैव ।

तथा हि—

नाभिधा समयाभावात्

‘गङ्गायां घोषः’ इत्यादौ शैत्यादयो धर्मास्तटादौ प्रतीयन्ते, तत्र गङ्गा-  
दिशब्दानां नाभिधा संकेताभावात् ।

हेत्वभावान्न लक्षणा ॥ १० ॥

मुख्यार्थबाधः, शक्यसंबन्धः, रूढिफलान्यतरच्चेति लक्षणाया हेतुस्तद-  
भावान्न सा ।

तमुपपादयति—

लक्ष्यं न मुख्यं नाप्यत्र बाधा योगः फलेन नो ।

न प्रयोजनमेतस्मिन्न च शब्दः स्वलङ्घतिः ॥ ११ ॥

गङ्गाशब्दस्य प्रवाहो मुख्योऽर्थस्तत्र बाधः, तस्य तीरेण संबन्धः ।  
लक्षिते च तीरे शैत्यादि फलमिति गङ्गाशब्देन तीरं लक्ष्यते । एवं चेत्ती-  
रमपि मुख्यं स्यात्, तत्र च बाधा भवेत् । तीरस्य च शैत्यादिना  
संबन्धः स्यात् । फले च तस्मिँल्लक्षिते फलमन्यद्भवेत् । तदा फलमपि तेन  
लक्ष्येत । न चैतत्किमप्यस्तीति । न च गङ्गाशब्दस्तीरमिव शैत्यादि बोध-  
यितुं मन्थरः । लक्षणया तीरप्रत्ययानन्तरमेव झटित्येव व्यञ्जनया तत्प्रत्य-  
यात् । तस्माद्विवक्षितान्वयानुपपत्त्यभावाच्च फले न लक्षणा ।

ब्दादेव गम्यम्, न तु प्रमाणान्तरात् । व्याप्तिस्मृत्यादेरनपेक्षणात् । नाभिधेति । सा हि  
संकेतग्रहसहायैवोपयुज्यते, न स्वरूपसतीत्यर्थः । तमिति । हेत्वभावमित्यर्थः । न च  
शब्दः स्वलङ्घतिरिति व्याचष्टे—न च गङ्गाशब्दस्तीरमिवेति । स्वलन्ती मुख्यार्थ-  
बाधायनुसंधानेन विलम्बमाना गतिर्वोधकता यस्य । न चैवं प्रयोजने । अत्र हेतुर्लक्ष-  
णयेत्यादि । तस्मादिति । पावनत्वाद्यन्वयो विवक्षितस्तदनुपपत्तिर्नास्ति, व्यञ्जनयैव



एवमप्यनवस्था स्याद्या मूलक्षतिकारिणी ।

एवमपीति । फलं चेच्छक्यं तर्हि तदपि फलान्तरेण तदपि तदन्तरेणे-  
त्येवं मूलभूतफललक्षणा क्षतिरित्यर्थः ।

ननु शैत्यादिधर्मविशिष्टमेव तीरं लक्षणीयम्, ततः किं व्यञ्जनयेति  
चेत्तत्राह—

प्रयोजनेन सहितं लक्षणीयं न युज्यते ॥ १२ ॥

कस्मादित्याह—

ज्ञानस्य विषयो ह्यन्यः फलमन्यदुदाहृतम् ।

प्रत्यक्षादेर्हि ज्ञानस्य शुक्लादिर्विषयः, फलं तु ज्ञातता, हानोपादान-  
धीर्वा । विषयो ज्ञानस्य हेतुः, फलं तु तस्य कार्यमिति युगपदप्रतीतेर्न सह  
लक्ष्यतेत्यनुशयः । यत्तूक्तम्—तीरं शैत्यादि च लक्षणयैव बोधयेत् इति,  
तत्र । शब्दबुद्धिकर्मणां विरम्य व्यापाराभावात् ।

विशिष्टे लक्षणा नैवं

एवमुक्तयुक्त्या ।

विशेषाः स्युस्तु लक्षिते ॥ १३ ॥

लक्षिते तीरादौ विशेषाः शैत्यादयस्ते च व्यञ्जनयैव गम्याः स्युः ।

तथाहि—गङ्गाशब्दः पूर्वमभिधया प्रवाहं प्रत्याययति । इतरथा  
मुख्यार्थबाधो न स्यात् । तद्विरतौ लक्षणया तीरम्, तद्विरतौ व्यञ्जनया  
पावनत्वादीति । वाक्यार्थबोधनाय तात्पर्याख्या वृत्तिः, साप्यत्र नादृता ।  
वाक्यं विनाप्येकस्य पदस्य पदांशस्य च व्यञ्जकत्वेन ध्वनिकाव्यत्वाङ्गी-

तत्सिद्धेः । अतो न फले लक्षणेत्यर्थः । एवमिति । तदन्तरेण । फलान्तरेणेत्यर्थः । यु-  
गपदिति । हेतुफलयोस्तीरप्रतीतिशैत्यप्रतीत्योः कालभेदादेकव्यापारविषयत्वमसुन्दर-  
मिति व्यञ्जनासिद्धिरित्याशयः । यत्त्विति । लक्षणयैव तीरं बोधयित्वा शैत्यादि बोध-  
यतु, ततः किं व्यञ्जनयेत्यर्थः । परिहरति—तन्नेति । तत्र हेतुः—शब्दबुद्धीति ।  
वाचकस्य लाक्षणिकस्य वा शब्दस्याभिधया लक्षणया वा सकृच्छाब्दबोधमुत्पाद्य पुनरभि-  
धया लक्षणया वार्थान्तरबोधने सामर्थ्याभावादित्यर्थः । तथाहीति । शैत्यादीनां व्य-  
ञ्जनागम्यत्वं दर्शयतीत्यर्थः । वाक्यार्थेति । अन्वयबोधनेनोपक्षीणा तात्पर्यवृत्तिर्व्य-



कृतेः । तस्माद्यञ्जना नाम चतुर्थी वृत्तिर्ध्वननद्योतनादिपर्यायावश्यमन्वेष्ट-  
व्येवेति ।

ये त्वाहुः—इषुवेगवदभिधाव्यापारो दीर्घदीर्घतरस्तेन सर्वोऽप्यर्थो  
वाच्यः इति, तन्मते गङ्गायां घोषान्वयानुपपत्तेर्मुख्यार्थबाधादभिधैव  
नास्ति । कुतस्तस्या दीर्घदीर्घतरत्वम्, येन तटोऽपि बोध्यः । किमिति तैर्लक्ष-  
णोपास्या, तेनैव तदर्थसिद्धेः । किमिति च 'ब्राह्मण पुत्रस्ते जातः कन्या  
ते गर्भिणी' इत्यादौ हर्षशोकादीनामपि न वाच्यत्वम् ।

किं च वाच्यार्थव्यङ्ग्यार्थयोः 'त्वदङ्घ्रिमूलं भजतां मुकुन्द' इत्यादौ  
निन्दास्तुतिरूपेण स्वरूपस्य, 'गतोऽस्तमर्कः' इत्यादौ वाच्य एकरूपो व्य-  
ङ्ग्यस्तु तत्तत्प्रतिपत्तादिभेदाद्बहुविध इति संख्यायाः, वाच्यः शब्दोच्चा-  
रणमात्रेण वेद्यः स तु तथापि तथाविधप्रतिभानैर्मल्यादिना चेति निमि-  
त्तस्य, शब्दाश्रयत्वेन शब्दतदेकदेशतदर्थवर्णसंघट्टनाश्रयत्वेन चाश्रयस्य,  
प्रतीतिमात्रचमत्कारयोः करणात्कार्यस्य,

‘कस्य वा न भवेत्कोपः क्षतं वीक्ष्य प्रियाधरे ।

आघ्रातभृङ्गवत्पद्मे पद्मे दुःखं सहाधुना ॥’

इति सखी तत्कान्तगतत्वेन विषयस्य, पदतदर्थमात्रनिपुणैः सुहृदपैरेव  
च वेद्यतया प्रतिपत्तुः, केवलरूपतया चमत्कारितया च प्रतीतेः । पूर्वप-  
श्चाद्भावेन कालस्य च भेदः ।

तथा वाचकव्यञ्जकयोरप्यर्थापेक्षानपेक्षाभ्यां लक्ष्याद्भेदस्तु पूर्वमुक्तः ।

ङ्घ्रिवोधनाय नालमिति च बोध्यम् । ये त्वाहुरिति । यथा बलिष्ठप्रेरित इषुरेकेनैव  
वेगाख्यव्यापारेण शत्रोः कवचभेदमुरश्छेदं प्राणापहारं च करोति, तथा शब्द एकेनैव  
शक्तिव्यापारेण पदार्थस्मृतिं वाक्यार्थबुद्धिं व्यङ्ग्यप्रतीतिं च विधत्त इति व्यङ्ग्यस्य  
वाच्यत्वमित्यर्थः । तेनैवेति । अभिधादैर्घ्येणैव लक्ष्यार्थसिद्धेरित्यर्थः । अत्र वाच्यव्यङ्ग्य-  
योर्वाचकव्यञ्जकयोश्च वैलक्षण्यं दर्शयति—किं चेत्यादिना । स्वरूपस्येत्यादीनां  
नवानां षष्ठ्यन्तानां भेद इत्यनेन संबन्धः । कस्य वेति । पत्या तर्ज्यमानां पद्मां प्रति  
तत्सखीवाक्यम् । दुःखं पतिगञ्जनरूपम् । सखी नायिका वाच्यार्थस्य विषयः । इयं  
भृङ्गेण दष्टा न तु परेण पुंसेति व्यङ्ग्यस्य विषयस्तु तत्कान्तो गृहपतिरित्यर्थः । गृहीतसं-  
केतं सन्तमर्थं वाचको बोधयतीति तस्यार्थापेक्षा । असदेव पावनत्वादिकं तीरे बोधय-



न चानुमानं व्यङ्ग्यस्य बोधकम् । तत्परम्परायामनेकानुमानकल्पने गौरवात् ।

तथा हि—

‘मनस्तव मनस्विन्या मलिनं न वपुस्तथा ।

यत्पादनखराः कृष्णं श्लिष्यन्ति प्रतिबिम्बितम् ॥’

अत्र पादनखरा इति मानादावृतसर्वाङ्गत्वं मुद्रितनेत्रत्वं च । अन्यथा पादोपान्तगतकृष्णवीक्षासहिष्णुत्वोपपत्तेः । पश्चात्सखीवचसा सत्वरं पाद-  
संवृतिश्च । ततो मानशैथिल्यम् । कृष्णस्य च प्रणयजविनयमहिम्ना पादा-  
न्तिकमुपेत्यापि तत्स्पर्शाक्षमत्वम् । सख्याश्च तत्पक्षपातित्वं स्वसखीमान-  
हानिसाग्रहत्वं चेत्यादीनि वस्तून्यनेकानुमानैः साध्यानीति गौरवम् ।  
व्यञ्जनावादिनस्त्वेकयैव व्यञ्जनयेति लाघवात्सैव श्रेयसीति ।

अथाभिधामूला व्यञ्जना दृश्यते—

अनेकार्थस्य शब्दस्य वाचकत्वे नियन्त्रिते ।

संयोगाद्यैरवाच्यार्थधीकृद्वापृतिरञ्जनम् ॥ १४ ॥

आद्यशब्दाद्वियोगादयः ।

तदुक्तम्—

‘संयोगो विप्रयोगश्च साहचर्यं विरोधिता ।

अर्थः प्रकरणं लिङ्गं शब्दस्यान्यस्य संनिधिः ॥

तीति व्यञ्जकस्य नार्थापेक्षा । पूर्वं ‘ज्ञानस्य विषयो ह्यन्यः’ इत्यत्र । न चानुमान-  
मिति । यत्रैकस्मिन्नेव वाक्ये उत्तरङ्गवद्वहवोऽर्था व्यज्यन्ते, तत्र तावतामनुमानानां क-  
ल्पने ग्रन्थगौरवापत्तिर्धीगौरवं चेत्यर्थः । मनस्तवेति । मानवतो श्रीराधां प्रति कृष्णपक्ष-  
पातिनी सख्याह । अत्र पादनखरा इत्युक्तेस्तदितराङ्गानां वाससावृत्तिर्व्यज्यते मुद्रितने-  
त्रत्वं चेति । अन्यथा प्रणामाय चरणोपान्तगते कृष्णे तद्वीक्षां सा न सहेत तस्मादुत्था-  
यान्यत्र व्रजेदिति बोध्यम् । प्रतिबिम्बितं श्लिष्यन्तीत्यनेन विनयवशात्पादप्रान्तं गतस्यापि  
कृष्णस्य मानभङ्गाद्विना पादस्पर्शाक्षमत्वं ध्वन्यते । अभिधामूलेति । अनेकार्थ-  
स्यानेकाभिधानशक्तेः । वाचकत्वमभिधा । नियन्त्रिते नियमिते एकतरमात्रस्मरणानु-  
कूलतां नीते सति । तदुक्तमिति । संयोगः प्रसिद्धयोगः । विप्रयोगः प्रसिद्धसंब-  
न्धविरहः, विभागरूपो गुणो वा । साहचर्यं सहचरता । विरोधिता बाध्यबाधकत्व,  
सहानवस्थानं च । अर्थः फलमनन्यसाध्यम् । प्रकरणं वक्तृश्रोतृबुद्धिस्थत्वम् । लिङ्गं



सामर्थ्यमौचिती देशः कालो व्यक्तिः स्वरादयः ।

शब्दार्थस्यानवच्छेदे विशेषस्मृतिहेतवः ॥’

इति । संनिधिरैकार्थ्यम् । औचिती योग्यता । व्यक्तिः पुंनपुंसकादिः । अनवच्छेदे संशये ।

क्रमेणोदाहरणानि—

‘सकौस्तुभो भाति विधुः शेते विधुरकौस्तुभः ।’ अत्र कौस्तुभसंयोगवियोगाभ्यां विष्णौ विधुशब्दस्याभिधा नियम्यते ।

‘रामलक्ष्मणयोः कीर्तिः’ इति साहचर्येण रामशब्दस्य दाशरथौ ।

‘कर्णार्जुनकृतो रणः’ इति विरोधितयार्जुनशब्दस्य गाण्डीविनि ।

‘स्थाणुः कृष्णागुणामोदी’ इति गुणामोदरूपार्थस्य वृक्षखण्डेऽसंभवात्तेन स्थाणुशब्दस्य शिवे ।

‘देवो जानाति मे मनः’ इति प्रकरणाद्देवशब्दस्य युष्मदर्थे ।

‘राधिकां बाधते नाथ कुपितो मकरध्वजः ।’ इति कोपलिङ्गेन मकरध्वजशब्दस्य कामे ।

‘कृष्णोऽयं मुनिवर्योऽस्ति’ इति मुनिवर्यशब्दसांनिध्यात्कृष्णशब्दस्य श्रीव्यासे ।

‘प्रमत्तो मधुना पिकः’ इति मदविधानसामर्थ्यान्मधुशब्दस्य वसन्ते ।

‘प्रमत्ता मधुना रामा’ इति तद्विधानयोग्यत्वान्माध्वीके च ।

संयोगान्यसंबन्धेन परपक्षव्यावृत्तो धर्मः । शब्दस्याव्यभिचरितस्य । संनिधिः सामानाधिकरण्यम् । इदमेवैकार्थ्यमिति वृत्तिकृता व्याख्यातम् । समानमेकमधिकरणमर्थ इति तौल्यात् । सामर्थ्यं तत्करणनियमः । देशकालौ तद्विशेषौ । स्वर उदात्तादिः । विष्णाविति । कौस्तुभसंयोगस्य विष्णावेव प्रसिद्धेरनेकार्थस्यापि विधुशब्दस्य तस्मिन्नेवाभिधा नियम्यते । अन्यविधुपदार्थे तत्संयोगाभावात् । वियोगस्तादृशसंबन्धाभावः । तेनापि तत्रैव सा नियम्यते । अभावस्य प्रतियोगिपूर्वकत्वात् । गाण्डीविनीति बाध्यबाधकतायाम् । सहानवस्थाने तु ‘छायातपौ’ इति बोध्यम् । छायाशब्दोऽत्रातपाभावे । कुपितो मकरध्वज इति । मकराकारध्वजसमुद्राभ्यां व्यावृत्तेन समवायसंबन्धवता कोपेन मकरध्वजशब्दस्याभिधा कामे नियम्यते । पिकमदं वसन्तः करोति, रामामदं तु मध्विति तयोदाहृतम् ।



‘चन्द्रो व्योम्नि चकास्त्यसौ’ इति देशविशेषाच्चन्द्रशब्दस्य शशिनि ।  
 ‘चित्रभानुर्विभात्येषः’ इति चित्रभानुशब्दस्य दिने रवौ, निशि त्वग्नौ ।  
 ‘मित्रो मित्रं च दीप्यते’ इति पुंनपुंसकरूपया व्यक्त्या मित्रशब्दस्य  
 सूर्ये सुहृदि च ।

स्वरस्तु वेद एवार्थविशेषप्रतीतिकृत्, न तु काव्ये । आदिपदादभिन-  
 यादि । यथा—

‘एतावत्कुचयुग्मेयमेतावन्नेत्रपङ्कजा ।

पङ्कजाक्ष भवत्वद्य तव वक्षस्यलंकृतिः ॥’

एवं संयोगाद्यैरनेकार्थशब्दस्य वाचकत्वे नियमितेऽपि वाच्यभिन्नार्थधी-  
 हेतुर्व्यापारः । साभिधामूला व्यञ्जनैव ।

उदाहरणम्—

‘अखिलरसामृतमूर्तिः प्रसृमररुचिरुद्धतारकापालिः ।

कलितश्यामाललितो राधाप्रेयान्विधुर्जयति ॥’

अत्र प्रकरणात्कृष्णो वाच्यश्चन्द्रस्तु व्यङ्ग्यस्तयोरुपमानोपमेयभावश्च ।

शशिनीति । न तु कर्पूरादौ । दिने रवावित्यादि । दिनरात्र्योर्वह्निसूर्ययोर्दीप्त्य-  
 योगात् । अभिनयः साक्षादिवार्थाकारादिप्रदर्शिका हस्तादिचेष्टा । तेनापि परिमाण-  
 विशेषावच्छिन्नेऽर्थे शब्दानामभिधानं नियम्यते । आदिशब्दादपदेशः । अतिदुर्लभायां क-  
 स्यांचिद्गोपकिशोर्यां संसक्तचेतसा श्रीगोविन्देन तदवाप्तये मुहुरभ्यर्थिता काचित्प्रगल्भा  
 दूती साधितार्था पुरोऽभिनयेन तां दर्शयन्ती कृष्णमाह—एतावदिति । अत्र कुचादीनां  
 पङ्कजकोरकाद्याकारता हस्तचेष्टया बोध्यते । एवं संयोगादीनुदाहृत्य प्रकृतां कारिकां  
 व्याचष्टे—एवमिति । वाच्यभिन्नो योऽर्थस्तद्बुद्धिजनको यो व्यापारो वृत्तिः । अखि-  
 लेति । विधुः कृष्णो जयति । अखिलाः शृङ्गारादयः सर्वे रसा यत्र तादृशममृतं पर-  
 मानन्द एव मूर्तिस्तनुर्यस्य । प्रसृमराभिः प्रसरणशीलाभी रुचिभिः कान्तिभी रुद्धा व-  
 शीकृता तारका पालिश्च नायिका येन सः । कलिता स्वसात्कृता श्यामा ललिता च  
 नायिका येन सः । राधायां वृषभानुपुत्र्यां प्रेयानतिशयेन प्रीतिकर्ता । ‘इगुपधज्ञाप्रीकिरः  
 कः’ इति कर्तरि कस्मरणात् । पक्षे विधुश्चन्द्रः । अखिलोऽखण्डो रस आस्वादो यत्र  
 तादृशं यदमृतं सुधा तन्मयी मूर्तिर्मण्डलं यस्य सः । प्रसृमराभी रुचिभिः रुद्धा वृता ता-  
 रकाणां पाली श्रेणी येन सः । कलितं स्वीकृतं श्यामाया रात्रेर्ललितं विलासो येन सः ।  
 राधायां विशाखानामन्यां तारकायामधिकप्रीतिकर्ता । अत्र श्रीकृष्णस्यैव वक्तृबुद्धिस्थ-



एवं व्यञ्जनां निरूप्य तदाश्रयमाह—

तद्युक्तो व्यञ्जकः शब्दः

तथा व्यञ्जनया युक्तः शब्दो व्यञ्जक उच्यते ।

यत्सोऽर्थान्तरयुक्ततथा ।

अर्थोऽपि व्यञ्जकस्तत्र सहकारितया मतः ॥ १५ ॥

यस्मादर्थान्तराश्रयः सन् शब्दो व्यञ्जकस्तस्मादर्थोऽपि सहकारितया तत्र  
तथा । शब्दस्य तत्र प्रबला शक्तिरिति व्यञ्जनायास्तन्मूलतया भणितिः ॥

इति भरतसूत्रवृत्तौ साहित्यकौमुद्यां शब्दनिर्णयो नाम द्वितीयः परिच्छेदः

तृतीयः परिच्छेदः ।

एवं शाब्दी व्यञ्जनां निरूप्यार्थी तां वक्तुमुपक्रमते—

अर्थाः प्रोक्ताः पुरा तेषामर्थव्यञ्जकतोच्यते ।

तेषां वाचकादीनां वाच्यादयोऽर्थाः पूर्वमुक्तास्तद्यञ्जकता च । इदानीं  
सा कीदृशीत्युच्यते ।

वक्तृबोद्धव्यकाकूनां वाक्यवाच्यान्यसंनिधेः ॥ १ ॥

प्रस्तावदेशकालादैर्वैशिष्ट्यात्प्रतिभाजुषाम् ।

योऽर्थस्यान्यार्थधीहेतुर्व्यापारो व्यक्तिरेव सा ॥ २ ॥

त्वात् स एव वाच्यः, चन्द्रस्तु व्यङ्ग्यस्तयोरुपमानोपमेयभावश्च । अत्र केचित्—श्लेष-  
स्यायं विषयः परिवृत्त्यसहविध्वादिशब्दोपादानात्, न तु व्यञ्जनस्येत्याहुः । मैवम् । रहस्या-  
बोधविजृम्भितत्वात् । इदमत्र रहस्यम्—नानार्थेषु यत्रानेकत्र तात्पर्यग्राहकं प्रकरणादि  
युगपदवतरति नावतरति वा स श्लेषः । यत्र क्रमेण तत्रावृत्तिः । यत्र त्वेकत्रैवावतरति  
तत्र व्यञ्जनमिति सुष्ट्वेवोदाहृतम् । एवमिति । तदाश्रयं व्यञ्जकं शब्दम् । ननूक्तस्थले-  
ऽर्थस्याव्यञ्जकत्वे कथं शब्दार्थरूपस्य काव्यस्य ध्वनित्वं भवेदित्यत आह—यत्स इति ।  
तथा व्यञ्जको मत इत्यर्थः । तन्मूलतया शब्दमूलतया भणितिर्व्यपदेशः ॥ इति कृष्णान-  
न्दिन्यां साहित्यकौमुदीटीकायां द्वितीयः परिच्छेदः ॥

एवमिति । तां व्यञ्जनाम् । अर्था इति । पुरेति । ‘वाच्यादयस्तदर्थाः स्युः’  
इत्यत्र । अर्थव्यञ्जकता च ‘सर्वेषां प्रायशः’ इत्यत्र । अथ सा कीदृगित्युच्यते—वक्तृ-  
बोद्धव्येति । बोद्धव्यः प्रतिपादनीयो जनः । अन्तर्भावितणिजर्थोऽयम् । अतो वाच्येन  
नाभेदः । शोकभीत्यादिभिः कण्ठध्वनिभेदः काकुः । ‘काकुः स्त्रियां विकारो यः शोक-



वक्त्रादिवैलक्षण्यात्प्रतिभाजुषां योऽर्थान्तरजनकोऽर्थत्रयस्य व्यापारः सार्थी  
व्यञ्जना । बोद्धव्यः प्रतिपाद्यः । काकुर्ध्वनेर्विकारः । अन्यो वक्तृबोद्ध्या-  
भ्याम् । प्रस्तावः प्रकरणम् । देशो विजनादिः । कालो वसन्तादिः ।  
प्रतिभा वासनाविशेषः ।

क्रमेणोदाहरणानि—

‘मुक्तावली निशि मया’ इत्यादि । अत्र हारानयनाय न गतास्यपि तु  
कृष्णाङ्गसङ्गायैवेति वक्तृबोध्यस्य च वैशिष्ट्याद्यज्यते ।

‘हन्त कं दलयन्मन्दं माकन्दं मलयानिलः ।

आयातः सखि कालेऽस्मिन्नपि नैष्यति माधवः ॥’

अत्रेदानीमेष्यत्येवेति सख्युक्तिः काकुवैशिष्ट्यात् ।

‘तदा मदीये पतितां कपोले दृष्टिं त्वमन्यत्र न नेतुमीशः ।

सैवाधुनाहं भगवन्कपोलौ तावेव दृष्टिर्न तु कृष्ण सेयम् ॥’

अत्र कपोलप्रतिबिम्बितां वयस्यां पश्यतस्ते दृष्टिर्यादृक् । चलितायां तु  
तस्यां न तादृक् । अहो प्रच्छन्नकामुकस्त्वमिति वाक्यवैशिष्ट्यात् ।

‘यमुनातीरवानीरनिकुञ्जस्तन्वि रञ्जनः ।

मालतीनर्तनं कुर्वन्सरत्यत्र समीरणः ॥’

भीत्यादिभिर्ध्वनेः’ इत्यनुशासनात् । वाक्यवाच्याभ्यां सहितस्यान्यसंनिधेरिति बोध्यम् ।  
तेन न द्वन्द्वे एकवद्भावे क्लीबत्वप्रसङ्गः । क्रमेणोदेति । वक्तुरिति । कृष्णानुरा-  
गित्वमेवोभयोर्वैशिष्ट्यम् । हन्तेति । मथुरास्थे कृष्णे विरहिणी काचित्स्वसखीं पृच्छति ।  
माकन्दमाम्रम् । प्रौढाया भैष्म्या भयात्तदन्तिकस्थां तदतिशयितरूपराशिं भामां साक्षा-  
द्विहाय प्रौढामुखवीक्षणमिषेण तत्कपोलगततत्प्रतिबिम्बमग्नदृष्टिं हरिं तदपसृतौ सा प्रौ-  
ढाह—तदेति । पतितां स्खलितपदां माधुर्यपिच्छलत्वात् । सैवाधुनाहं न तु परिवृत्त-  
रूपगुणा । पूर्वं दृष्टिः स्निग्धा निर्निमेषा चासीत् । इदानीं विषण्णोद्विग्नाभूदित्यर्थः । अहो  
इतीयत्कालं गोपनेन गतमित्याश्चर्यम् । अत्र तदाधुनेति । विच्छिन्नं वाच्यं गृह्यते तेनैवे-  
क्षिताभिज्ञानम् । अन्यथातिप्रसङ्गात् । सर्वत्र वाक्यवैशिष्ट्यसत्त्वात् । ततश्च सखीसांनि-  
ध्यातिरिक्तसकलसत्त्वे तादृशदृष्टिविरहस्तदाधुनापदात्मकवाक्यगम्यः सखीसांनिध्याभावस्य  
स्वप्रयोजकं गमयतीति वाक्यवैशिष्ट्योदाहृतिः । ललितमाधवानुसारीदं पद्यं बोध्यम् ।  
यमुनेति । राधां विशाखा आह । अत्र मालतीनर्तकसमीररूपविशेषणप्रकाशिताद्वा-



अत्र 'इह सुरतार्थं प्रविश' इति वाच्यवैशिष्ट्यात् ।

'इध वुन्दावणमज्जे णिसङ्कणीसुत्तमोरमअणिअरो ।

अलिमेत्तभुत्तकुसुमो रमणिज्जो जामुणो कुञ्जो ॥'

अत्र मयूरादीनां निःसुप्तत्वादिना विजनोऽयं देशः सुरतार्ह इत्यन्यसं-  
निधिवैशिष्ट्यात् । 'मुक्तावली निशि मया—' इत्यादि । अत्र कृष्णाङ्गस-  
ङ्गार्थं तथा त्वं प्रेषितासीति प्रकरणवैशिष्ट्यात् । 'मम समीचीना कापि  
सखी छद्मना त्वदन्तिकं प्रेषणीया, त्वया तु सा तोषणीया' इति प्राक्  
प्रस्तावः ।

'जउणासीअरसिसेरा कमलवणी पवणधुअकिसलअग्गा ।

जह वल्लीघरपल्ली धण्णा पेक्खन्ति तं देसम् ॥'

अत्र कृष्णेन सह तत्र मां संगमयेति सखीं प्रति निजेच्छाव्यक्तिर्दे-

शवैशिष्ट्यात् ।

'एण्हि जलहरसमये रअणिज्जा रअणवलहीओ ।

णिवडन्तवारिधारा गहीरतरमुहरगढभकुहराओ ॥'

अत्र कृष्णमानेष्ट्यामिति संकेतमिङ्गितेन पृच्छतीं दूतीं प्रति नाधुना

कुञ्जोरम्यः, किंतु भवमेवेति कालवैशिष्ट्यात् । आदिना चेष्टाप्रसिद्धोः ।

उदाहरणम्—'एतावत्कुचयुग्मेयम्' इत्यादि । अत्र कुचादीनां कमलको-

रकाद्याकारता हस्तादिचेष्टावैशिष्ट्यात् ।

च्यस्य कुञ्जस्य वैशिष्ट्यादेव रतार्थमिह प्रविशेति वक्तुराशयो व्यज्यत इत्यर्थः । इध वु-  
न्देति । प्राग्वत् । 'इह वुन्दावनमध्ये निःशङ्कनिःसुप्तमयूरमयनिकरः । अलिमात्रभुक्त-  
कुसुमो रमणीयो यामुनः कुञ्जः ॥' [इति च्छाया ।] अत्रेति । संनिहितोऽन्योन्यसंनिधिः  
स चात्र वाच्यार्थं प्रत्युदासीनो व्यङ्ग्यार्थजीवातुः । सकेतार्थो कृष्णस्तत्सखो वा बोध्यः ।  
जनान्तरसंनिधौ तु नैवमिति तद्वैशिष्ट्यम् । मुक्तावलीति । शशिकलायाः कृष्णस्पृ-  
हणीयाङ्गत्वमेव प्रस्ताववैशिष्ट्यम् । तदाह—ममेति । जउणेति । 'यमुनासीकरशि-  
शिरा कमलवनी पवनधूता कसलयाग्रा । यत्र वल्लीगृहपल्ली धन्याः पश्यन्ति तं देशम् ॥'  
[इति च्छाया ।] अत्र मन्दसुगन्धशीतलपवनसेवितलतामयत्वरूपदेशवैशिष्ट्याद्वक्तृवैशि-  
ष्ट्याच्च तादृशनिजाभिलाषप्राकट्यं व्यङ्ग्यम् । एण्हिमिति । 'इदानीं जलधरसमये रम-  
णीया रत्नवलभ्यः । निपतद्वारिधारा गभीरतरमुखरगर्भकुहराः ॥' [इति च्छाया ।]



‘करकिसलयलीलाम्बुजनिमीलनोन्मीलनातिकुतुकिन्या ।

दक्षिणमक्षि मुरारेः पिधीयते मुच्यते च सिन्धुजया ॥’

अत्र हरेर्दक्षिणं नेत्रं सूर्यात्मकमिति प्रसिद्धिवैशिष्ट्यात् ।

शब्दप्रमाणवेद्योऽर्थो व्यनत्तयर्थान्तरं यतः ।

अर्थस्य व्यञ्जकत्वे तच्छब्दस्य सहकारिता ॥ ३ ॥

यस्माच्छब्दबोध्य एवार्थोऽर्थान्तरं व्यञ्जयत्यतः शब्दस्यापि तत्रोपका-  
रिता, किं त्वर्थस्य तत्र प्राधान्यादार्थी व्यञ्जनेति भणितिः ॥

इति भरतसूत्रवृत्तौ साहित्यकौमुद्यामर्थनिर्णयो नाम तृतीयः परिच्छेदः ।

चतुर्थः परिच्छेदः ।

अथ दोषगुणालंकारान्परत्र वक्ष्यन्पूर्वं तदाश्रयभूतान्काव्यभेदान्प्रप-  
ञ्चयति—

अविवक्षितवाच्यो यस्तत्र वाच्यं भवेद्ध्वनौ ।

अर्थान्तरे संक्रमितमत्यन्तं वा तिरस्कृतम् ॥ १ ॥

उत्तमकाव्यरूपो ध्वनिर्द्विभेदः—लक्षणामूलोऽभिधामूलश्चेति । तयोराद्यं  
विभजति—अविवक्षितेति । लक्षणामूलत्वादविवक्षितं बाधितं वाच्यं यत्र तस्मि-  
न्नविवक्षितवाच्याख्ये ध्वनौ वाच्यं द्वेधा । उपादानलक्षणायां सत्यामनुपयो-  
गादर्थान्तरे परिणतम् । लक्षणलक्षणायां त्वत्यन्तानुपपत्तेरत्यन्ततिरस्कृतं च ।

अत्रासारवर्षित्वरूपकालवैशिष्ट्यात् सवक्तृवैशिष्ट्यात् तत्तद्व्यज्यते । करेति । लक्ष्मी-  
सख्यो मिथो वदन्ति । सिन्धुजया लक्ष्म्या । यद्यप्येकस्मिन्नुदाहरणे भेदान्तराण्यपि सन्ति  
तथापि निःसंदेहत्वप्रतिपत्तये पृथक्पृथगुदाहृतमिति बोध्यम् । नन्वर्थमात्रस्य व्य-  
ञ्जकत्वे शब्दार्थरूपस्य काव्यस्य व्यञ्जकत्वमसिद्धमित्यत आह—शब्दप्रमाणेति ॥ इति  
कृष्णानन्दिन्यां साहित्यकौमुदीटीकायां तृतीयः परिच्छेदः ॥

धर्मिणि काव्ये सामस्त्येन निरूपिते तद्धर्माणां दोषगुणालंकाराणां हेयोपादेयता ज्ञातुं  
शक्या । यथा—श्रुतिकटुत्वं दोषः शृङ्गारादिरसध्वनौ हेयः । रौद्रादिरसध्वनौ चित्रभेदे  
चाहेय एव । माधुर्यादिर्गुणः शृङ्गारादिरसध्वनावुपादेयः । रौद्रादिरसध्वनावनुपादेय एव ।  
यमकादिरलंकारोऽपि रसादिध्वनावनुपादेयश्चित्रभेदे तूपादेय एवेत्येतदर्थं काव्यभेदान्परि-  
च्छेदत्रयेण निरूपयति—अथेत्यादिना । अविवक्षितेति । वाच्यो जात्यादिधर्माणां  
धर्मी । उत्तमेति । ‘इदमुत्तममतिशयिनि’ इत्यत्र दर्शित इत्यर्थः । तयोराद्यमिति ।



क्रमेणोदाहरणे—

‘ब्रुवे त्वामहमत्रास्ति संहतिर्विदुषामतः ।

कीर्तयन्हरिमात्मीयां धियं धृत्वा स्थितिं कुरु ॥’

अत्र वचनादेर्मुख्यार्थस्यानुपयोगादुपदेशादिरूपेऽर्थान्तरे परिणतिः ।  
आदरग्राह्यत्वादि फलम् ।

‘स्मेरां भङ्गीत्रयपरिचितां साचिविस्तीर्णदृष्टिं

वंशीन्यस्ताधरकिसलयामुज्ज्वलां चन्द्रकेण ।

गोविन्दाख्यां हरितनुमितः केशितीर्थोपकण्ठे

मा प्रेक्षिष्ठास्तव यदि सखे बन्धुसङ्गेऽस्ति रङ्गः ॥’

अत्र बन्धुसङ्गे रङ्गश्चेन्मा प्रेक्षिष्ठा इति वाच्योऽर्थः, तं विहाय तामेव  
प्रेक्षस्वेति वैपरीत्यभाक् । प्रेक्षणात्यावश्यकत्वं फलम् ।

द्वितीयं विभजति—

विवक्षितं चान्यपरं वाच्यं यत्रापरस्तु सः ।

अभिधामूलत्वाद्वाच्यं यत्र विवक्षितमबाधितमन्यपरं व्यङ्ग्योपसर्जनी-

सूचीकटाहन्यायप्राप्तेरिति भावः । ब्रुवे त्वामिति । शिष्यं गुरुराह । अत्रेति । ब्रुव  
इत्यनुपयुक्तार्थम् अनुपादानेऽपि वचनक्रियाप्रतीतिः । अत उपदेशत्वं लक्ष्यं तत्र वाच्यार्थः सं-  
क्रमितः । आदरग्राह्यत्वं फलम् । एवं त्वामहमितिपदे अप्यनुपयुक्तार्थे । संबोध्यतयैव  
गुष्मदर्थस्य वचनकर्मत्वावगमात् । ब्रुवे इत्युत्तमपुरुषेणैवास्मदर्थस्य तत्कर्तृत्वावगमात् ।  
अतस्ताभ्यां लक्ष्ययोरुपदेशात्तत्त्वयोस्तद्वाच्यौ संक्रमितौ । अवश्यवाच्यहिताहितत्वमनु-  
लङ्घयवचस्त्वं च फलम् । संहतिरिति मिथः सापेक्षत्वं लक्ष्यम् । तद्वाच्यस्तत्र संक्र-  
मितः आशु विपक्षदूषकत्वं सर्वग्राह्यैकपक्षत्वं च फलम् । कीर्तयन्हरिमिति स्थापनं  
नित्यगुणविग्रहत्वं च लक्ष्यं तद्वाच्यौ तत्र संक्रमितौ सर्वोत्तमत्वं सर्वोपास्यत्वं च  
फलम् । आत्मीयाया एव धियः सर्वैर्धारणादनुपयुक्तार्थेन तत्पदेन पराप्रतार्यत्वे लक्ष्ये त-  
द्वाच्यं संक्रमितम् । फलं त्वदुष्टपक्षोद्भावनमिति संक्षेपः । वृन्दावने गोविन्दं वीक्ष्य म-  
थुरां व्रजता केनचित्पथि मिलितः कश्चिदुपदिश्यते—स्मेरामिति । स्मेरशब्दस्य तनु-  
विशेषणत्वात् सर्वावयवावच्छेदेन स्मितं बोध्यते । परमकमनीयत्वं व्यङ्ग्यम् । अत्र  
तादृशविशेषणवैशिष्ट्येन कीर्त्यमानायास्तनोर्वीक्षणनिषेधका मा प्रेक्षिष्ठा इत्यादयः शब्दाः  
स्वार्थान्वयमलभमानाः स्वार्थविपरीतार्थं लक्षयन्ति । स च वृत्तौ तथैव योजितः । तं



भूतं च स विवक्षितान्यपरवाच्यो नाम ध्वनिः । इह वाच्योऽर्थः स्वं रूपं  
प्रत्याययन्नेव व्यङ्ग्यस्य प्रकाशकः, दीप इव घटस्य ।

स च द्विभेद इत्याह—

कोऽप्यलक्ष्यक्रमव्यङ्ग्यो लक्ष्यव्यङ्ग्यक्रमः परः ॥ २ ॥

अलक्ष्येति । न खलु विभावादयो रसः, किं तु रसस्तैरभिव्यज्यत इ-  
त्यस्ति यद्यपि क्रमस्तथापि स न लक्ष्यते, लाघवात् । युगपत्पद्मपत्रशत-  
वेधवत् ।

रसभावतदाभासभावशान्त्यादिरक्रमः ।

भिन्नो रसाद्यलंकारादलंकार्यतया स्थितः ॥ ३ ॥

आदिशब्दादुदयसंधिशबलत्वानि । स चालंकार्यतया स्थितो रसादि-  
रलंकाररूपात्तस्मान्निन्नोऽसंलक्ष्यक्रमः । अयमर्थः—अलंकार्योऽलंकारश्चेति  
रसादिद्वेधा । यत्र चित्तविश्रान्तिधामत्वादङ्गी तत्रालंकार्यः । स च रस-  
निरूपणे दर्शयिष्यते । यत्र वाक्यार्थो मुख्यो रसादिरङ्गत्वादमुख्यस्तत्र  
त्वलंकारो रसवदादिः । स च गुणीभूतव्यङ्ग्यनिरूपणे दर्शयिष्यत इति ।

तत्र रसस्वरूपमाह—

कारणान्यथ कार्याणि सहकारीणि यानि च ।

रत्यादेः स्थायिनो लोके तानि चेन्नाढ्यकाव्ययोः ॥ ४ ॥

विभावा अनुभावास्तत्कथ्यन्ते व्यभिचारिणः ।

व्यक्तः स तैर्विभावाद्यैः स्थायी भावः स्मृतो रसः ॥ ५ ॥

लोके रत्यादेः स्थायिनो यानि ललनोद्यानप्रभृतीनि कारणादीनि तानि  
यदि काव्यादौ निबध्यन्ते तदा तत्तच्छब्दवाच्यतां हित्वा विभावनादिव्या-  
पारवत्त्वादलौकिकविभावादिशब्दवाच्यानि भवन्ति । स च स्थायी साधा-

रङ्गम् । तां तनुम् । द्वितीयमभिधामूलध्वनिम् । स चेति । कोऽपीति । एक इ-  
त्यर्थः । लाघवात् शैध्यात् । रसभावेति । रसश्च भावश्च तयो रसभावयोराभासौ  
च भावशान्तिश्च ता आदयो यस्य स व्यङ्ग्योऽक्रमः । अलक्ष्यक्रम इत्यर्थः । मध्यमपद-  
लोपी समासः । रसादिरङ्गत्वादिति । 'प्रधानेऽन्यत्र वाक्यार्थे यत्राङ्गं तु रसादयः ।  
काव्ये तस्मिन्नलंकारो रसादिरिति मे मतिः ॥' इति हि स्वीकृतम् । तत्र रसस्वरूप-  
मिति । व्यक्त इति । व्यक्तिश्चर्वणेति पर्यायः । सा च विशेषणम् । तथा च व्यक्ति-



रण्येन प्रतीतैस्तैरभिव्यञ्जितः सभ्यानां वासनात्मना संस्थितस्तेनैव सर्वह-  
त्संवादी चर्वणैकप्राणो विभावादिपरामर्शविधिजीवितो बहिरन्तश्च परिस्फु-  
रन्सर्वाङ्गमिवालिङ्गन्नानन्दसिन्धुमिवावगाहयन् विगलितवेद्यान्तरोऽौकि-  
कचमत्कारकारी शृङ्गारादिको रसः स्मर्यते ।

एवमन्यत्राप्युक्तं मुनिना—

‘विभावानुभावव्यभिचारिसंयोगाद्रसनिष्पत्तिः’ <sup>वाति</sup>

अस्यार्थः—विभावयत्युत्पादयति रत्या <sup>लौकिकत्व</sup> निमित्तकार-  
णम् । स चालम्बनोद्दीपनभेदाद्वेधा । <sup>दे; किञ्चि</sup>

यदुक्तमाग्नेये—

‘विभाव्यते हि रत्यादिर्ध्वं येन विभाव्यते ।

विभावो नाम स द्वेधालम्बनोद्दीपनात्मकः ॥’ इति ।

आद्योऽपि द्वेधा—विषयाश्रयभेदात् । यमुद्दिश्य रत्यादिः प्रवर्तते सोऽस्य  
विषयः । आश्रयस्तु तदाधारः । यत्तु तमुद्दीपयति तद्वनाभ्रविद्युत्प्रभृत्यु-  
द्दीपनम् । अनु पश्चाद्भावो यस्य सोऽनुभावः कार्यम् ।

स च द्वेधा—स्तम्भादिः स्मितकटाक्षादिश्चेति ।

तदुक्तम्—

‘ते स्तम्भस्वेदरोमाञ्चाः स्वरभङ्गोऽथ वेपथुः ।

वैवर्ण्यमश्रुप्रलय इत्यष्टौ सात्त्विकाः स्मृताः ॥’

स्मितं गीतं कटाक्षश्च भुजक्षेपश्च हुंकृतिः ।

तनुमोटनजृम्भादिश्चानुभावः प्रकीर्त्यते ॥’ इति ।

विशेषेणाभिमुख्येन स्थायिनं प्रति चरतीति व्यभिचारी । संचारयति

विशिष्टः स्थायी रस इत्यर्थः । एवमस्याः कार्यत्वोक्तिः संगच्छते । तेनैव साधारण्येनैव ।  
स्मर्यते वह्निपुराणादौ परमर्षिचरणैः तदनुसारिभिरपरैश्च निबन्धकृद्भिः । एवमिति ।  
अन्यत्र ग्रन्थान्तरे । मुनिना भरतेनैव । विभावयतीति । उत्पादयति वासना-  
त्मना संस्थितान् रत्यादीनास्वादाङ्कुरयोग्यतां नयतीत्यर्थः । भाव उत्पत्तिः । स च  
द्वेधेति । स्तम्भादयः स्वतः प्रवर्तन्त इति सात्त्विकाः । स्मितादयो बुद्धिपूर्वका उत्पद्यन्त  
इत्यनुभावाः कथ्यन्ते कैश्चित् । स्वतो धीपूर्वकत्वं चेति धर्मभेदाद्धर्मभेदः । श्रीमता  
मुनीन्द्रेण तु भावबोधकत्वरूपधर्मैक्यादुभयेऽप्यनुभावाः समता इति बोध्यम् । विशेषे-



भावस्य गतिमिति संचारी चैष रत्यादेः सहायभूतो निर्वेदादिः । एषां सं-  
योगात्स्थाधिनि संबन्धाद्रसस्य निष्पत्तिरभिव्यक्तिर्ज्ञप्तिः पुष्टिश्च क्रमादिति ।

स च रसो नानुकार्यादौ—लौकिकत्वात्पारिमित्याद्भयादिसद्भावाच्च ।  
न चानुकर्त्रादौ—जीविकार्थमनुकृत्यादौ प्रवृत्तेः । किं तु सभ्येष्वेव सवा-  
सनेषु—तत्तन्निष्पत्तिरनचातुरीभिस्तत्रालौकिकत्वप्राप्तेः ।

किं च—<sup>उक्तमस्तथा</sup> हि, रसस्थितिः । यत्र विभावादयोऽपरिज्ञातवि-  
शेषाः साधारण्ये—

यदुक्तं मुनिना—

‘शक्तिरस्ति विभावादेः कापि साधारणीकृतौ ।

प्रमाता तदभेदेन स्वं यया प्रतिपद्यते ॥’

इति । साधारण्यं च स्वपरसंबन्धनियमानिर्णयः । यस्मान्नृणामप्यविलङ्घ-  
नादौ प्रवृत्तिः सभ्यानां त्रपातङ्काद्यनुदयश्च ।

यदुक्तम्—

‘स रत्यादिर्विभावाद्यैरेकीभावमयोऽपि सन् ।

ज्ञप्ततत्तद्विशेषश्च तत्तदुद्भेदतो भवेत् ॥’ इति ।

णेति । संबन्धादिति । विभावेनोत्पाद्योत्पादकभावरूपात् । अनुभावेन गम्यगमक-  
भावरूपात् । व्यभिचारिणा पोष्यपोषकभावरूपाच्चेत्यर्थः । ‘रसस्य निष्पत्तिरुत्पत्तिरभि-  
व्यक्तिः पुष्टिश्च’ इति भट्टलोल्लटः । ‘स्थायिनो विभावादिभिः सह व्यङ्ग्यव्यञ्जकभावात्  
संबन्धात् । विभावादीनां मिथः संपर्करूपाद्वा रसस्य निष्पत्तिरभिव्यक्तिः’ इत्यभिनव-  
गुप्तः । स चेति । अनुकार्योऽभिनेयः । आदिनाभिधेयश्च नलादिः । लौकिकत्वात्  
प्राकृतत्वात् । पारिमित्यात् परिच्छेदात् । भयं च शत्रुकृतं कालकृतं च ।  
अनुकर्ताभिनेता । आदिशब्दादभिधाता च । अनुकृतिरभिनयः । आदिशब्दादभि-  
धानं च । तत्तदिति काव्यनिबद्धचातुरीमहिम्ना विभावादावलौकिकत्वादिस्फुरणादि-  
त्यर्थः । किंचेति । अपरिज्ञातो विशेषो दमयन्ती त्वादिर्येषाम् । स्फुरन्ति कामिनी-  
त्वादिसामान्येनेत्यर्थः । स्वपरेति । स्थाय्यनुभावादीनां संबन्धविशेषानवच्छेदः । तेन  
ममैव, न ममैवेति, परस्य न, परस्य चेत्यसाधारण्यं विहाय सर्वसाधारण्येन स्थायिभा-  
वाद्याः प्रतीयन्ते । यस्मादिति । साधारण्यादित्यर्थः । न चैवमिति । तथापि  
साधारण्ये सत्यपि । तत्तदुद्भेदतस्तेषां विभावादीनामुद्भासात् । यथा च मूलसिद्धा-



ननु रत्यादीनां चित्तावस्थाविशेषत्वाद्विभावादिसंभिन्नानां तेषां कथमानन्दात्मकरसरूपतेति चेत्, उच्यते । आत्मैवानन्दांशे विभावादिभिर्भगवद्वरणास्तद्व्यञ्जितरत्याद्यवच्छिन्नस्तत्संनिभश्च रसस्तस्मान्न काव्यनुपपत्तिरिति लोके । यत्र तु भगवद्रतिरेव विभावादिसंभिन्ना रसस्तत्र रतेर्ह्यादीनीसंविद्वृत्तिभूतत्वात्तदालम्बनादीनां च ज्ञानसुखात्मकत्वात् । हासादीनामपि रत्यनुगृहीतत्वात्तथाभूतरसरूपता सुसिद्धैव लौकिकत्वादिहेतुविरहादिहानुकार्यादिष्वपि रसः । अपि च विभावादेः किञ्चिन्मात्रस्य यत्र स्थितिस्तत्रान्यसमाक्षेपात्पूर्तिः । लक्ष्याण्यूह्यानि ।

अथ तद्विशेषानाह—

शृङ्गारहास्यकरुणरौद्रवीरभयानकाः ।

वीभत्साद्भुतसंज्ञौ चेत्यष्टौ नाट्ये रसाः स्मृताः ॥ ६ ॥

तत्र संभोगो विप्रलम्भश्चेति शृङ्गारस्य द्वौ भेदौ । तत्रानुरक्तयोर्यूनोरन्योन्यालिङ्गनादिहेतुभूता रतिर्विभावादिसंयोगात्संभोगः । स च मिथो वीक्षाश्लेषाधरचुम्बाद्यनन्तभेदत्वादपरिच्छेद्य इत्येक एव गण्यते ।

न्तेन सहाविरोधः । नन्विति । संभिन्नानां मिलितानाम् । अयमाशयः—‘चित्तस्याहंकार्यत्वाद्विकारभूतो रत्यादिः स्थायी नानन्दात्मा, तद्विभावभूतो ललनावनाभ्रप्रभृतिरपि पञ्चभूतात्मैव । तथा च—सर्वे जडमेवेति नानन्दरूपतारसस्य इति । अत्र समाधिः—उच्यते इति । ज्ञानानन्दरूपो ह्यात्माविद्यया संवृतस्तस्यानन्दांशे या संवृतिः सा स्वभावनाप्रचलैर्विभावैर्विभज्यते तद्व्यञ्जितया स्वरत्या संवलित आनन्दः प्रसरतीति रसस्यानन्दरूपतेति भावः । यत्र त्विति । भगवद्रतिरूपा भक्तिरानन्दात्मा । ‘आनन्दघना विज्ञानघटना सच्चिदानन्दैकरसे भक्तियोगे तिष्ठति’ इति श्रुतेः । तद्विभावभूतानां च स्वप्रकाशचिदानन्दरूपत्वम् । ‘तमेकं गोविन्दं सच्चिदानन्दविग्रहम् । श्रीः पराकृतिः प्रोक्ता चेतना विष्णुसंश्रया । सत्त्वं तत्त्वं परत्वं च तत्त्वत्रयमहं किल ॥ त्रितत्त्वरूपिणी सापि राधिका मम वल्लभा । पञ्चयोजनमेवास्ति वनं मे देहरूपकम् ॥’ इत्यादिश्रुतिस्मृतिभ्यः । ऊह्यानीति । ‘त्वन्मुखं यदि मुग्धाक्षि मुद्रिता शशिनः कथा । त्वन्नेत्रे यदि रम्भोरु शोच्यमम्भोरुहं बहु ॥’ अत्र नायिकारूपो विभावो वर्णितः । अनुभावसंचारिणोस्त्वाक्षेमात्सामग्रीकात्स्न्यम् ।



यथा—

‘धृते पाणिद्वन्द्वे झटिति झणितं रत्नवलये-

हृते नीविग्रन्थौ मुखरितममन्दं रसनया ।

प्रियायाः स्वानन्दप्रतिहतधियः किं त्वपघनो

घनोत्तृष्णं कृष्णं प्रतिसमतनोत्तर्जनमिव ॥’

अत्र मिथो रतिः स्थायी । कृष्णः प्रिया च मिथस्तदालम्बनः । उद्दी-  
पनं मिथोलावण्यादि विजनस्थानादि च । अनुभावो हस्तग्रहादिः । व्य-  
भिचारी श्रमजाड्यादिः ।

यथा वा—

‘दोभ्यां संयमितः पयोधरभरेणापीडितः पाणिजै-

राविद्धो दशनैः क्षताधरपुटः श्रोणीतटेनाहतः ।

हस्तेनानमितः कचेऽधरसुधापानेन संमोहितः

कान्तः कामपि तृप्तिमापतदहो कामस्य वामा गतिः ॥’

यूनोरयुक्तयोर्युक्तयोर्वा रतिरभीष्टालिङ्गनाद्यलाभात्प्रकृष्टा विभावा-  
दियोगाद्विप्रलम्भः । स च पूर्वरगमानप्रवासप्रेमवैचित्र्यभेदाच्चतुर्विधः ।  
संगमात्पूर्वं दर्शनादिजा रतिः पूर्वरगः ।

यथा—

‘इन्दीवरोदरसहोदरमेदुरश्री-

र्वासो द्रवत्कनकवृन्दनिभं दधानः ।

आमुक्तमौक्तिकमनोहरहारवक्षाः

कोऽयं युवा जगदनङ्गमयं करोति ॥’

नायकेनारब्धं संभोगमुदाहरति—धृत इति । प्रिययो रजनीवृत्तमिदं सखीं प्रति स-  
ख्याह—झणितं मुखरितमिति च भावे निष्ठा । अपघनोऽङ्गम् । अथ नायकयारब्धं तमाह—  
दोभ्यामिति । ललिताद्याः सख्यः प्रेष्ठयोश्चेष्टां जालिकारन्ध्राद्विदित्वा मिथः कथ-  
यन्ति । कान्तः श्रीहरिः । विभावनाविशेषोक्तिर्वालंकारः । अर्थान्तरन्यासश्चेत्यनुग्रा-  
ह्यानुग्राहकभावः । यूनोरिति । प्रकृष्टा प्रकर्षं प्राप्ता । रतिर्द्वैधा—कान्तविषया का-  
न्ताविषया च । तत्राद्यां दर्शयति—इन्दीवरेति । विशाखां श्रीराधाह । आमुक्तानि  
ग्रथितानि मौक्तिकानि तैर्मनोहरो हारो यत्र तथाभूतं वक्षो यस्य सः । अनङ्गमयं



यथा वा—

‘कनकाद्रिनिकेतकेतकी कलिता कल्पकलेवरद्युतिः ।

हृदि सा मुदिरालिमेदुरे चपला मां किमलं करिष्यति ॥’

एकत्र सतोरनुक्तयोरपि यूनोरभीष्टालिङ्गनादिविरोधी भावो विभावा-  
दियोगान्मानः ।

स चेष्ट्याप्रणयहेतुको द्वेधा । तत्र प्रेयसा विपक्षादेर्वैशिष्ट्ये पूर्वः ।

यथा—

‘राधामोहनमन्दिरादुपगतश्चन्द्रावलीमूचिवा-

न्राधे, क्षेममिहेति तस्य वचनं श्रुत्वाह चन्द्रावली ।

कंस, क्षेममये विमुग्धहृदये कंसः क्व दृष्टस्त्वया

राधा केति विलज्जितो नतमुखः स्मेरो हरिः पातु वः ॥’

परस्तु प्रेमस्वाभाव्यात् । यदुक्तम्—

‘नदीनां च वधूनां च भुजङ्गानां च सर्वदा ।

प्रेम्णामपि गतिर्वक्त्रा कारणं तत्र नेष्यते ॥’ इति ।

यथा—

‘अहमिह विचिनोमि त्वद्भिरैव प्रसूनं

कथय कथमकाण्डे चण्डि वाचंयमासि ।

विदितमुपधिनालं राधिके, शाधि केन

प्रियसखि, कुसुमेन श्रोत्रमुत्तंसयानि ॥’

सङ्गविच्युतिः प्रवासः ।

अनङ्गाविष्टम् । जगत् तद्वर्तितरुणीः । अथ द्वितीयं दर्शयति—कनकेति । कृष्णोक्तिः ।  
केतक्याः कनकाद्रिप्रभवत्वेन सुष्ठुगौरिमलाभः । तां विना मम रूपयौवनसंपत्तिरपार्थिवेति  
भावः । एकत्रेति । एकस्मिन्स्थान इत्यर्थः । वैशिष्ट्ये उत्कर्षे । श्रीकृष्णचन्द्रावली-  
रुक्तिप्रत्युक्ती बिल्वमङ्गलोऽनुवदति—राधेति । राधाया यन्मोहनमन्दिरं तस्मादि-  
त्यर्थः । अत एव सर्वत्र राधामयतावभासः । राधे इति चन्द्रावलीं प्रति संबोधनम् ।  
कंसेति तु कृष्णं प्रति । मच्छत्रुनाम्ना यथाहं त्वया संबोधिता, तथा त्वच्छत्रुनाम्ना त्वं  
मया संबोध्यसे इति भावः । अहमिति । श्रीकृष्णोक्तिः । उपधिना कपटेन । शाधि  
अनुशिक्षय । सङ्गविच्युतिरिति । तथेति । निमित्तनैमित्तिकयोरैक्योपचारादि-



तज्जत्वादिप्रलम्भोऽपि तथोच्यते । स च किञ्चिद्दूरसुदूरगमनात् द्वेधा ।  
तत्राद्यो यथा—

‘धन्याः स्म मूढमतयोऽपि हरिण्य एता  
या नन्दनन्दनमुपात्तविचित्रवेषम् ।  
आकर्ण्य वेणुरणितं सहकृष्णसाराः  
पूजां दधुर्विरचितां प्रणयावलोकैः ॥’

यथा वा—

‘मधुरया गिरा वल्गुवाक्यया बुधमनोज्ञया पुष्करेक्षण ।  
विधिकरीरिमा वीर मुह्यतीरधरशीधुनाप्याययस्व नः ॥’  
द्वितीयस्तु भावो भवन्भूतश्चेति त्रिधा । क्रमेणोदाहरणानि—  
‘एष क्षत्ता व्रजनरपतेराज्ञया गोकुलेऽस्मि-  
न्वाले प्रातर्नगरगतये घोषणामातनोति ।  
दुष्टं भूयः स्फुरति च बलादीक्षणं दक्षिणं मे  
तेन स्वान्तं स्फुटति चटुलं हन्त भाव्यं न जाने ॥’  
‘अहो विधातस्तव न क्वचिद्दयासंयोज्य मैत्र्या प्रणयेन देहिनः ।  
तांश्चाकृतार्थान्वियुनङ्क्ष्यपार्थक्यं विचेष्टितं तेऽर्भकचेष्टितं यथा ॥’  
‘ताः किं निशाः स्मरति यासु तदा प्रियाभि-  
वृन्दावने कुमुदकुन्दशशाङ्करम्ये ।  
रेमे कणच्चरणनूपुररासगोष्ठ्या-  
मस्माभिरीडितमनोज्ञकथः कदाचित् ॥’

त्यर्थः । धन्या इति । गोप्यो मिथ आहुः । या हरिण्यो वेणुरणितमाकर्ण्य नन्दनन्दनं  
प्रति पूजां दधुः । मधुरयेति । कृष्णेऽन्तर्हिते गोप्यस्तं समवेता गायन्ति । हे वीर,  
आप्याययस्व तृप्ताः कुरु । एष क्षत्तेति । मुरारेर्मथुराप्रस्थानं संभावयन्ती काचिद्वय-  
स्यामाह । भाव्यं भविष्यवृत्तम् । मथुरां गच्छति कृष्णे गोप्यो विधातारमाक्रोशन्ति—  
अहो इति । मैत्र्या हिताचरणेन । प्रणयेन प्रेम्णा । अकृतार्थानप्राप्तभोगान् । वि-  
युनङ्क्षि वियुक्तान्करोषि । तस्मान्न तावत्तव दया । मूर्खश्च त्वमित्याहुरपार्थक्यमिति ।  
ताः किमिति । माथुरमुद्धवं प्रति गोपीनां प्रश्नः । कुमुदैः कुन्दैः शशाङ्केन च रम्ये  
वृन्दावने, कणन्ति चरणनूपुराणि यत्र तथाभूतायां रासगोष्ठ्याम् । अस्माभिः प्रियाभिरी-



प्रियसांनिध्येऽपि रागस्वाभाव्याद्विश्लेषधियार्तिः प्रेमवैचित्यम् ।

यथा—

‘कुररि विलपसि त्वं वीतनिद्रा न शेषे

स्वपिति जगति रात्र्यामीश्वरो गुप्तबोधः ।

वयमिव सखि कच्चिद्गाढनिर्भिन्नचेता

नलिननयनहासोदारलीलेक्षितेन ॥’

विप्रलम्भोऽयमानन्दात्मैव ह्लादिनीसंवित् वृत्तिभूतरतिमयत्वात् । तथापि दुःखादिशब्देनोल्लेखस्तस्य लवणार्द्रकभक्षणादिव दुःसहत्वात्, न तु प्रतिकूलवेद्यत्वादिति ।

एष शृङ्गारो वारणादियोगे प्रकृष्यति ।

यदुक्तं मुनिना—

‘बहु वार्यते यतः खलु यत्र प्रच्छन्नकामुकत्वं च ।

या च मिथो दुर्लभता सा परमा मन्मथस्य रतिः ॥’ इति ।

रुद्रेण च—

‘वामता दुर्लभत्वं च स्त्रीणां या च निवारणा ।

तदेव पञ्चबाणस्य मन्ये परममायुधम् ॥’ इति ।

डिता स्तुता मनोज्ञा कमनीया कथा यस्य सः । तदा यासु निशासु रेमे ताः कदाचित्कृष्णः किं नु स्मरति न वेति । प्रियेति । विश्लेषधिया विच्छेदभ्रान्त्या । प्रेमवैचित्यवत्यः पट्टमहिष्यः कुररौ वीक्ष्य वदन्ति—कुररीति । हे कुररि, ईश्वरो द्वारकानाथो भगवान्स्वपिति, त्वं तु तान्निद्रामपनयन्ती विलपसि न शेषे न स्वपिषि । तदनुचितमित्यर्थः । अथ वा तवापि न दोष इत्याशयेनाहुः । नलिननयनस्य तस्य हासेन सहितं यदुदारलीलेक्षितं तेन कदाचिद्गाढं निर्विद्धचेतास्त्वमसि । विप्रलम्भः शृङ्गारपुष्टिकृदेव, न तु शृङ्गाररसत्वं तस्येति केचिदाहुः । तान्निराकुर्वन्नाह—विप्रलम्भोऽयमिति । दुःखादिशब्देनेति । गोप्यः कृष्णे वनं याते इत्यादौ निन्युर्दुःखेन वासरानित्यादि । आदिपदादुष्णक्षीरतप्तक्षुस्वादनं ग्राह्यम् । एष इति । वारणमत्र परोढालम्बनकत्वादित्येके, स्वोढालम्बनकत्वेऽपि शर्मिष्ठारताविव तत्संभवेदित्यन्ये । एवमेव संमतिर्युगलं व्याचक्षते—यदुक्तमिति । ग्रन्थान्तरे इति ज्ञेयम् । मुनिना भरतेन । चह्विति । यतो रतेर्हेतोः । यत्र रतौ सत्यां या च रतिर्मिथोदुर्लभतामयी । रुद्रेण तदाख्येनाचा-



अथ हास्यः—

✓ 'यास्याम्यस्य न भीषणस्य सविधं जीर्णस्य शीर्णाकृते-  
मार्तर्नेष्यति मां पिधाय कपटादाधारिकायामसौ ।  
इत्युक्त्वा चकिताक्षमद्भुतशिशावुद्धीक्षमाणे हरौ  
हास्यं तस्य निरुन्धतोऽप्यतितरां व्यक्तं तदासीन्मुनेः ॥'

करुणः—

'तं नागभोगपरिवीतमदृष्टचेष्ट-  
मालोक्य तत्प्रियसखाः पशुपा भृशार्ताः ।  
कृष्णेऽर्पितात्मसुहृदर्थकलत्रकामा  
दुःखाभिशोकभयमूढधियो निपेतुः ॥'

रौद्रः—

'हरौ श्रुतिशिरःशिखामणिमरीचिनीराजित-  
स्फुरच्चरणपङ्कजेऽप्यवमतिं व्यनक्तयत्र यः ।  
अयं क्षिपति पाण्डवः शमनदण्डघोरं हठा-  
त्रिरस्य मुकुटोपरि स्फुटमुदीर्य सव्यं पदम् ॥'

वीरः—

'गुणं कर्णाकृष्टं करकिसलयं तूणशिखरे  
धनुश्चक्रीभूतं निपतदिषुवृन्दं तत इतः ।  
रिपून्भूमौ सुप्तान्कलयति समं देवनिकरे  
जरासंधस्याजौ जयति भुजवीर्यं मुरभिदः ॥'

येण । यास्यामीति । गर्गं वीक्ष्य कृष्णो यशोदामाह । सर्वज्ञोऽप्यज्ञवचेष्टत इति हास्य-  
व्यक्तिः । तमिति । परीक्षितं प्रति शुकोक्तिः । नागः कालियः । स प्रियो येषां ते  
तत्प्रियाः । ते च ते सखायश्चेति । तस्य प्रियसखा इति वा । पशुपास्तेभ्यः परे गोपाः ।  
हराविति । भगवन्निन्दकं चैद्यमुद्दिश्य सहदेवोक्तिः । व्यनक्ति व्यञ्जनयापि प्रका-  
शयति । अयं सहदेवः । शमनो यमः । त्रिवारत्रयम् । सव्यं वामम् । गुणमिति ।  
शुकः परीक्षितं प्रति मगधेन्द्रयुद्धं वर्णयति । समं युगपत् । आजौ सङ्ग्रामे । तुल्ययो-



युद्धदानदयाधर्मपूर्वकत्वाद्दीरश्चतुर्विधः । सर्वत्रोत्साहः स्थायी । लक्ष्याण्यूहानि ।

भयानकः—

‘दंष्ट्राकोटिकठोरकूटकटुना ब्रह्माण्डभाण्डस्थितं  
सर्वं चर्वयसीव हन्त वदनेनोद्गीर्णपूर्णत्विषा ।  
जिह्वाग्रेण समग्रमुग्रमहसा लेलिह्यसे रोदसी  
त्रस्तं मामिह पाहि पाहि भगवन्पार्थोऽप्यपार्थोऽभवम् ॥’

बीभत्सः—

‘घ्राणोद्धूर्णकपूतिगन्धविक्रटे कीटाकुले देहली-  
स्त्रस्तव्याधितयूथगूथघटनानिर्धूतनेत्रायुषि ।  
कारानामनि हन्त मागधयमेनामी वयं नारके  
क्षिप्तास्ते स्मृतिमाकलय्य नरकध्वंसिन्निह प्राणिमः ॥’

अद्भुतः—

‘चित्रं बतैतदेकेन वपुषा युगपत्पृथक् ।  
गृहेषु द्यष्टसाहस्रं स्त्रिय एक उदावहत् ॥’

गितालंकारः । उह्यानीति । रसामृतसिन्धुप्रभृताविति बोध्यम् । दंष्ट्रेति । श्रीकृष्णं प्रति विश्वरूपवीक्षणत्रस्तस्यार्जुनस्योक्तिः । दंष्ट्राणां कोटयः कोटिसंख्या दंष्ट्रास्तासां कठोराणि यानि कूटानि अग्राणि तैः कटुना तीव्रेण । रोदसी द्यावाभूमी । घ्राणेति । जरासंधनिबद्धानां राज्ञां कृष्णं प्रति निवेदनपत्रम् । देहल्यां स्त्रस्ताः पतिता ये व्याधिता रोगिणस्तेषां यूथस्य गूथघटनाभिः शकृत्संयोगैर्निर्धूतं नेत्रायुर्यत्र तथाभूते कारानामनि नारके निःक्षिप्ता वयं भवतः स्मृतिमाकलय्य प्राणिमः जीवामः । हे नरकध्वंसिन् । चित्रमिति । नारदविस्मयोक्तिः । एकेन वपुषा, न तु कायव्यूहप्रकाशेन । युगपत्, न तु समयभेदेन । पृथक्, न तु वपुर्दैर्घ्येण । अत्र केचिदाचक्षते—‘ननु वियोगादिषु स्थायिता रसता प्रतीयते च । करुणबीभत्सभयानकेषु तु नानन्दात्मकत्वाभावात्तत्ता समस्ति । आलम्बनप्राप्त्याशसंभवात् । अहयस्फूर्त्या हृद्यालम्बनस्यास्फुरणात् । भयेनावरणात् । मैवम् । अनिष्टाशङ्कात्मकदुःखमयेऽपि करुणे स्वतः परमानन्दरूपया रत्या गर्गादिसर्वज्ञवाक्यविश्वस्तिजनिताशया च लोकोत्तरचमत्कारिविभावस्फूर्तिप्राप्तेः परमानन्दरूपता स्यात् । बीभत्से तादृश्या रत्या हृद्यस्फूर्तिमुपमर्थं तादृशविभावस्फूर्तिकारिण्या सर्वज्ञोत्तया च । भयानकेऽपि तादृशरत्या प्राप्त्याशया च तादृशविभावादस्फूर्तिप्राप्तेः सा स्यात्’



एषां स्थायिभावानाह—

रतिर्हासश्च शोकश्च क्रोधोत्साहौ भयं तथा ।

जुगुप्सा विस्मयश्चेति स्थायिभावाः प्रकीर्तिताः ॥ ७ ॥

क्रमादिति बोध्यम् । सामान्यलक्षणं तूक्तम्—

‘अविरुद्धान्विरुद्धांश्च भावान्यो वशतां नयन् ।

सुराजेव विराजेत स स्थायीभाव उच्यते ॥’ इति ।

अनुभावेषु सात्विका यथा—

‘स्विन्ना गद्गदभाषिणी पुलकितास्तच्चास्फुरद्वेपथुः

साश्रुम्लानरुचिर्यदद्य जलदालोकेऽभवद्भ्रामिनी ।

तन्मन्ये स्फुटमिन्द्रनीलमहसः कस्यापि लीलानिधे-

र्वृन्दारण्यविलासिनो द्युतिभरैरेषा पराभूयत ॥’

अथ व्यभिचारिणः—

निर्वेदग्लानिशङ्काख्यास्तथासूयामदश्रमाः ।

इति । एषामिति । शृङ्गारादीनामष्टानाम् । तत्र चित्तानुकूलेऽर्थे चित्तप्रवणता रतिः । सा च मनोनुकूलस्य कान्तत्वे शृङ्गारस्थायीति बोध्यम् । विकृताकृतिवाग्वेशादिभिश्चित्तविकाशो हासः । इष्टवियोगादिना चित्तक्लेशातिशयः शोकः । प्रातिकूल्यादिना चित्तज्वलनं क्रोधः । श्लाघ्यफले युद्धादौ स्तेयसी सत्वरा च चित्तासक्तिरुत्साहः । घोरवीक्षापराधादिना चित्तातिचापल्यं भयम् । अह्वानुभवाच्चित्तमुद्रणं जुगुप्सा । अलौकिकवीक्षादिना चित्तविस्मृतिर्विस्मयः । क्रमादिति । शृङ्गारादिरसक्रमेणेत्यर्थः । उक्तमिति । श्रीरूपचरणैरिति शेषः । अविरुद्धान् हासादीन् । विरुद्धान् शोकादीन् । स भावः स्थायीत्यन्वयः । स्विन्नेति । पराभूयतेति, प्रलयोऽनुसंधेयः । तेनाष्टसंख्यापूर्तिः । अथ व्यभिचारिण इति । मुनिनैषामुद्देशः कृतः । लक्षणं तु तदनुयायिभिरन्यैः कृतमस्ति । तद्यथा—तत्त्वज्ञानापदीर्घ्यादेर्निर्वेदः स्वावमाननम् । दैन्यचिन्ताश्रुनिश्वासवैवर्ण्योच्छ्वसितादिकृत् ॥ रत्यायासमनस्तापक्षुत्पिपासादिसंभवा । ग्लानिर्निष्प्राणताकम्पकार्यानुत्साहनादिकृत् ॥ परक्रौर्यात्मदोषाद्यैः शङ्कानर्थस्य चिन्तनम् । वैवर्ण्यकम्पवैमुख्यपार्श्वालोकास्य शोषकृत् ॥ परोत्कर्षाक्षमासूया गर्वदौर्जन्यमन्युजा । क्रोधावमानभ्रूभेददोषोद्धोषेक्षितादिकृत् ॥ संमोहानन्दसंभेदः स्खलदङ्गवचो गतिः । मधुपानादिजो ज्ञेयो मदो विविधभावकृत् ॥ खेदः श्रमोऽध्वरत्यादेः श्वासनिद्रा-



आलस्यं चैव दैन्यं च चिन्ता मोहः स्मृतिर्धृतिः ॥ ८ ॥

व्रीडा चपलता हर्ष आवेगो जडता तथा ।

गर्वो विषाद औत्सुक्यं निद्रापस्मार एव च ॥ ९ ॥

सुप्तं विवोधो मर्षश्चाप्यवहित्थमथोग्रता ।

मतिर्व्याधिस्तथोन्मादस्तथा मरणमेव च ॥ १० ॥

भ्रमादिकृत् । आलस्यं सति सामर्थ्ये श्रमदृष्ट्यादिसंभवा ॥ क्रिया विमुखता तत्र जृम्भा तन्द्रादयो मताः । दौर्गत्यादेरनौजस्यं दैन्यं मलिनतादिकृत् ॥ ध्यानं चिन्ता हितानाप्तेरनिष्ठाप्तेष्व कीर्त्यते । अत्र वैवर्ण्यभूलेखश्वासाधोमुखतादयः ॥ मोहो हन्मूढता हर्षविषादभयजात्र हि । शून्येन्द्रियत्वभूपातभ्रमणादर्शनादयः ॥ बोधः पूर्वानुभूतस्य स्मृतिः सदृशवीक्षया । भवेदत्र शिरःकम्पभ्रूसमुल्लसनादिकम् ॥ धृतिः स्यात्पूर्णतानुज्ञानदुःखभावोत्तमाप्तिभिः । अप्राप्तातीतनष्टार्थानभिसंशोचनादिकृत् ॥ पूर्णता चित्ताचाञ्चल्यमित्यर्थः । दुराचारादिना धाष्ट्यं व्रीडाधोमुखतादिकृत् । मात्सर्यद्वेषरागादेश्चापलं त्वनवस्थितिः ॥ तत्र भर्त्सनपारुष्यस्वच्छन्दाचरणादयः । मनःप्रसादो लाभादेर्हर्षोऽश्रुपुलकादिकृत् ॥ आवेगः प्रियवीक्षादेश्चित्तसंभ्रम उच्यते । तत्र विस्मरणं स्तम्भः स्वेदः कम्पः स्खलद्भ्रतिः ॥ जाड्यमप्रतिपत्तिः स्यादिष्टानिष्टेक्षणादिभिः । अत्रानिमिषता तूष्णींभावविस्मरणादयः ॥ गर्वोऽभिजनलावण्यधनैश्वर्यादिभिर्मदः । अवज्ञासविलासाङ्गदर्शनाविनयादिकृत् ॥ प्रारब्धकार्यासिद्ध्यादेर्विषादः सत्त्वसंक्षयः । निश्वासोच्छ्वासहृत्तापसहायान्वेषणादिकृत् ॥ कालाक्षमत्वमौत्सुक्यमिष्टेक्षातिस्पृहादिभिः । तत्रोच्छ्वासत्वेराश्वासहृत्तापस्वेदविभ्रमाः ॥ चेतःसंमीलनं निद्रा क्लमश्रममदादिभिः । तत्र जृम्भाङ्गभङ्गाक्षिमीलनोच्छ्वासनादयः ॥ दुःखोत्थधातुवैषम्याद्युद्भूतश्चित्तविप्लवः । अपस्मारोऽत्र भूपातफेनस्रुत्यादयो मताः ॥ सुप्तं निद्रामुपेतस्य विषयानुभवस्तु यः । इन्द्रियोपरतिश्वासनेत्रसंमीलनादिकृत् ॥ विवोधो मोहनिद्रादिविध्वंसाचेतनागमः । जृम्भाङ्गभङ्गनयनमीलनाङ्गावलोककृत् ॥ अधिक्षेपापमानादेरमर्षोऽभिनिवेशिता । तत्र स्वेदशिरःकम्पनेत्ररागाङ्गविक्रियाः ॥ भयगौरवलज्जाद्यैर्विक्रियागोपनं तु यत् । अवहित्थं तदत्रान्यभाषणालोकनादयः ॥ द्विष्टेऽपराधदौर्मुख्यचौर्यैश्चण्डत्वमुग्रता ॥ अत्र स्वेदशिरःकम्पतर्जनोत्ताडनादयः । शास्त्रादेः सम्यगालोकादर्थनिर्धारणं मतिः ॥ अत्र कर्तव्यकरणं संशयच्छेदनादयः । दोषोद्रेकवियोगाद्यैर्व्याधयो ये ज्वरादयः ॥ इह तत्प्रभवो भावो व्याधिरित्यभिधीयते । अत्र स्तम्भः श्रयाङ्गत्वं श्वासोत्तापाक्लमादयः ॥ उत्कण्ठाहर्षशोकादेरुन्मादश्चित्तसंभ्रमः । अस्यानहासरुदितगीतप्रलपनादिकृत् ॥ जीवस्योद्गमनारम्भो मरणं कीर्त्यते बुधैः । संमोहकरणगलानिगात्रविक्षेपणादिकृत् ॥ निर्वातवि-



त्रासश्चैव वितर्कश्च विज्ञेया व्यभिचारिणः ।

त्रयस्त्रिंशदमी भावाः समाख्यातास्तु नामतः ॥ ११ ॥

एष्व्वात्मन्ययोग्यतामननं निर्वेदः । चित्तसंभ्रम आवेगः । कालयापना-  
क्षमत्वमौत्सुक्यम् । दुःखोत्थधातुवैषम्यादुत्थाचित्तविलुप्तिरपस्मारः । सुप्तं  
स्वप्नः । आकारगुप्तिरवहित्थम् । चण्डत्वमुग्रता । अर्थनिर्धारो मतिः । ह-  
द्भ्रान्तिरुन्मादः । स्पष्टमन्यत् । लक्ष्याण्यूह्यानि । इह निर्वेदस्याभद्रप्राय-  
स्यापि प्रागुपादानात्तस्य शान्तस्थायित्वं विहितम् ।

तमेवाह—

निर्वेदस्थायिभावोऽस्ति शान्तोऽपि नवमो रसः ।

यथा—

‘वयो जीर्णं हा धिक् तदपि न हि जीर्णो मदभरः

श्लथं चर्मङ्गेभ्यस्तदपि न हि रागः श्लथ इव ।

रदाः शीर्णाः शीर्णस्तदपि न हि मोहः कथमयं

जनः कंसारातेश्वरणकमलाय स्पृहयतु ॥’

अत्र निर्वेदः स्थायी, संसारदुःखमालम्बनम्, पुण्यतीर्थाद्युद्दीपनम्,  
भोगानासक्तिरनुभावः, मत्यादिः संचारी ।

ननु दास्यसख्यवात्सल्याख्यास्त्रयो रसाः परे सन्त्यनुभूयन्ते च त-  
ज्ज्ञैस्ततः कथमत्र नवैवेति चेत्, सत्यम् । तथापि नात्र ते निरूप्यन्ते ।

‘नवैव रसाः, परे तु भावाः’ इति स्वतन्त्रेच्छेन मुनिना परिभाषणात् ।

द्युदुल्काद्यैस्त्रासोऽत्रोत्कम्पितादयः । तर्को विचारः संदेहाद्भूतिरोऽङ्गुलिनर्तकः ॥

अस्पष्टार्थानि कतिचित्पदानि व्याचष्टे—एष्विति । इहेति । पश्चान्निर्देश्यत्वेऽपि प्राङ्-

निर्देशः प्राधान्यबोधाय । तेन शान्तस्थायी स इति भरतः । श्रीव्यासस्तु शमस्तत्स्थायी-

त्याह । स च निस्तरङ्गसुखमयीशविषया चित्तवृत्तिरेवम् । ‘शमो मनिष्ठताबुद्धेः’ इत्युक्तेः ।

तमेवेति । निर्वेदस्थायिनमेव । वय इति । निर्विण्णस्य निजं प्रति शोचनम् । रदाः

दन्ताः । तत्स्पृहायामहमयोग्य इत्यर्थः । शमस्थायिकस्त्वेष रसामृते द्रष्टव्यः ।

नन्विति । मुनिना भरतेन । श्रीव्यासेन तु द्वादशापि ते दर्शिताः ‘भल्लानामशनिः



अथ भावमाह—

रतिर्देवादिविषया व्यभिचारी तथाञ्जितः ॥ १२ ॥

भावः प्रोक्तः । अञ्जितः प्रधानीभूतः ।

तत्र देवविषया यथा—

‘दिवि वा भुवि वा ममास्तु वासो नरके वा नरकान्तक प्रकामम् ।

अवधीरितशारदारविन्दौ चरणौ ते मरणेऽपि चिन्तयामि ॥’

यथा वा—

‘बीजं मुक्तितरोरनर्थपटलीनिस्तारकं तारकं

धाम प्रेमरसस्य वाञ्छितधुरासंपारकं पारकम् ।

एतद्यत्र निवासिनामुदयते चिच्छक्तिवृत्तिद्वयं

मश्नातु व्यसनानि माथुरपुरी सा वः श्रियं च क्रियात् ॥’

ननु भगवतः परदेवतात्वात्तद्वृत्तिः सर्वत्र भावः स्यात् । मैवम् । तस्मा-  
देव तस्य भावकचित्तानुसारित्वात् । यदाह स्वयमेव—

‘ये यथा मां प्रपद्यन्ते तांस्तथैव भजाम्यहम् ।’ इति ।

अत एव रसात्मकत्वं तस्य श्रूयते ‘रसो वै सः’ इति ।

आदिशब्दान्मुनिगुरुनृपपुत्रादिविषया ।

यथा—

‘जयति पराशरसूनुः सत्यवतीहृदयनन्दनो व्यासः ।

यस्यास्यकमलगलितं वाङ्मयममृतं जगत्पिबति ॥’

इत्यादौ । रतिरिति । तथा चार्थे अञ्जितो व्यक्ति नीतः प्रधानीभूत इति भावः ।  
दिवीति । सर्वत्र भगवतः पादस्मृतिं कश्चित्करः प्रार्थयते । अवधीरितं तिर-  
स्कृतम् । बीजमिति । कश्चिन्माथुरतत्त्वज्ञो विप्रः स्वयजमानानाशिषाभिनन्दति ।  
तारकं श्रीराममन्त्रः । पारकमष्टादशाक्षरं गोपालमन्त्रः । व्यसनानि लिङ्गपर्यन्तानि  
श्रियं प्रेमसंपत्तिम् । नन्विति । सर्वत्र कान्तालम्बनतायामपीत्यर्थः । तस्मात्परदेवता-  
त्वादेव यदाहेति । ‘येषामहं प्रिय आत्मा सुतश्च सखा गुरुः सुहृदो दैवमिष्टम्’ इति  
कपिलश्च । अत एवेति । श्रूयते तैत्तिरीयोपनिषदि । वै प्रतिद्वौ । स भगवानेव रस-  
स्तत्स्वरूपः शक्तिविशिष्टात्तस्माद्वृत्तिस्तदाश्रया दीनामनतिरेकात् । ‘रसं ह्येवायं लब्ध्वानन्दी  
भवति’ इति श्रुतिशेषः । लब्ध्वानुभूय । अयं भावकः । जयतीति पद्यं हरिवंशादौ



श्रीव्यासो हि मुनिर्गुरुश्च वैशम्पायनस्य । एवमन्यदूह्यम् ।  
व्यभिचारी यथा—

‘स्विद्यन्मुखं चलद्वेणीस्तनमण्डलकुण्डलम् ।

सरामि चरितं तस्या मन्मथस्यापि मोहनम् ॥’

अत्र स्मृतेरुद्रेकः ।

तदाभासा अनौचित्यप्रवर्तिता ।

तयो रसभावयोः । अनौचित्यं च स्थायिविभावानुभावादिवैरूप्यमेव ।  
तत्रानेकपुरुषनिष्ठा अनुभयनिष्ठा मुनिगुरुपत्नीगता चेद्रतिस्तदा स्थायि-  
वैरूप्यम् ।

उदाहरणम्—

‘गन्धर्वि कुर्वाणमवेक्ष्य लीलामग्रे धरण्यां सखि कामपालम् ।

आकर्णयन्ती च मुकुन्दवेणुं भिन्नाद्य साध्वि सरतो द्विधासि ॥’

अत्र बले कृष्णे चैकस्या रतिर्वर्णिता ।

‘मन्दस्मितं प्रकृतिसिद्धमपि व्युदस्तं

संगोपितश्च सहजोऽपि दृशोस्तरङ्गः ।

धूमायिते द्विजवधूमदनार्तिवह्ना-

वह्नाय कापि गतिरङ्कुरितामयासीत् ॥’

अत्र द्विजस्त्रीणामेव रतिर्न तु कृष्णस्य ।

वैदग्ध्यौज्ज्वल्यतौल्याभावो विभाववैरूप्यम् ।

तच्च लतापशुविषमवयः कुलादिषु बोध्यम् ।

दृष्टम् । तन्त्रेणोभयोदाहृतिरियमित्याह—मुनिर्गुरुश्चेति । स्विद्यदिति । कृष्णः सुव-  
लमाह । उद्रेकः प्राधान्यम् । यद्यप्यत्र ‘न भावहीनोऽस्ति रसो न भावो रसवर्जितः ।  
परस्परकृता सिद्धिरनयो रसभावयोः ॥’ इत्युक्तदिशा परमविश्रान्तिस्थानेन रसेन सहैव  
व्यभिचारी वर्तते, तथापि करग्रहप्रवृत्तराजभृत्य इव प्राधान्यमसौ भजत इति बोध्यम् ।  
तदाभासा रसाभासा भावाभासाश्च । बलदेवं कृष्णं च वीक्ष्य विह्वलां कांचिद्रन्धवीं प्रति  
काचित्किन्नरी परिहसति—गन्धर्वीति । कामपालं बलदेवम् । मन्दस्मितमिति ।  
श्रीकृष्णो मधुमङ्गलं चित्रं प्रदर्शयन्नाह । व्युदस्तं व्यक्तम् । अहायेत्यव्ययं झटित्यर्थे ।  
विभावस्यालम्बनरूपस्य वैरूप्यं कचिदन्तःकरणस्य, कचिच्छरीरस्य बोध्यम् । स्थायिनि



समयातिक्रमग्राम्यधाष्ट्याद्यनुभाववैरूप्यम् ।

भावाभासस्तु शत्रुकृता शत्रुस्तुतिर्वाराङ्गनादिलज्जाभुक्ता स्त्री रतिश्चेति ।  
लक्ष्याण्यूह्यानि ।

भावस्य शान्तिरुदयः संधिः शबलतापि च ।

क्रमेणोदाहरणानि—

‘म्लानासि किं प्रेयसि, मामकीनं हृत्पृच्छ पृच्छामि तदित्पुरोऽस्याः ।

स्पृशन्निदं स्वस्थमिति स्म कृष्णो ब्रवीति सा नम्रमुखी नभूव ॥’

अत्र विषादशान्तिः ।

‘आलीजनैर्मण्डनकेलिकाले विभूष्यमाणा वृषभानुपुत्री ।

उरोगते नीलमणीन्द्रहारे स्विन्ना सकम्पा पुलकाकुलासीत् ॥’

अत्र हर्षोदयः ।

‘सुचिरमनुचरीभिः पाठितां कृष्णगाथां

सदसि शुकवधूभिः शृण्वती गीयमानाम् ।

प्रणयसदयमेकं तासु विन्यस्यतीयं

चकितचकितमन्यन्नेत्रमास्ये गुरूणाम् ॥’

अत्रौत्सुक्यत्रासयोः संधिः ।

‘पतिरतिकुपितो मनःप्रमत्तं खलनिकरः किल दूषणाभिधायी ।

मुररिपुरपि वेशपेशलोऽसौ भण विमले कमुपायमाश्रयिष्ये ॥’

अत्र भयचपलताशङ्कौत्सुक्यानां मिथः संमर्दरूपं शाबल्यम् ।

मुख्ये रसेऽपि तेऽङ्गित्वं प्राप्नुवन्ति कदाचन ॥ १३ ॥

त्विदमुपचरितम् । खण्डितादीनां प्रिये रोषभाषणाद्याः समयाः, तदन्यथाभावोऽतिक्रमः ।

पालककटिकण्डूतिशब्दोपन्यासो ग्राम्यत्वम् । संभोगादेः स्फुटमभ्यर्थनं धाष्टर्यम् ।

भावाभासस्त्विति । परोढाप्यभुक्ता चेत्तद्रतिः शृङ्गारस्थायीत्यङ्गीकृतम् । म्लाना-

सीति । कृष्णतत्कान्तयोः प्रश्नप्रत्युक्तिरूपं वाक्यम् । मामकीनं हृत्पृच्छेति कान्तायाः

प्रत्युक्तिः । पृच्छामि तदिति प्रश्नः । इदं हत् । आलीजनैरिति । पौर्णमासी वृ-

न्दाह । उरोगते सति । सुचिरमिति । वीरा वृन्दां प्रत्याह । तासु शुकवधूपु । एकं

नेत्रं विन्यस्यति । इयं श्यामला । पतिरिति । विमलां प्रति तत्सख्याह । मुख्ये रसे-

ऽपीति । ऐदंपर्यावधारणाभाव आपातस्तं प्राप्येत्यर्थः । पार्यन्तिकं प्राधान्यं तु परमविश्रा-



ते भावशान्त्यादयः । अङ्गित्वं प्राधान्यम् । तच्च तेष्वपातादेव कर-  
ग्रहप्रवृत्तराजभृत्यवत् । तदेवमलंकार्यस्य रसादेरसंलक्ष्यक्रमस्य व्यङ्ग्यस्य  
निरूपणेनालक्ष्यक्रमव्यङ्ग्यो ध्वनिर्दर्शितः ।

अथ लक्ष्यव्यङ्ग्यक्रमो ध्वनिर्विभज्य दर्श्यते—

अनुस्वानाभसंलक्ष्यक्रमव्यङ्ग्यस्थितिस्तु यः ।

शब्दार्थोभयशक्त्युत्थस्त्रिधा स कथितो ध्वनिः ॥ १४ ॥

प्रतिध्वनितुल्यस्य संलक्ष्यपौर्वापर्यस्य व्यङ्ग्यस्य स्थितिर्यत्र स ध्वनि-  
स्त्रिधा शब्दशक्त्युत्थोऽर्थशक्त्युत्थो द्विशक्त्युत्थश्चेति । इह व्यङ्ग्यस्य श-  
ब्दादिशक्त्युत्थत्वेन त्रैविध्याद्व्यञ्जकस्यापि लक्ष्यव्यङ्ग्यक्रमारूपस्य ध्वने-  
स्तेन त्रैविध्यं बोध्यम् ।

तेष्वाद्यमाह—

अलंकारोऽथ वस्त्वेव शब्दाद्यत्रावभासते ।

प्रधानत्वेन स ज्ञेयः शब्दशक्त्युद्भवो द्विधा ॥ १५ ॥

न्तिस्थाने मुख्ये रसे एव, यथा राज्ञीति बोध्यम् । करः पाणी राजांशो वा । तदेव-  
मिति । विवक्षितान्यपरवाच्याख्यस्य ध्वनेर्द्वौ भेदौ पूर्वं प्रतिज्ञातौ 'कोऽप्यलक्ष्यक्रमव्यङ्ग्यः'  
इत्यादिना, तयोरादिभ्यो भेदो लक्ष्यक्रमव्यङ्ग्यो ध्वनिरेतावता ग्रन्थेन निरूपित इत्यर्थः ।  
अत्रैतद्वोध्यम् । स्थायिनः सात्विका व्यभिचारिणश्च भावशब्देनोच्यन्ते, रसभावादयो  
रसशब्देनेति । तदुक्तम्—'भावयन्ति रसान्यस्मात्स्थायिसंचारिसात्विकाः । नानाभिनयसं-  
बद्धान्भावास्तस्मादमी मताः ॥ रसभावतदाभासा भावशान्त्यादयश्च ये । सर्वे ते रस्यमान-  
त्वाद्रसशब्देन कीर्तिताः ॥' इति । किंच हासादयः । क्वचिद्व्यभिचारिणश्च स्युः । यदुक्तम्—  
'शृङ्गारवीरयोर्हासो वीरे क्रोधस्तथा मतः । शान्ते जुगुप्सा कथिता व्यभिचारितया पुनः ॥'  
इत्यादि । अथान्तिमभेदं लक्ष्यव्यङ्ग्यक्रमं निरूपयति—अथेति । अनुस्वानाभेति ।  
घण्टादौ हन्यमाने मुख्यशब्दानन्तरं यथाक्षोदीयानपरोऽनुध्वनिनामाशब्दोऽभ्युदयति, तद्व-  
द्यत्र संलक्ष्यक्रमो व्यङ्ग्यस्तिष्ठति स ध्वनिः काव्यभेदः प्रतिध्वनीति फलितार्थकथनम् ।  
विग्रहः पुनः प्रथमान्तेनेति बोध्यं तथैव स्मरणात् । शब्दश्चार्थश्चोभयं चेति द्वन्द्वः । तेषां  
शक्तिभ्य उत्तिष्ठत्युद्भवतीति सः, तेन च शब्दशक्तिमूलानुध्वनिरूपव्यङ्ग्योऽर्थशक्तिमूला-  
नुध्वनिरूपव्यङ्ग्य उभयशक्तिमूलानुध्वनिरूपव्यङ्ग्यश्चेति लक्ष्यव्यङ्ग्यक्रमो ध्वनिस्त्रिधेत्यर्थः ।  
शब्दशक्तिमूलत्वं खल्वेतदेव । यत्र तेनैव शब्देन तदर्थप्रतीतिर्न तु पर्यायान्तरप्रयोगेणापि  
एतद्वैपरीत्यं त्वर्थशक्तिमूलत्वं न पुनरभिधया तत्प्रतीतिरिति । एतेन यत्राभिधाया



वस्त्वेवेत्यनलंकारं वस्तुमात्रम् ।

क्रमेणोदाहरणानि—

‘सोऽयं वसन्तसमयः समियाय यस्मि-

न्पूर्णं तमीश्वरमुपोढनवानुरागम् ।

गूढग्रहा रुचिरया सह राधयासौ

रङ्गाय संगमयिता निशि पौर्णमासी ॥’

अत्र प्राकरणिकश्रीकृष्णवर्णनेऽप्राकरणिकचन्द्रवर्णनमसंबद्धं मा भू-  
दिति तयोश्चन्द्रकृष्णयोरुपमानोपमेयभावः कल्प्यते । तेनात्रोपमालंकारो  
व्यङ्ग्यः । अलंकार्यस्याप्यलंकारता ब्राह्मणश्रमणन्यायात् । एवमन्ये च ।

‘अध्वानं व्रज धूर्तं मावृणु पुरः पश्याम्बरान्ते दृशं

निक्षिप्योरुपयोधरोन्नतिमिमां नष्टेन्दुलेखाश्रियम् ।

नव्या कञ्चुलिकोज्ज्वला तनुरियं रागेण वल्गुश्रिया

यावन्न स्तिमिता सती कुटिल मे वैवर्ण्यमापद्यते ॥’

न नियमनं तत्रैव भेदो द्रष्टव्यः । तन्नियमने तु नाभिधामूलत्वं किंतु व्यञ्जनामूलत्वमे-  
वाखिलरसामृतेत्यादिवद्भवेदिति यत्केनचिदुक्तम्, तत्रादेयम् । अखिलेत्यादेरप्येतद्भेदत्वेने-  
ष्टत्वात् । इतरथा तस्य सर्वभेदवहिर्भावापत्तेः । तेनेति । शब्दादिशक्त्युत्पत्त्येनेत्यर्थः ॥  
सोऽयमिति । सूत्रधारो नाटकवर्णनीयमर्थं मारिषं प्रति सूचयन्नाह । समियाय समागतः ।  
पूर्णमीश्वरं स्वयं भगवन्तं कृष्णं तं प्रसिद्धम् । पक्षे—तमीश्वरं चन्द्रम् । अनुराग आ-  
सक्तिः, रक्तिमा च । ग्रह आग्रहः, गुरुशुक्रादिश्च । राधा वार्षभानवी, ताराविशेषश्च । र-  
ङ्गाय नाट्यस्थलाय सुखाय च । पौर्णमासी सांदीपनिप्रसूस्तिथिविशेषश्च । नन्वलंकारस्य  
व्यङ्ग्यत्वेऽलंकार्यता स्यात्तत्कथमुपमालंकार इति तत्राह—अलंकार्यस्यापीति ।  
ब्राह्मणश्चेत् श्रमणः संन्यासी भवति, तदापि तस्य ब्राह्मण्यं न हीयते यथा तद्वदित्यर्थः ।  
अध्वानमिति । प्रखरा काचित् प्रेयसी कृष्णमाह । अध्वानं पन्यानम् । मा आवृणु  
किंतु व्रज इतोऽपसर । पक्षे—अध्वानं निःस्वनं यथा स्यात्तथा मां आवृणु रुन्धि । हे व्रज-  
धूर्तेति । तत्प्रयोजनं वेत्स्येवेति भावः । अम्बरं नभः, वस्त्रं च । पयोधरो मेघः, कुचश्च ।  
नष्टेति स्पष्टम् । पक्षे—नष्टानेकदिनसंभोगाभावाद्दिनष्टा इन्दुलेखा श्रीरिन्दुसदृशरेखा श्रीर्न-  
खाङ्कशोभा यस्यां ताम् । नव्या नवीना । रागेण रक्तिन्ना उज्ज्वला तनुः सूक्ष्मा कञ्चुलि-  
का स्तिमितार्द्रा सती वैवर्ण्यं वैरूप्यम् । पक्षे—नव्या स्तवनीया कञ्चुलिकयोज्ज्वला  
तनुर्मूर्तिः । रागेण प्रेम्णा स्तिमिता स्तव्या सती वैवर्ण्यं सान्त्विकविशेषं ततश्च तदभि-



अत्र शब्दादेव स्वाभियोगरूपं वस्तु ।

अथ द्वितीयमाह—

अर्थशक्त्युद्भवेऽप्यर्थो व्यञ्जकः संभवी स्वतः ।

प्रौढोक्तिमात्रात्सिद्धो वा कवेस्तेनोम्भितस्य वा ॥ १६ ॥

वस्तु वालंकृतिर्वेति षड्भेदोऽसौ व्यनक्ति यत् ।

वस्त्वलंकारमथवा तेनायं द्वादशात्मकः ॥ १७ ॥

अर्थोऽपि अर्थशक्त्युद्भवे ध्वनौ व्यञ्जकः । स च स्वतः संभवी लोकेऽपि दृष्टः । तस्मिन्नदृष्टोऽपि कवेः प्रतिभामात्रेण सिद्धः । तेन कविना पूरितस्य वक्तुर्नायकादेर्वेति त्रिविधोऽसौ प्रत्येकं वस्तुत्वालंकृतित्वाभ्यां द्वैविध्यात् षड्भेदः सन्नेकैको वस्त्वलंकारौ व्यनक्तीति तस्य द्वादशविधो व्यङ्ग्यः तेन हेतुनायमर्थशक्त्युद्भवो ध्वनिरपि द्वादशविधः ॥

क्रमेणोदाहरणानि—

‘हस्तमुत्क्षिप्य यातोऽसि बलात्कृष्ण किमद्भुतम् ।

हृदयाद्यदि निर्यासि पौरुषं गणयामि ते ॥’

अत्र वस्तुना भक्तानुरक्तो भगवानिति वस्तु

‘मम क्षमस्वालि निजस्य दोषं कृपाप्रपोषं कुरु देवि भद्रे ।

वक्रालकाः कान्तमुखावरूढाः शोभां तवामी कलयन्तु काञ्चित् ॥’

योगाभिज्ञः कृष्णस्तत्पयोधरौ स्पष्टेन्दुलेखाश्रियौ चकारेति बोध्यम् । स्वाभिप्रायनिवेदनं स्वाभियोगः । अर्थेति । स्वतः संभवी न केवलं कविभणितिमात्रनिष्पन्नः किंतु व्यवहारगोचरश्च । प्रौढोक्तिः प्रतिभा । उम्भितस्य पूरितस्य । ‘उभि पूरणे’ इति धात्वनुसारात् । अर्थोऽपीति । तस्मिँल्लोके सिद्धो निबद्धः पूरितस्य निबद्धस्येति यावत् । असावर्थः षड्भेदः षट्प्रकारः । एकैक इति । वीप्सायां द्वित्वम् । ‘एकैकमक्षरं पुंसां महापातकनाशनम्’ इतिवत् । एकः एकः सन्नित्यर्थः । तेन व्यङ्ग्यद्वादशविधत्वेन हेतुना अयं व्यञ्जकोऽपि ध्वनिर्द्वादशविधः इति । दुग्धौदनं दत्त्वा हस्तमाच्छिद्य पलायमानं कृष्णं प्रति बिल्वमङ्गलनामा भक्तो ब्रवीति—हस्तमिति । हे कृष्ण, पौरुषं बलम् । मम क्षमस्वेति । मानिनी भद्रां प्रति हरिराह । वक्राः कुटिलाः । अत्र वस्तुनेति । विपरीतरतमाचरन्त्यास्तवालकवल्लरी कमनीयवदनविकीर्णा विकचारबिम्बसंसक्ता भ्रम-



अत्र वस्तुनोपमा ।

‘ध्याता मूर्तिः क्षणमप्यच्युतस्य श्रेणी नाम्नां गदिता हेलयापि ।

संसारेऽस्मिन्दुरितं हन्ति पुंसां वातोर्मीं पोतमिवाम्भोधिमध्ये ॥’

अत्रोपमया निदिध्यासनादिरूपा भगवद्भक्तिः समूलोन्मूलनलक्षणं कल्मषनाशं सद्यः करोतीति वस्तु ।

‘रङ्गे बाहुविरुग्नाहन्तीन्द्रान्मदलेखा ।

लम्बाभून्मुरशत्रौ कस्तूरीरसचर्चा ॥’

अत्र रूपकेणोत्प्रेक्षा । एषु चतुर्षु स्वतः संभवी व्यञ्जकः ।

‘स्पन्दते यदि पदादि तदासां स्यन्दते मधुरिमामृतधारा ।

संगतः पवनजाद्भ्रततीनामङ्गतो मधुकणा इव भूमौ ॥’

अत्र यासां पदादिस्पन्दनमात्रादेवं माधुर्यरसवृष्टिरहो लोकोत्तरत्वं तासामिति वस्तुना रासलास्यविधौ वा कीदृशी तद्वृष्टिरिति वस्तु ।

‘क्षपासु शशभृत्कान्त्या प्रकाशितमिदं जगत् ।

धवलीकुरुते कीर्तिरनिशं तव माधव ॥’

अत्र वस्तुना चन्द्रकिरणापेक्षया कीर्तेरधिककालप्रकाशित्वाद्यतिरेकः ।

‘गाढालिङ्गनदानाय हरौ समुपसर्पति ।

निर्याति हृदयान्मानस्तन्व्याः पीडनभीरिव ॥’

अत्रोत्प्रेक्षया प्रत्यालिङ्गनादि तस्मै तया दत्तमिति वस्तु ।

‘नयनासितपङ्कजत्प्रजा प्रणयार्द्रं हरिमर्चयन्ति याः ।

अधरासवदानसोत्सवाः प्रणतस्ता व्रजवल्लवीर्भजे ॥’

रपङ्क्तिरिव राजिष्यतीत्युपमा व्यज्यते । ध्यातेति । गङ्गादासस्य कवेर्भक्तिप्रभावोपदेशिकोक्तिः । वातोर्मी नाम छन्दश्च । रङ्ग इति । तस्यैव कवेर्वाक्यम् । मदलेखैव कस्तूरीरसचर्चेति रूपकं तेन च कस्तूरीरसचर्चेव सेत्युत्प्रेक्षा व्यञ्जिता । एवं स्वतःसंभविनोऽर्थस्य चत्वारो भेदाः । व्रजभामिनीर्ध्यानेनानुभूय कर्णपूरः कविर्वर्णयति—स्पन्दत इति । पूर्वार्धमुदाहृतिः । लोके मधुरिम्णां स्यन्दासंभवात् कविप्रौढोक्तिसिद्धस्तत्स्यन्दः । क्षपास्त्विति । कश्चित्कविः कृष्णं स्तवीति । अत्रामूर्तयापि कीर्त्या जगतः शुक्तीभावस्तत्सिद्ध एव । गाढेति । शिथिलमानया श्रीराधया सह हरेर्विनोदं ध्यानेनानुभूय भूषणाभिधानः कविः कवयति । पीडनाद्भार्यस्य सः । निर्याति निर्गम्य पलायते । अत्राचेतने माने पीडनभीस्तत्सिद्धैव । नयनेति । व्रजभामिनीरहस्योपासकः



अत्र रूपकेण बलवीनामर्चकान्तरेभ्यो वैलक्षण्याद्व्यतिरेकः । एषु चतुर्षु कविप्रौढोक्तिसिद्धो व्यञ्जकः ।

‘परिपुष्टे परिपुष्टं क्षीणे क्षीणं समम्नि समम् ।

माधव तीए अङ्गं तुज्झ सिणेहेण घडिअं व ॥’

अत्र सायुषा न जीवति, किं तु त्वत्स्नेहेनैवेति वस्तुना वस्तु ।

‘हृदये न्यधायि मानः प्रियसहचरि सावधानयापि ।

दृष्टे सति मुरशत्रौ स निर्गतः केति नाज्ञापि ॥’

अत्र वस्तुना विनापि प्रार्थनां प्रसन्नेति विभावना ।

‘करजरदक्षतनिचयैर्मदीक्षणाभ्यां हरे वितीर्णोऽसि ।

रक्ताम्बरप्रसादः कोपेन पुनर्युतेनैते ॥’

अत्र किमिति नेत्रे कुपिते तवेत्युत्तरालंकारेण कथं नखादिक्षतानि सं-  
वृणोषि यावत्तेषां प्रसादपात्रमहं जातेति वस्तु ।

‘युवतीचयपरिपूर्णे तव हृदि मुरहरतयामान्त्या ।

प्रतिदिनमनन्यमनसा तनोस्तनुत्वं तनोरपि क्रियते ॥’

अत्र काव्यलिङ्गेन तनोस्तनूकरणेऽपि तव हृदि सा न वर्तत इति विशेषोक्तिः ।

काश्चित्कविस्ताः प्रणमन्वर्णयति । अत्र नयनशब्देन कटाक्षा लक्ष्यन्ते । तद्रूपा नीलाम्बु-  
जमाला लोकेन दृष्टेति तत्सिद्धं रूपकम् । एवं कविप्रौढोक्तिसिद्धस्यार्थस्य चत्वारो  
भेदा दर्शिताः । परिपुष्टे इति । दूती कृष्णमाह—‘परिपुष्टे परिपुष्टं क्षीणे क्षीणं समे  
समम् । माधव तस्या अङ्गं तव स्नेहेन घटित(मे)मिव ॥’ अत्राङ्गस्य स्नेहघटितत्वं  
कविनिबद्धदूतीरूपवक्तृप्रतिभयैव सिद्धं न तु परलोकेऽपि दृष्टम् । अत्र व्यतिरेकोऽपि व्य-  
ज्यते स्नेहात्मकत्वेनाङ्गस्य वैलक्षण्यावगमात् । हृदये इति । राधा स्वसखीमाह । अत्रा-  
चेतनामूर्तस्य मानस्य कान्तदर्शनेन हृदयान्निर्गतः । कविनिबद्धनायिकारूपवक्तृप्रतिभ-  
यैव सिद्धः कान्तदर्शनसौभाग्यबलं मानेन सोढुमशक्यमित्युत्प्रेक्षाप्यत्र व्यङ्ग्येति बोध्यम् ।  
करजेति । खण्डिता श्रीराधा हरिं प्रत्याह । अत्र करजादिक्षतैः कर्तृभी रक्तवस्त्रप्रसाद-  
प्रदानं न संभवतीति तत्सिद्धमुत्तरं कविनिबद्धखण्डितारूपवक्तृप्रतिभयैव निबद्धम् । युव-  
तीति । कृष्णं प्रति दूतीवचनम् । अमान्त्या स्थानमलभमानया । तनुत्वं क्षीणताम् ।  
तनोः क्षीणाया अपि । अत्र कान्तहृत्प्रवेशाय तनोस्तानवकृतिलोकेन दृष्टेति त-  
त्सिद्धं काव्यलिङ्गं कविनिबद्धदूतीरूपवक्तृप्रतिभयैव निबद्धम् । एवं कविनिबध्यवक्तृप्रौढो-



एषु चतुर्षु कविकल्पितवक्तृप्रौढोक्तिसिद्धो व्यञ्जकः, कविनिबद्धस्य वक्तुः कवितोऽप्यनुरागाद्याधिक्यात्तदुक्तिरधिकं चमत्करोतीति पृथक् प्रतिपादिता । एवं द्वादशभेदाः ।

अथ तृतीयमाह—

शब्दार्थोभयभूरेकः

यथा—

‘अशेषसंतापहरो जनुर्भृतां सदाबलाकामदमेदुरद्युतिः ।

त्विषां चयैर्माधवजीवनप्रदो भावान्भुवं श्यामयते घनो नभः ॥’

अत्र बलाकादिशब्दाः स्वपरिवृत्तिं न सहन्ते, संतापादिशब्दास्त्वर्थपरिवृत्तिम् । अतः शब्दार्थशक्त्या माधवघनयो रूपमात्रव्यङ्ग्या ।

भेदा अष्टादशास्य तत् ।

अस्य ध्वनेः । तथा हि अविवक्षितवाच्यस्य द्वौ भेदौ । विवक्षितान्य-  
परवाच्यस्य तु षोडश । तत्रासंलक्ष्यक्रमव्यङ्ग्यो रसादिध्वनिरेकः, संल-  
क्ष्यक्रमव्यङ्ग्यस्तु पञ्चदशविध इति ।

ननु रसादीनां बहुभेदत्वात्कथमष्टादशेति, तत्राह—

रसादीनामनन्तत्वाद्भेद एको हि गण्यते ॥ १८ ॥

असंलक्ष्यक्रमत्वं जातिमादाय रसादिरेक एव गण्यते । अन्यथा तद्गुण-  
नमशक्यम्, प्रत्येकं भेदबाहुल्यात् ।

क्तिसिद्धस्यार्थस्य चत्वारो भेदाः । ननु कवेस्तन्निबद्धस्य वक्तुश्च प्रौढोक्तिरेकरूपैवेत्यष्टौ भेदाः सन्तु तत्राह—कविनिबद्धस्येति । अथ तृतीयमिति । अत्रोभयशक्तिभू-  
रिति बोध्यम् । अशेषेति । वन्दिनः कृष्णं स्तुवन्ति । संताप आध्यात्मिकादिदिनकरकृ-  
तश्च । अवलाकामदा मेदुरा च स्निग्धा द्युतिर्यस्य । पक्षे बलाकानां वक्त्रपङ्क्तिनां मदो  
यतस्तथाभूता मेदुरा द्युतिर्यस्य सः । जीवनं वृत्तिर्जलं च । स्वपरिवृत्तिं निजपरि-  
वृत्तिम् । घनसदृशो माधव इति व्यङ्ग्यम् । भेदा इति । भेदाः प्रकाराः । तथा हीति ।  
द्वौ भेदाविति । अर्थान्तरसंक्रमितवाच्यात्यन्ततिरस्कृतवाच्यावित्यर्थः । पञ्चदशविध  
इति । शब्दशक्तिभूद्विविधः । अर्थशक्तिभूद्वादशविधः । उभयशक्तिभूरेकविध इति ।  
नन्विति । ध्वनेरष्टादशभेदाः कथमित्यर्थः । परिहरति—तत्राहेति । अनेकेषामेकत्वं  
विरुद्धं वक्तुमित्यतो व्याचष्टे—असंलक्ष्यक्रमत्वं जातिमादायेति । उपायान्तरं



वाक्ये द्व्युत्थः

शब्दार्थशक्त्युत्थो वाक्य एव न पदे ।

पदेऽप्यन्ये

द्व्युत्थं विनान्येऽर्थान्तरसंक्रमितवाच्याद्याः सप्तदशध्वनयः पदे वाक्ये च स्युः । व्यञ्जकत्वे पदस्य प्राधान्यात्तन्मूलको ध्वनिव्यपदेशः । यदुक्तम्—

‘एकावयवसंस्थेन भूषणेनेव कामिनी ।

पदद्योत्येन सुकवेर्ध्वनिना भाति भारती ॥’ इति ।

तत्र पदगतानां दिङ्मात्रेणोदाहरणम्—

‘पार्षदाः पार्षदा यस्य लक्ष्मीर्लक्ष्मीः कृपा कृपा ।

अवतारोऽवतारश्च स देवः कैर्न सेव्यते ॥’

अत्र द्वितीयपार्षदादिपदानि नित्यसाहित्यनिरपायत्वनिर्हेतुकत्वजन्म-  
राहित्यरूपेष्वर्थान्तरेषु संक्रान्तानि ।

‘तवानुकम्पा तु तवैव शोभते ममापि दौर्जन्यमहो ममापि हि ।

रतिर्न दीर्घा मम दीर्घमेव ते प्रेम प्रियाहं तव कृष्ण किं ब्रुवे ॥’

अत्रानुकम्पादिपदानि विरुद्धलक्षणयाननुकम्पाद्यर्थानीति पदगतोऽविवक्षितवाच्यो द्वेधा ।

‘तत्कैशोरं तच्च वक्त्रारविन्दं तत्कारुण्यं ते च लीलाकटाक्षाः ।

तत्सौन्दर्यं सा च सान्द्रसिता श्रीः सत्यं सत्यं दुर्लभं दैवतेऽपि ॥’

नास्तीत्याह—अन्यथेति । द्व्युत्थ उभयशक्त्युत्थः । वाक्य एव संभवतीति ॥ ननु ध्वनिर्नाम काव्यविशेषस्तत्त्वं च पदस्य न संभवतीत्यत्राह—व्यञ्जकत्वं इति । ध्वनिकारवाक्यं प्रामाणयति—यदुक्तमिति । भूषणेन नासिकाभूषणादिना सुकवेर्भारती ॥ तत्र पदगतानामिति । वाक्यगतानामुदाहृतिस्तु ‘ब्रुवे त्वाम्’ इत्यादिना पूर्वं कृतेत्यर्थः । शिवादीन्विहाय कृष्णं बहवः सेवन्ते कोऽत्र हेतुरिति संदिहानं कंचित्प्रति कश्चित्तत्त्वविदुपदिशति—पार्षदा इति । यस्य पार्षदा नित्यतत्संयोगिनः । लक्ष्मीरपायरहिता, कृपा निर्हेतुका, अवतारो जन्मवर्जितः, स कैर्न सेव्यते । अपि तु सर्वैरपि सुज्ञैरिति । अत एव देवः सर्वाराध्योऽसौ । अत्र जन्माख्यप्रथमविकारवर्जनात्तदनन्तरजाः पञ्चान्यप्यस्तित्वादयो वर्जिता बोध्याः । इयमजहत्स्वार्था लक्षणा । तवेति । कृष्णं मानिन्याह । विरुद्धलक्षणयाजहत्स्वार्थया द्वेधा दर्शित इत्यर्थः । तत्कैशोरमिति । कलहान्तरितां क्रान्तं



अत्र तदादिपदानि कैशोरादीनामनुभवैकगोचरतां व्यञ्जयन्ति । तादृशानां च तेषामगोचरत्वाद्विप्रलम्भः प्रकृष्यतीति रसध्वनिश्च तथा । भावादीनां तद्वतत्वे न काचिच्चमत्कृतिरिति नोदाह्रियते । एवमन्येऽपि लक्ष्यव्यङ्ग्यक्रमा ध्वनयोऽनुसंधेयाः । तदेवं पञ्चत्रिंशद्भेदाः ।

प्रबन्धेऽप्यर्थशक्तिभूः ।

प्रबन्धो वाक्यसमूहस्तत्रार्थशक्त्युत्थो द्वादशविधः । अपिना पदवाक्ययोः । उदाहरणम्—

‘किमत्र विश्राम्यसि कृष्णभोगिनिवासभूमौ वटपादपान्ते ।

प्रयाति तिग्मद्युतिरस्तशैलं भ्रातर्निशाप्यद्य घनान्धकारा ॥

चकास्ति सौधोऽयमुदीक्ष्यमाणो नन्दस्य गोष्ठाधिपतेः पुरस्तात् ।

अभ्यागतान्पाद्यमुखोपचारैर्यस्मिन्सभार्योऽर्चयते स मोदात् ॥’

अत्र बल्लवीकृष्णयोर्निशाभिसारिणोर्नानाविधविनोदभूरियं न्यग्रोधमण्डलीति वस्तुना वस्तु व्यज्यते । एवमन्येऽप्येकादश भेदा मृग्याः । तदेवं सप्तचत्वारिंशद्भेदाः ।

यदैकदेशरचना वर्णेष्वपि रसादयः ॥ १९ ॥

प्रकृतिप्रत्ययोपसर्गवचनविभक्तिविशेषविशेषणसर्वनामनिपाताव्ययीभाव-  
कर्मभूताधारकालसंबन्धादयः पदांशास्तेष्वसंलक्ष्यक्रमा रसादयो व्यज्यन्ते ।

कामयते । दैवतेऽपीति । देवेष्वपि नास्त्येवेत्यर्थः । अत्रेति । अनुभवैकगोचरताम् । न तु गीर्गोचरतामपीत्यर्थः । तेषां कैशोरादीनाम् । अगोचरत्वादलाभादित्यर्थः । प्रकृष्यति प्रकर्षं लभते । तथा पदगतो दर्शित इत्यर्थः । तद्वतत्वे पदप्रकाशयत्वे । न काचिच्चमत्कृतिरिति । विशिष्टा वैचित्री नानुभूयते तेन तेषां पदप्रकाशयानां नोदाहृतयः क्रियन्त इत्यर्थः । एवमन्येऽपीति । ‘अलंकारोऽथ वस्त्वेव शब्दाद्यत्रावभासते’ इत्यादिना येऽन्ये पञ्चदशभेदा लक्षितास्तेऽपि पदगता अनुसंधेया इत्यर्थः । तदेवमिति । द्व्युत्थस्य पदगतत्वाभावादेको भेदो न्यून इति भावः । सायाहे क्रीडाकल्पवटमूले विश्राम्यन्तं कंचिदतिथिं प्रति काचिद्वनदेवताह—किमत्रेति । कृष्णभोगी कृष्णसर्पः । तिग्मद्युतिः सूर्यः । सौधो राजसदनम् । अत्र कृष्णभोगिनिवासभूम्यादिभिः पदैरतिथ्यपसारणपरत्वं तस्या व्यज्यते बल्लवीकृष्णयोरित्यादि वस्तु व्यङ्ग्यम् । पदैकेति । एकदेशोऽशः प्रकृत्यादयो द्वादश । आदिपदात् पुरुषव्यत्ययादिग्रहः । महामानिनी श्रीराधां



उदाहरणम्—

‘मा कुरु मानिनि मानं सुहृदां वचनं प्रवेशय श्रवणे ।

गोकुलमहेन्द्रतनयो भवतु स नाथः प्रसादमासाद्य ॥’

अत्र मा कुर्विति कृतेरैच्छिकत्वेन त्वन्मानस्तदधीन एव, तेन निर्हेतुकोऽयमिति कृञ्प्रकृतेर्व्यङ्ग्यम् । त्वमेव हठं विहाय चेत् सुहृद्वचनं स्वीकरोषि तदैव तत् सफलमिति णिच्प्रत्ययस्य, सादरतया हृदयान्तस्तद्विधारय तेनैव तव हितमिति प्रोपसर्गस्य, सर्वोक्त्यनादरे तव नाभीष्टसिद्धिरिति सुहृदामिति बहुवचनस्य च ।

‘आहारे विरतिः समस्तविषयग्रामे निवृत्तिः परा

नासाग्रे नयनं तदेतदपरं यच्चैकतानं मनः ।

मौनं चेदमिदं च शून्यमखिलं यद्विश्रमाभाति ते

तद्भूयाः सखि योगिनी किमसि भोः किं वा वियोगिन्यसि ॥’

अत्र तवाहारविषयकरागाभाव एव न तु योगिनीवदनिष्टसाधनताज्ञानाद्योगप्रतिकूलाहारान्निवृत्तिरिति तस्याः प्राणधारणार्थमाहारोऽस्त्येव तव तु सोऽपि नेति च विषयसप्तम्याः, योगसाधने यदृच्छोपागते च विषये तस्याः प्रवृत्तिस्तव सर्वथैव विषयान्निवृत्तिरिति समस्तेति विशेषणस्य, ध्यानसमय एव तस्या नासाग्रनेत्रत्वं चित्तैकाग्र्यं च तव तु सर्वदैव तदुभयं तथेङ्गितादिनाप्यर्थबोधरहितं मौनं चेति तदेतद्यदिदमिति क्रमात् सर्वनाम्नः, त्वं वियोगिन्येव न तु योगिनीत्युत्तरपक्षदाढ्यसूचकस्य वेति निपातस्य च ।

‘अनुपिकोक्ति गिरस्तव चेदनु स्मरशरं तु कटाक्षपरम्पराः ।

परिपठन्ति तदाखिलसुभ्रुवामधिवसस्यमलाङ्गि शिखामणीन् ॥’

ललिताद्याः सख्यः प्रबोधयन्ति—मा कुर्विति । कृतिर्यत्नस्तस्यैच्छिकत्वमिच्छाकृतत्वम् । अयं मानः । तत्सुहृद्वचनम् । सर्वोक्तीति । सर्वासां सुहृदामस्माकं वचश्चेदनादृतं करोषि तर्हि तवाप्यभीष्टं न सिध्यति । अभीष्टं च तव कृष्णवशीकरणमेव सर्वाधिकसत्कारो वा । आहार इति । मानिनीं राधां प्रति विशाखा पृच्छति । तस्या योगिन्याः । एवमुत्तरत्रापि ज्ञेयम् । तदुभयं नासाग्रनेत्रत्वं चित्तैकाग्र्यं चेति द्वयमित्यर्थः । वेति निपातस्य चेति । चकारेण कृञ्प्रकृतेर्व्यङ्ग्यमिति पूर्वस्थं व्यङ्ग्यपदमनुकृष्यते । अनुपि-



अत्र पिकोक्तीनां स्मरशराणां च गौण्यम् गिरां कटाक्षाणां च ततः प्राधान्यं तेनायत्नादेव जगद्वशीकारादित्यव्ययीभावस्य, समस्तसुन्दरीवृन्द-  
गर्वसर्वस्वहारी तव सौन्दर्यराशिरिति व्याप्तिसूचकस्य कर्मभूताधारस्य च ।  
अत्र स्वरूपमहिम्नैव व्यङ्ग्यावगतिः विग्रहादौ वाचकत्वतौल्येऽपि तदभावात् ।

‘जयति जननिवासो देवकीजन्मवादो

यदुवरपरिषत्स्वैर्दोर्भिरस्यन्नधर्मम् ।

स्थिरचरवृजिनघ्नः सुस्मितश्रीमुखेन

ब्रजपुरवनितानां वर्धयन्कामदेवम् ॥’

अत्र तत्तत्परिकरवैशिष्ट्येन तास्ता लीला नित्याश्चकासतीत्यस्यन् वर्ध-  
यन् जयतीति वर्तमानकालस्य, यथा वा—

‘श्रीकृष्णपदाब्जं यः सेवितुमिच्छेत् ।

तस्यान्तरविद्यां जानीहि विनष्टाम् ॥’

अत्र पादसेवनेच्छायाः प्रागेव विद्याविनाशोऽभवदिति विनष्टामिति  
भूतकालस्य च । काले विहितस्य कालत्वमुपचारात् ।

‘गोप्यः किमाचरदयं कुशलं स्म वेणु-

र्दामोदराधरसुधामपि गोपिकानाम् ।

कोक्तीति । कृष्णो राधां श्लाघते । पिकोक्तीनां समीपेऽनुपिकोक्तिस्मरशराणां समीपेऽनु-  
स्मरशरमिति सामीप्येऽव्ययीभावः । तत इति । ताभ्यस्तेभ्यश्चेत्यर्थः । अव्ययीभाव-  
स्येति । व्यङ्ग्यामिति पूर्वेणैव संबन्धः । अयं भावः—पूर्वपदार्थप्रधानो ह्यव्ययीभावस्तेन  
सामीप्यस्यैवेह प्राधान्यम्, न पुनः पिकोक्त्यादीनामित्याशयः । व्याप्तिसूचकस्येति ।  
ग्रामे वसतीति ग्रामैकदेशः प्रतीयते, ग्राममधिवसतीति कृत्स्नो ग्रामः, एवमधि-  
वसति शिखामणीनित्यत्र बोध्यम् । तदभावाद् व्यङ्ग्यावगमाभावात् । श्रीकृष्णस्यान्तिम-  
लीलां वक्ष्यञ्शुकः पारीक्षितबुद्धिस्थैर्यायादौ निजसिद्धान्तं निवेदयति—जयतीति ।  
एतावता ग्रन्थसंदर्भेण योऽयं निगदितमहिमलीलः स खलु श्रीकृष्णो भगवान् तादृश-  
तयैवाधुनापि विभातीति तावदास्थेयम् । न तु मौशलचरितश्रुत्या विपरीतं भाव्यम् ।  
यदसौ बहिर्दृष्टिजनागोचरस्तथैव निजधाम्नि क्रीडतीति समुदायार्थः । वादः प्रसिद्धिस्त-  
त्त्वबुभुत्सुकथेति यावत् । स्वैरिति । स्वभुजतुल्यैर्जुनादिभिरिति व्याख्येयम् ।  
काले इति । यद्यपि कालस्य पदांशत्वं न संभवति तथापि कालविहिते लडादौ कालत्व-  
मुपचर्य तथोच्यते इति भावः । गोप्यः किमिति । गोप्यः परस्परमाहुः । अयं वेणुः



भुङ्क्ते स्वयं यदवशिष्टरसं हृदिन्यो

हृष्यत्वचोऽश्रु मुमुचुस्तरवो यथार्याः ॥'

अत्र कृष्णाधरसुधा गोपीभिरेव पातुं युज्यते, न तु धूर्तेन वेणुनेति गोपिकानामिति स्वस्वामिभावसंबन्धस्य ।

‘श्रीराधिकामाधवयोर्विचित्रैः क्रीडानुषङ्गैः श्रमविन्दुभाजोः ।

तयोस्तदालीततिरङ्गकानि संवीजयन्ती व्यजनैर्विरेजे ॥’

अत्र श्रीराधिकाशब्दस्य पूर्वनिपातस्तस्याश्चातुर्यातिशयं क्रीडासु द्योतयति । अङ्गकानीत्यनुकम्पार्थकः । करुपतद्धितस्तु दौर्बल्यं व्यञ्जयन्संभोगप्रकर्षम् । एवमन्येषामपि बोध्यम् । एषु पदांशेषु कचिद्वाच्येन रसादयो व्यज्यन्ते, कचित्तु व्यङ्ग्येनेति विभावनीयम् । रचनावर्णयोर्व्यञ्जकतागुणग्रन्थे वक्ष्यते । अपिशब्दात्प्रबन्धेषु नाटकादिषु । यथा विदग्धमाधवादौ शृङ्गारः, भारते शान्तः, रामायणे करुण इति । एवं रसादिध्वनयः षड्विधाः । रसादिव्यङ्ग्यस्य वाक्यपदाभ्यां पदांशवर्णरचनाप्रबन्धैश्च प्रकाश्यत्वात् ।

किं कुशलमाचरत् । यतो गोपिकानां स्वमपि धनरूपामपि दामोदराधरसुधां भुङ्क्ते । स्त्रीजातिश्चेदत्यनुरागेण परासां पत्युरधरसुधां भुङ्क्तां नाम । अयं खलु वेणुः पुरुषजातीयस्तत्रापि तां कथं भुङ्क्ते इति वेणुशब्दाभिप्रायेण तत्रोपहासः । तत्र च स्वयमात्मनैव । कस्याश्चिदपि गोपिकायास्तच्छेषप्राप्त्यभावस्तत्राप्याश्चर्यमिति भावः । अहो आस्तां तदपि यदवशिष्टरसं हृदिन्यो भुञ्जते, अस्यावशिष्टो भुक्तमुक्तो यो रसस्तं परमपवित्रा हृदिन्यो नद्योऽपि यमुनाद्या भुञ्जते समास्वाद्य फुल्ला भवन्ति । विकसितकमलवनमिषेणेति शेषः । अहो तदपि आस्तां तस्य वेणोस्तादृशमहिमदर्शनात् । तद्गोत्रप्रायास्तरवोऽपि अङ्कुरोद्गमादिमिषेण हृष्यत्वचो रोमाञ्चयुक्ता मधुधारामिषेणानन्दाश्रु मुञ्चन्तीत्यर्थः । तदेवं तस्यान्यायमपि न गणयन्तीति भावः । तत्र च यथार्याः केचिदात्मगोत्रजमहिमदर्शनात्तत्तद्भावान्दधति । तथेति तेषामनार्यत्वं ध्वनितम् । अत्रेति । पातुं युज्यते तत्स्वभूतत्वादिति भावः । इह षष्ठीपदांशः संबन्धस्य तूपचारात्तत्त्वम् । श्रीराधिकेति । निकेतस्थां सखीं प्रति तयोर्मध्याह्निकीं लीलां काचित्सहचरी निवेदयति । तदा तस्मिन्समये । आलीततिर्ललिताद्या । अत्रेति । यद्यपि ‘अल्पात्तरम्’ ‘अभ्यर्हितं च’ इति सूत्राभ्यां माधवशब्दस्य पूर्वनिपातः प्राप्नोति, तथापि श्रीराधिकाशब्दस्य स तस्याः क्रीडासु कृष्णापेक्षयातिचातुरीं व्यञ्जयति । तेन तस्या अभ्यर्हणावेदनादिति भावः । संभोगप्रकर्षं द्योतयतीति संबन्धः ।



## भेदास्तदेकपञ्चाशत्

पूर्वगणिताः पञ्चत्रिंशत्, अर्थशक्त्युत्थाः प्रबन्धगता द्वादश, रसादि-  
ध्वनयस्तु पदांशादिगताश्चत्वार इत्येकपञ्चाशदुत्तमकाव्यभेदाः । एते  
शुद्धाः ।

अथ संकीर्णानाह—

तेषां चान्योन्ययोजनम् ।

संकरेण त्रिरूपेण संसृष्ट्या चैकरूपया ॥ २० ॥

तेषामेकपञ्चाशतः प्रत्येकमेकपञ्चाशता गुणनं चेदेकोत्तरषट्सत्यधिक-  
द्विसहस्री (२६०१) संख्याका भेदाः स्युः । संशयास्पदत्वमनुग्राह्यानुग्राहक-  
त्वमेकव्यञ्जकानुप्रवेशश्चेति त्रिविधः संकरः । मिथो निरपेक्षरूपैकविधा  
संसृष्टिश्च । तेन, तथा च गुणनं चेत् वेदखाचिवियच्चन्द्राः (१०४०४)  
शुद्धभेदैः सह शरेषुयुगखेन्दवः (१०४५५) ॥

तत्र त्रिरूपः संकरो यथा—

‘पद्मिन्यहं कुमुदिनी किल सैव सत्यं

सत्यं भवांश्च मधुसूदन एव मत्तः ।

वामेन तामसुखयन्निशि दक्षिणेन

प्रातः प्रबोधयति मामपि लोचनेन ॥’

अत्र पद्मिन्यादिशब्दार्थयोः शब्दार्थशक्त्युत्थानुध्वनेः संकरत्रयम् । तथाहि  
मयि तवानुरागे महान् यन्मां दक्षिणेनोदारेण लोचनेन दर्शनेन प्रातः प्रबो-

धयामिति । अन्येषां पदांशानां पुरुषव्यत्ययादीनां व्यञ्जकत्वं बोध्यम् । भेदास्त-  
दिति । पदांशादिगताः पदांशवर्णरचनाप्रबन्धगता इत्यर्थः । वाक्यपदगतौ द्वौ भेदौ तु  
पञ्चत्रिंशद्भेदान्तःपतितौ ज्ञेयौ । वेदखाचीति । अङ्गानां वामतो गतिप्रसिद्ध्या चतु-  
रधिकचतुःशत्युत्तरदशसहस्राणि स्युरित्यर्थः । एवं परत्र । मानभङ्गाय प्रातर्विनयकारिणं  
कृष्णं प्रति काचित्खण्डिताह—पद्मिन्यहमिति । अत्रेति । शब्दशक्त्युद्भवार्थश-  
क्त्युद्भवयोर्ध्वन्योरित्यर्थः । तत्र संदेहसंकरपक्षं तावद्व्युत्पादयति—मयि तवेत्यादिना ।  
यत्रैकतरनिश्चयो न भवति स संदेहसंकरः । अस्मिन्पक्षे दक्षिणशब्द उत्कृष्टार्थः । वाम-



धयसि । तस्यां न तथा । यद्वामेनानुदारेण दर्शनेन निशि तामसुखयः । अत्र हेत्वलंकारो व्यङ्ग्यः । यदहं पद्मिनी सा तु कुमुदिनी । पद्मिन्यपेक्षया कुमुदिनी निकृष्टेति । अथ वाहं नाम्नैव पद्मिनी, न तु वस्तुतः कथमन्यथा मयि ते त्रिरागः । सा तु नाम्नैव कुमुदिनी न तु वस्तुतः इति सत्यम्, कथमन्यथा तस्यां तेऽनुराग इति संशयः ।

अथ पद्मिन्यहं कुमुदिनी सैवेति रूपकेण तद्धेतूपन्यासद्वारा प्रातर्मां प्रबोधयसि निशि तामसुखय इति हेत्वलंकारो व्यङ्ग्यः । भवान्मधुसूदन एवेति भृङ्गस्य तवोभयत्र रागसाम्यान्न दोषः । किंतु समैव सः यदहं पद्मिनी प्रातरेव सह भृङ्गेण पद्मिन्याः संदर्शनमिति मधुसूदनपदद्योत्येन वस्तुना पुनरपि रूपकं ध्वनितमित्यनयोर्मिथोऽनुग्राह्यानुग्राहकता ।

एवं मधुसूदन एव भवान्मत्तः स्वतस्तृप्तस्तव कुत्रापि नापेक्षेति स्वभावोक्त्या तव दक्षिणं नेत्रं सूर्यात्मकं येन पद्मिनीं मां प्रबोधयसि । वामं तु चन्द्रात्मकं येन कुमुदिनीं तामसुखय इत्येकस्मिन्नेव व्यञ्जके मधुसूदनशब्दे व्यञ्जनानुप्रवेशश्चेति त्रिरूपः संकरः । अथ दक्षिणेन सरलेन लोचनेन मां प्रबोधयसि तेन ते मयि नानुरागः । वामेन कुटिलेन तामसुखयस्तेन तस्यामेव स इति वस्तुना स्वभावतो मधुसूदनो भृङ्गोऽज्ञस्तत्रापि मत्त इति स्वभावोक्ति-

शब्दो निकृष्टार्थः । लोचनशब्दो दर्शनार्थक इति बोध्यम् । कथमिति । अन्यथा मय्येव त्वमासक्तोऽभविष्य इत्यर्थः । सत्यमिति । इतरथा तस्यामासक्तो नाभविष्य इत्यर्थः । अथानुग्राह्यानुग्राहकभावं संकरमाह—अथ पद्मिन्यहमिति । हेतूपन्यासेति । मम पद्मिनीत्वे प्रातः प्रबोधनं हेतुः । तस्याः कुमुदिनीत्वे निशि सुखाश्रयत्वमिति हेत्वलंकारः काव्यलिङ्गव्यङ्ग्यः । समैव स इति । स दोष इत्यर्थः । वस्तुनेति । दोषाभावरूपेणेत्यर्थः । अनुग्राह्यानुग्राहकता अङ्गाङ्गिभावः । अथैकव्यञ्जकानुप्रवेशरूपं संकरमाह—एवमिति । मत्त इति । मदी तृप्तियोगे । मधुसूदनो विष्णुः तस्यैव दक्षिणं नेत्रं सूर्यरूपं वामं तु चन्द्ररूपं नान्यस्येति । मधुसूदनशब्देनैकेनैव व्यज्यते । एकस्मिन्निति । एकस्मिन्नेव व्यञ्जके पदे पादे वा व्यङ्ग्यद्वयव्यञ्जनानुप्रवेश इत्यर्थः । अथ संसृष्टिमाह—अथ दक्षिणेनेति । अस्मिन्पक्षे दक्षिणवामशब्दौ सरलकुटिलार्थकौ सरलेन नेत्रेण नायिकावीक्षणमौदासीन्यव्यञ्जकं कुटिलेन तु रागव्यञ्जकमिति रस-



स्तादृशस्य तव विवेकाभावादविदग्धस्त्वमिति स्वभावाख्यानाक्षेपयोः संसृ-  
ष्टिश्च । एवं पदवाक्यव्यङ्ग्यैर्गर्वधैर्यदैर्न्यग्लानिनिर्वेदावहित्थादिभिर्भावैश्च सा ॥

इति भरतसूत्रवृत्तौ साहित्यकौमुद्यां ध्वनिभेदनिर्णयो नाम चतुर्थः परिच्छेदः ॥

पञ्चमः परिच्छेदः ।

अथ गुणीभूतव्यङ्ग्यभेदानाह—

अगूढमपरस्याङ्गं वाच्यसिद्ध्यङ्गमस्फुटम् ।

संदिग्धतुल्यप्राधान्ये काकाक्षिप्तमसुन्दरम् ॥ १ ॥

व्यङ्ग्यमेवं गुणीभूतव्यङ्ग्यस्याष्टौ भिदाः स्मृताः ।

तत्रागूढं यथा—

‘कृष्णस्य जगदीशस्य वन्द्यस्य विबुधोत्तमः ।

शृण्वन्निन्दितमेतस्य जीवन्नैव भवाम्यहम् ॥’

अत्र जीवन्नित्यर्थान्तरसंक्रमितवाच्यस्य व्यङ्ग्यमगूढम् । ‘गोप्यस्तपः  
किमचरन्—’इत्यादि । अत्र पिबन्तीत्यत्यन्ततिरस्कृतवाच्यस्य । एवम-  
न्येषां च बोध्यम् ॥

अपरस्य रसादेरङ्गं रसादि अयमेव रसवत्प्रभृतिरलंकारः । तत्र र-  
सादे रसाङ्गत्वे रसवत् भावाङ्गत्वे प्रेयः । आभासाङ्गत्व ओजस्वि ।  
प्रशमाङ्गत्वे तु समाहितम् । क्रमेणोदाहरणानि—

शास्त्रप्रसिद्धेः । स्वभावत इति । अज्ञो ज्ञानशून्यः । अत्र स्वभावोक्तिर्व्यञ्जनया गम्या  
विवेकवैदग्ध्याभावस्त्वाक्षेपेणेत्येकव्यञ्जकानुप्रवेशाद्भेदः ॥

इति कृष्णानन्दिन्यां साहित्यकौमुदीटीकायां चतुर्थः परिच्छेदः ॥

अथेति । व्यङ्ग्यभेदैरेव व्यञ्जकस्य काव्यस्य भेदाः स्युरित्यभिप्रयन्सूत्रयति—अगू-  
ढमिति । अगूढं सर्वैर्वेद्यं तच्च वाच्यायमानत्वान्न तथा चमत्कारि यथा कामिनीस्तन-  
वगूढं सत् । अपरस्य रसादेः स्वनैरपेक्ष्येण लब्धसिद्धेरङ्गमुपकारकम् । वाच्यस्य सि-  
द्धिरेव यदधीना तद्वाच्यसिद्ध्यङ्गम् । अस्फुटं सहदैरपि दुःसंवेद्यम् । संदिग्धप्राधान्यं  
तुल्यप्राधान्यं चेति द्वयम् । यां काकुं विना वाच्यार्थ एवात्मानं न लभते तया प्रकार्यं  
काकाक्षिप्तम् । चमत्कारे वाच्यमुखप्रेक्षकमसुन्दरम् ॥ जीवन्निति । सहदेवोक्तिः ।  
अत्रेति । सफलत्वमर्थान्तरं मरणमेव वरमिति व्यङ्ग्यं तच्च सर्वैर्वेद्यम् । गोप्य इति ।  
अत्र पानं वाच्यार्थं त्यक्त्वा सादरावलोकनं लक्ष्यते । एवमिति । अन्येषां लक्ष्यव्यङ्ग्य-  
क्रमध्वनिभेदानां व्यङ्ग्यं चेदगूढं स्यात्तर्हि त एतद्भेदान्तःपातिनो बोध्याः ॥ अपर-  
स्येति । रसवदिति रसयोगात् । प्रेय इत्यतिप्रियत्वात् । ओजस्वीति ।



‘कोपे यथातिललितं न तथा प्रसादे

वक्त्रं विधिस्तव तनोतु सदैव कोपम् ।

इत्याकलय्य दयितस्य वचो विभङ्गी

राधा जहास विहसत्सु सखीजनेषु ॥’

अत्र हास्यस्य विप्रलम्भशृङ्गारोऽङ्गम् ।

‘धन्यं वृन्दारण्यं यस्मिन्विलसति सदैव रमणीभिः ।

प्रतिकुञ्जं प्रतिपुलिनं प्रतिगिरिकन्दरमसौ कृष्णः ॥’

अत्र वनवर्णनभावस्य संभोगशृङ्गार इति रसवत् ।

‘पूर्णाः पुलिन्ध उरुगाय पदाब्जराग-

श्रीकुङ्कुमेन दयितास्तनमण्डितेन ।

तद्दर्शनस्मररुजस्तृणरूपितेन

लिम्पन्त्य आननकुचेषु जहुस्तदाधिम् ॥’

अत्र शृङ्गारस्य पुलिन्दीभावः ।

‘वृन्दावनमतिपुण्यं यस्मिन्कुसुमस्मितैः फलोरोजैः ।

पल्लवकुलाधरैरपि सुखयति कृष्णं लतापालिः ॥’

अत्र वनवर्णनभावस्य लताभाव इति प्रेयः ।

‘त्वत्सामन्तहृतान्दारान्पुनः प्राप्य त्वदाज्ञया ।

मुदितैर्मथुरानाथ वन्द्यसे शात्रवैरपि ॥’

अत्र शत्रुकृतशत्रुस्तुतिरूपो भावाभासो भगवद्विषयस्य भावस्येत्यूर्जस्वि ।

ओजो बलम् । तदत्रानौचित्यप्रवृत्तावस्तीति समाहितं परीहारः । कोपे यथेति । कृष्णकृतं राधामानभङ्गं कांचित्प्रति काचिदाह ॥ धन्यमिति । शारीशुकयोरुक्तिः ॥

पूर्णा इति । वने कृष्णवेणुगीतं श्रुत्वा तद्दर्शयित्वा च गोप्यो वदन्ति । पुलिन्धः शबराङ्गनाः पूर्णा कृतार्था कथमित्याहुः पूर्वं दयितायाः स्तनयोर्मण्डितेनानुलिप्तेन पुनः

सुरतसमये उरुगायस्य कृष्णस्य पदाब्जरागेण चरणारुणिम्ना श्रीः कान्तिर्यस्य तेन कुङ्कुमेन पुनश्च तस्य वनविहारे तृणेषु रूपितेन लेप्तेन । तस्य तादृशकुङ्कुमस्य दर्शनेन

स्मरकृता रुक् तापो यासां ताः । आननेषु कुचेषु च तेन कुङ्कुमेन लिपन्त्यस्तदाधिं

स्मरव्यथां जहुः । अतस्ताः पूर्णा मादृश्यस्त्वपूर्णाः । या एवमप्याधिशान्तिं न प्राप्नु-

वन्तीति भावः ॥ वृन्दावनमिति । तयोरुक्तिः । पालिः श्रेणी एकदेशविवर्तिरूप-

कम् ॥ त्वत्सामन्तेति । वन्दिनः कृष्णं स्तुवन्ति । शात्रवैर्वैरिसमूहैः ॥ अत्रेति ।



‘देवेन्द्रजित्सु पृथुकात्पृथुकोपमाञ्ची-

रस्मासु सत्सु न तवेति गिरा सुराणाम् ।

कंसस्य यो हृदि मदः स तु तेषु सर्वे-

प्वाप्तेषु तत्पृथुकतां क्व गतो न जाने ॥’

अत्र मदप्रशमो वीरस्येति समाहितम् ।

‘गच्छाम्यच्युत दर्शनेन भवतः किं तृप्तिरुत्पद्यते

कित्वेवं विजनस्थयोर्हतजनः संभावत्यन्यथा ।

इत्यामन्त्रणभङ्गिसूचितवृथावस्थानखेदालसा-

माश्लिष्यन्पुलकोत्कराञ्चिततनुर्गोपीं हरिः पातु वः ॥’

अत्राच्युतेत्यादिपदव्यङ्ग्यमामन्त्रणेत्यादिवाच्यसिद्धावङ्गं तदुपपाद-  
कत्वात् ।

‘असुरदमन नन्दकः स्वपाणौ कुतुकवशाद्भवता निधीयते चेत् ।

सुरपुरवनिताः स्ववेश्ममोदाद्विदधति सद्रचनोज्ज्वलं समन्तात् ॥’

अत्र खङ्गोद्यमनात् कृष्णेन रिपवो वीरा हनिष्यन्ते, ते च स्वर्गमस्स-

भावस्य वन्दिनिष्ठस्य । देवेन्द्रेति । तयोस्तुक्तिः । पृथुकाद्वालात् । पृथुकोपमाचिपिट-  
तुल्यात् । अस्मद्भक्ष्यादित्यर्थः । ‘पृथुकौ चिपिटार्भकौ’ इति नानार्थवर्गात् । अस्मात्कृ-  
ष्णात् भीस्तव न युज्यते । अस्मासु कीदृशेषु । देवेन्द्रजित्सु इन्द्रपराजयिषु । यो मदो हृदि  
जातः स क्व गतः पलायित इति न जाने नाहं वेद्मि । कदा तेषु असुरेषु सर्वेषु तत्पृथु-  
कतां कृष्णाचिपिटतामाप्तेषु । कृष्णेन निहितेष्विति यावत् ॥ अपराङ्गं द्विधा अपरस्य  
रसादेरङ्गमलक्ष्यक्रमो रसादिः । वाच्यस्य प्रधानस्याङ्गं लक्ष्यक्रमा वस्त्वलंकाराः । तत्राद्यो  
वृत्तौ दर्शितः । द्वितीयस्तु मृग्यः । एवमपराङ्गमुदाहृत्याथ वाच्यसिद्धङ्गमुदाहरति—  
गच्छामीति । हे अच्युत तन्नामक पक्षे ममेदृशसौन्दर्यं दृष्ट्वाप्यच्युतधैर्योऽसीति तेन  
व्यर्थे वात्रावस्थितिरिति भावः । दर्शनेन किं तृप्तिः । अपि तु संभोगेनैवेत्यर्थः । कित्वेव-  
मिति । द्वयोरपकीर्तिर्जातैव । तद्वृथैवात्मानं वञ्चयाव इत्यर्थो व्यङ्ग्यः । स च इत्यामन्त्र-  
णभङ्गिसूचितवृथावस्थानखेदालसामित्येतद्वाच्यस्य सिद्धिकृत् तद्व्यक्तिं विनैतद्विशेषणपदा-  
र्थस्य शरीरालाभादिति भावः । आमन्त्रणभङ्गिभ्यां सूचितौ यौ वृथावस्थानखेदौ ताभ्या-  
मलसामिति वा भङ्गिर्वचनरचना दर्शनेन भवतः किमित्यादिरूपा उत्पद्यत इत्यनेन वृथा-  
वस्थानं कित्वेवमित्यादिना तु खेदः ॥ असुरदमनेति । कृष्णं वन्दिनः स्तुवन्ति ।



त्पतित्वेनायास्यन्तीत्यानन्दावेशात्स्वर्गाङ्गनाः स्वनिकेतं मण्डयन्तीति व्यङ्ग्यमस्फुटं कष्टगम्यत्वात् ।

‘हे भद्र भाद्रपदमासचतुर्थकेन्दो

तुभ्यं नमोऽस्तु न कदापि मयासि दृष्टः ।

श्यामेन तेन कतमेन नवेन यूना

साकं तथापि मम किं प्रथितः प्रवादः ॥’

अत्र त्वद्दर्शनात्प्रवाद इत्यनैकान्तिकम्, किंतु तादृशादृष्टादेवेति, किं वा नायं प्रवादः सत्यैवेयं जनश्रुतिर्यद्विनापि त्वद्दर्शनाज्जनैरुद्धोष्यते इति संदिग्धप्राधान्यम् ।

‘स्मरसमरसमाप्तौ वक्रतां भूरहार्षी-

दजनिषत मृगाक्ष्या वीतलक्ष्याः कटाक्षाः ।

धनुरिव विषमेषोज्यैर्विमुक्तं तदासी-

द्विविशुरिव निषङ्गे मुक्तशेषाः पृषत्काः ॥’

अत्रोत्प्रेक्षयोपमा ध्वनिता । तयोः स्वप्राधान्येन स्थितत्वात्तुल्यप्राधान्यम् ।

‘कुलीनाः किल कुर्वन्तु दुर्यशो मम कर्मठाः ।

रामं दूर्वादलश्यामं कामं नैव भजाम्यहम् ॥’

अत्र न भजामीति निषेधो वाच्यस्तेन सहैव भजामीति व्यङ्ग्यः प्रतिभाति । नञ्द्योत्यात्र काकुः ।

नन्दकस्तनामा खङ्गः । निधीयते क्रियत इत्यर्थः ॥ कष्टगम्यत्वादिति । सहृदयैरपीति शेषः ॥ हे भद्रेति । काचिद्विदितानुरागा नष्टचन्द्रमुद्दिश्याह—अत्रेति । इत्यनैकान्तिकमिति । ऐकान्तिकं व्याप्तिस्तदभावोऽनैकान्तिकम् । तथा च तव दर्शनादेव प्रवादो भवतीति नास्ति नियमः मध्येव व्यभिचारात् । किंतु प्रवादजनकमदृष्टमेव तत्र हेतुरित्यर्थः । किं वा त्वद्दर्शनादेव प्रवाद इति नियमः सत्य एव । तथापि त्वद्दर्शनं विना जनैश्चोद्धोष्यते तदा नायं प्रवादः । किंतु सत्यैवेयं किंवदन्ती यतो मिथ्याप्रवादस्त्वद्दर्शनं विना न भवतीति नियमः । संदिग्धं प्राधान्यं यत्र तत् उभयोरर्थयोः प्राधान्ये साधकबाधकमानाभावात् संदेहः ॥ स्मरसमरेति । प्रिययो रजनीवृत्तं विमान्ते सख्योऽनुमोदन्ते । पृषत्काः बाणाः । अत्रोत्प्रेक्षोपमयोर्वाच्यव्यङ्ग्ययोरुभयोरपि प्राधान्यं चमत्कारसाम्यात् । भामेनाक्षिप्तः कश्चिद्रामभक्तः श्यालकस्तमाह—कुलीना इति । कुर्वन्तु प्रथयन्तु । कर्मठा याज्ञिका वयमित्यभिमानिनः । दूर्वादलेति । तत्र निजा-



‘कर्णकलिपतरसालमञ्जरी’ इत्यत्र व्यङ्ग्यमसुन्दरं द्रष्टव्यम् ।

एषां भेदा यथायोगं वेदितव्याश्च पूर्ववत् ॥ २ ॥

एषां समनन्तरोक्तानां भेदा यथासंभवं ध्वनिभेदवदर्थान्तरसंक्रमितवाच्यत्वादिना बोध्याः । यथायोगमिति यत्र वस्तुमात्रेणालंकारो व्यज्यते, न तत्र गुणीभूतव्यङ्ग्यत्वम् । किंतु ध्वनित्वमेवेति भावः ।

अथ ध्वनिगुणीभूतव्यङ्ग्यमिश्रणमाह—

सालंकारैर्ध्वनेस्तैश्च योगः संसृष्टिसंकरैः ।

अलंकारात्मकैरलंकारसहितैश्च तैर्गुणीभूतव्यङ्ग्यैः सह ध्वनेर्योगः । स च संसृष्ट्या संकरेण च त्रिरूपेण बोध्यः ।

अन्योन्ययोगादेवं स्याद्भेदसंख्यातिभूयसी ॥ ३ ॥

एवमनेन प्रकारेणावान्तरभेदप्रभेदगणने भूयसी भेदसंख्या । तथा हि—एकस्यैव शृङ्गारस्यैकोऽपि संभोगरूपो भेदो मिथोवीक्षाश्लेषादिभेदात्प्रत्येकं च विभावादिवैचित्र्यात्संख्यातुमशक्यः, का गणना पुनः सर्वेषामिति ।

संक्षेपात्त्वस्य ध्वनेस्त्रयो भेदाः, व्यङ्ग्यस्य त्रिरूपत्वात् । तथा हि—किञ्चिद्व्यङ्ग्यं वाच्यतासहम्, किञ्चित्त्वन्यथा । तत्राविचित्रं विचित्रं चेति सक्तिर्योतिता । एतदंशे ध्वनित्वमेवेति बोध्यम् । अग्रिमनिर्णयात् । तथापि गुणीभूतव्यङ्ग्यत्वमेवोच्यते, तस्यांशस्य प्राधान्यात् ॥ एषामिति । न केवलमेत एव गुणीभूतव्यङ्ग्यस्य भेदाः । किंत्वर्थान्तरसंक्रमितवाच्यत्वादिभिर्यथाध्वनेर्भेदास्तथासंभविनो हित्वास्यापि तैरुपाधिभिः शुद्धभेदाः संकरसंसृष्टिभ्यां योजने तेषामिवैषां च संकीर्णभेदा अपि बोध्याः । असंभविनस्तु वस्तुमात्रेणालंकारव्यक्तिनिबन्धनाः । तथा च तैर्भेदैर्न्यूनोऽत्र प्रकारः । अयं भावः—अलंकारः कदाचिदङ्गभूतवाच्यालंकाररहितेन वस्तुमात्रेण व्यज्यते, कदाचिद्वाच्यालंकारसहितेन वस्तुना । तत्राद्ये वस्तुमात्रापेक्षयालंकारस्य चारुताधिक्यमिति तत्र सर्वत्र ध्वनित्वमेव, परत्रापि यत्र वाच्यालंकारापेक्षया व्यङ्ग्यालंकारस्य न चारुता तत्र गुणीभूतव्यङ्ग्यत्वमेवेति । यथा ‘हरिभक्ति—’ इत्यादौ प्रतिवस्तूपमाव्यङ्ग्यायामगूढायामुपमायाम्, यथा च—तव जयतीत्यादौ प्रतीपव्यङ्ग्ये व्यतिरेके ॥ अथोभयविधसंसृष्टिं दर्शयितुमाह—अथेति । अलंकारसहितैरित्यत्र वाच्यालंकारसहितैरिति बोध्यम् । योगो मिश्रणम् । भेदसंख्या प्रकारगणना । भूयसी बहुतरा । मिथोवीक्षा परस्परदर्शनम्, तथाश्लेषश्चालिङ्गनम् । आदिपदाचुम्बनसंप्रयोगादि ॥ विधान्तरेण तु संख्यातुं शक्यत इत्याह—संक्षेपात्त्विति । त्रिरूपत्वात्रैविध्यात् । तत्राविचित्रमिति ।



द्विविधमाद्यं क्रमाद्वस्त्वलंकृतिरूपम् । द्वितीयं तु रसादि । तच्च स्वप्नेऽपि वाच्यतां न सहते । विभावाद्युक्तिद्वारैव प्रतिपत्तेः ॥

इति भरतसूत्रवृत्तौ साहित्यकौमुद्यां गुणीभूतव्यङ्ग्यभेदनिर्णयो नाम पञ्चमः परिच्छेदः ॥

षष्ठः परिच्छेदः ।

अथ शब्दार्थचित्रयोरेकत्रैव गुणप्रधानभावेन स्थितिरिति, शब्दार्थालंकारौ द्वावपि स्वाभीष्टाविति च बोधयितुमारम्भः ॥

शब्दार्थचित्रं यत्पूर्वं काव्यद्वयमुदाहृतम् ।

गुणप्रधान्यतस्तत्र स्थितिः शब्दार्थचित्रयोः ॥ १ ॥

अविचित्रं वस्तुमात्रं विचित्रं त्वलंकाररूपम् । आद्यं वाच्यतासहम् । रसादीति । भावतदाभासभावशान्त्यादिकमादिपदात् ॥

इति कृष्णानन्दिन्यां साहित्यकौमुदीटीकायां पञ्चमः परिच्छेदः ॥

अथेति । यद्यपि शब्दचित्रार्थचित्ररूपं भेदद्वयमवरस्य पूर्वं निरूपितमस्ति तथाप्युभयोर्गुणप्रधानभावेन स्थितिरेकत्र नोक्तेति तदर्थमेतदिति भावः । शब्दार्थालंकाराविति । एवं हि मन्यन्ते—‘रूपकादिरलंकारस्तस्यान्यैर्बहुधोदितः । न कान्तमपि निर्भूषं विभाति वनिताननम् ॥ रूपकादिमलंकारं बाह्यमाचक्षते परे । सुपां तिङां च व्युत्पत्तिं वाचां वाञ्छन्त्यलंकृतिम् ॥ तदेतदाहुः सौशब्द्यं नार्थव्युत्पत्तिरीदृशी । शब्दाभिधेयालंकारभेदादिष्टं द्वयं तु नः ॥’ इति । अस्यार्थः—विभाति विभावतां प्राप्नोति । कुण्डलादिवैशिष्ट्येनैव विभाव्यत्वात् । विभावादित्वेन प्राप्तानामर्थानामेव रसत्वमिति तेषां परिष्कृतिरुचिता । अर्थं प्रत्याप्य प्रक्षीणानां शब्दानामलंकरणस्यानादरणीयत्वादित्येके । काव्यं च कविकर्म शब्दरूपमेवेति । तदाश्रितानां सुबन्तानां तिङन्तानां च विशिष्टोत्पत्तिरनुप्रासादिना निर्मितिरलंकारः रूपकादिस्त्वलंकारो बाह्यः । तत्रालंकारप्रयोगो भाक्त इति वाञ्छन्ति । ईदृशी यथा शब्दव्युत्पत्तिः सौशब्द्यं शब्दनिर्माणसौष्ठवम् । अयमर्थः—शब्दैर्व्यज्यमानानां स्वादानां विभावादिभिरर्थैरुपचायनम् । ते च माधुर्यादिव्यञ्जकवर्णघटितानुप्रासादिमत्तयैव रचिता व्यञ्जने प्रभवन्ति । तेन शब्दालंकाराणामवश्यकत्वम् । पाश्चात्यानामर्थालंकाराणामकिञ्चित्करत्वं तान् विनापि शब्दालंकारैरभिव्यक्तेः । तदेतदाह—बाह्यमिति । आस्वादोत्पत्तिदशायां तदनुपलम्भात्तस्य बाह्यत्वमिति त्वन्ये । शब्दाभिधेयेति । अभिधेयः प्रतिपाद्यः । तेन वाच्यलक्ष्यव्यङ्ग्या गृहीताः स्युः । इष्टं द्वयं तु न इति । शब्दवदर्थस्यापि कविसंरम्भज्ञाप्यत्वम्, अर्थवच्छब्दस्यापि रसप्रतीत्युपयोगित्वमित्यत उभयाश्रितोऽप्युभयरूपोऽलंकारः । सहृदयहृदयैकवेद्यत्वादित्यस्माकं भरतानुयायिनां मतमिति संक्षेपः ॥ शब्दार्थेति । पूर्वं प्रथमपरिच्छेदे ।



यत्र शब्दस्य चित्रत्वं प्रधानं तत्रार्थस्य गौणं तत्, यत्र त्वर्थस्य प्रधानं तत्र शब्दस्य गौणमित्यर्थः ।

क्रमेणोदाहरणम्—

‘कर्णिकारकृतकर्णिकाद्युतिर्वर्णिकापदनियुक्तगैरिका ।

मेचका मनसि मे चकास्तु ते मेचकाभरणभारिणी तनुः ॥’

‘आम्नायप्रथितान्वया स्मृतिमती बाढं षडङ्गोज्ज्वला

न्यायेनानुगता पुराणसुहृदा मीमांसया मण्डिता ।

त्वां लब्ध्वावसरा चिराद्गुरुकुले प्रेक्ष्यस्वसंगार्थिनं

विद्या नाम वधूश्चतुर्दशगुणा गोविन्द शुश्रूषते ॥’

पूर्वत्र शब्दकृतं चारुत्वं प्राधान्यादनुभूयते, परत्र त्वर्थकृतं तत् । इह रसादिरूपस्य व्यङ्ग्यस्य स्फुटमप्रत्ययादव्यङ्ग्यमेतत्काव्यद्वयमुक्तम् । वस्तुतस्तु विभावादिरूपतया सर्वत्र रसपर्यवसायितास्ति ।

तत्र काव्यद्वये । स्थितिर्बोध्येत्यर्थः ॥ कर्णिकेति । श्रीरूपः कविर्भगवन्तं तत्स्फूर्तिं प्रार्थयते । ते तनुर्मे मनसि चकास्तु । कीदृशी । मेचका श्यामला । ‘मेचको बहिचन्द्रे स्यान्मेचकः श्यामलेऽपि च’ इति विश्वः । मेचकश्चन्द्रकस्तद्विशिष्टस्याभरणस्य भारिणी मौलिधृतचन्द्रकभूषणेत्यर्थः । अथ वा—हे मेचकाभरण, भारिणी । सौन्दर्यादिभारवती कर्णिकारपुष्पकृताभ्यां कर्णिकाभ्यां कर्णभूषणाभ्यां द्युतिर्दीप्तिर्यस्याः सा । वर्णिकानां पदेषु स्थानेषु नियुक्तानि गैरिकाणि यस्याः सा । अत्र यमकं प्रधानं स्वभावोक्तिस्तु गौणी ॥ आम्नायेति । सिद्धचारणादयः कृष्णं स्तुवन्ति । विद्यापक्षे आम्नायैश्चतुर्भिर्वेदैः प्रथितो विस्तारितोऽन्वयो व्युत्पत्तिर्यस्याः सा स्मृतिर्मन्वादिः । ‘शिक्षा कल्पो व्याकरणं ज्यौतिषं छन्द एव च । निरुक्तं च निरुक्तानि षडङ्गानि मनीषिभिः ॥’ इति षट् वेदाङ्गानि । न्यायस्तर्कशास्त्रं तेनानुगता सेविता । पुराणं श्रीभागवतादि । मीमांसया द्वादशलक्षणी कर्ममीमांसा, चतुर्लक्षणी ज्ञानमीमांसा, चेति तया द्विरूपया भागवताद्यविरुद्धव्याख्यानया मण्डितालंकृता । तदेतदनुसारेण चतुर्दशगुणा । ‘अङ्गानि वेदाश्चत्वारो मीमांसा न्यायविस्तरः । धर्मशास्त्रं पुराणं च विद्या ह्येताश्चतुर्दश ॥’ इति । प्रमाणप्राप्ता ॥ वधूपक्षे—आम्नायः सत्कुलता, अन्वयो वंशः, स्मृतिर्मेधा, षडङ्गानि शिरोमध्यभागौ हस्तौ पादौ चेति, न्यायो नीतिः, पुराणा वृद्धाः सुहृदः सहाया यस्यास्तया मीमांसया विचारेण मण्डिता । गुरुरत्र पित्रादिस्तत्कुले वर्तमानमित्यर्थः । चतुर्दश तावद्विद्यात्मका गुणा यस्याः सा । अत्र विद्या नाम वधूरित्यर्थालंकारो रूपकम्, तस्य प्रथमप्रतीतत्वात् प्राधान्यम्, श्लेषस्य तु तदुपपादकत्वादौष्यमित्यर्थः ॥ नन्वेकत्र काव्ये शब्दार्थचित्रत्वं व्यङ्ग्यप्राधान्यं च यदि स्यात्तर्हि तदप्युत्तममेवेति वदितुं न युज्यते, किंतूत्तमो-



किं च शब्दार्थयोर्व्यङ्ग्यस्य च प्राधान्येन चारुतायां परमोत्तममिदं  
काव्यमिति स्वारस्यम् ।

यथा—

‘पदद्युतिविनिर्धुतस्मरपरार्धरूपोद्धति-

दृगञ्चलकलानटीपटिमभिर्मनोमोहिनी ।

स्फुरन्नवघनाकृतिः परमदिव्यलीलानिधिः

क्रियात्तव जगत्रयीयुवतिभाग्यसिद्धिर्मुदम् ॥’

अत्र त्रिधापि चारुता प्राधान्येनानुभूयते ।

यथा वा—

‘तिर्यक्क्षिप्तचलदृगञ्चलरुचिर्लास्योल्लसद्भूलता

कुन्दाभस्मितचन्द्रिकोज्ज्वलमुखी गण्डोच्छलत्कुण्डला ।

त्तममेवेति । तदत्र न्यूनं लक्षणाभावादिति चेत्तत्राह—किं चेति । स्वारस्यमाशयः  
प्रतिषेधकाभावादौचित्याच्च ॥ पदद्युतीति । पूर्वरगवर्ती प्रणमन्ती राधां पौर्णमास्या-  
शिषाभिनन्दति । अत्रानुप्रासो व्यतिरेकरूपकोपमाश्च प्रधानतया भासन्ते । व्यङ्ग्यश्चाति-  
शयी । तथा हि—पदद्युतीति । सुरम्याङ्गत्वादिराङ्गिको नायकगुणः स्मरपरार्धसा-  
ध्यस्य पदद्युतिमात्रसाध्यत्वं च व्यङ्ग्यम् । दृगिति । दृगञ्चलरङ्गशूच्यमानशृङ्गारोपयो-  
गिकलारूपनटीनां पटिमानः कथ्यमानशृङ्गारोपकरणसमस्तवस्तुजाताभिनयप्रावीण्यानि  
तैर्निजप्रेयसी मनः सभ्यानां मोहिनीति । ‘विदग्धश्चतुरः सुधीः’ इत्यादिर्मानसो गुणः ।  
दृगञ्चलेनैवं वक्ति किं पुनर्मुखेनेति वाचिकश्च व्यङ्ग्यः । नवघनाकृतिरिति । महार-  
सवर्षित्वमूर्तशृङ्गाररसत्वादिपरमदिव्येति तत्संगतेरनिन्द्यत्वं सर्वश्लाध्यत्वं च । जगत्र-  
यीति । सर्वोत्तमत्वात्पुरुषार्थरूपत्वं च व्यङ्ग्यम् ॥ हरेः पुरः सुविलासां श्रीराधां तुङ्ग-  
विद्या वर्णयति—तिर्यगिति । स्पष्टम् । अत्रानुप्रासो रूपकमेकव्यञ्जकानुप्रविष्टयोर्नु-  
प्रासरूपकयोः संकरश्च प्राधान्येन प्रतीयते । व्यङ्ग्यश्चातिचारुः । तथा हि—श्रीकुण्ड-  
रोधसि रत्नमण्डपान्तर्विराजमाने ब्रजयुवराजे ललिताद्यासु(स्व)बलादेव श्रीराधां तद्वाम-  
भागमुपानीय संवादाय पुरः संनिविष्टा स्वसंकोचाय स्वसौन्दर्यदर्शनाय च ललितादिसं-  
मुखीनेन तेन भो विकचारविन्दनेत्राः किमद्य मद्भाग्यं श्लाघ्यं यद्विजनेत्र गौरीमन्त्रस्मृ-  
तिपरस्य मे दुर्लभदर्शनानां वः साक्षात्कृतिरित्युक्ते—तिर्यगिति । तिर्यक् क्षिप्तेन च  
लता दृगञ्चलेनैव रुचिर्दीप्तिर्यस्याः सा । तेन च गौरीमन्त्रस्मृतिपरो न भवान्, अपि  
तु तत्संभोगस्मृतिपर इति व्यङ्ग्यम् । अथाथ काचित् सुवर्णमाला त्वत्कण्ठमलंकरि-  
ष्यतीति दैवाक्षया कयाचिन्मां प्रत्युक्तं तत् सत्यमेव जातमिति तेनोक्ते—लास्येति ।



कन्दर्पागमसिद्धमन्त्रगहनामर्धं दुहाना गिरं  
हारिण्यद्य हरेर्जहार हृदयं राधा विलासोर्मिभिः ॥'

एवमन्यच्च बोध्यम् ॥

इति भरतसूत्रवृत्तौ साहित्यकौमुद्यां चित्रभेदनिर्णयो नाम षष्ठः परिच्छेदः ॥

सप्तमः परिच्छेदः ।

अथ दोषाणां सामान्यलक्षणमाह—

मुख्यार्थहतिदोषो रसश्च मुख्यस्तदाश्रयाद्वाच्यः ।

उभयोपयोगिनः स्युः शब्दाद्यास्तेन तेष्वपि सः ॥ १ ॥

हतिरपकर्षः । स्थगनमिति यावत् । रसस्तदास्वादः । रसाश्रयत्वाद्वा-

तेन सुवर्णमालामनोरथेनैव सखीषु निर्गच्छन्तीषु प्रागेव गन्तव्यमिति व्यङ्ग्यम् । ननु युवराजस्य तव सुवर्णमाला न दुर्लभा किंतु पुरुभाग्येन त्वया सुरतरुद्वयोपलब्ध इति सखीभिः पुनरुक्ते हंहो सख्यः युक्तं ब्रूथ कात्स्न्येन मदभीष्टपूरकत्वात् । किंचाहं सुर-तरोरक्षरत्रयादेव कृतार्थः किमुत समग्रेण तेनेति तेनोक्ते—कुन्दाभेति । तेन धूर्ता-ग्रगण्यमेतं मत्सख्योऽपि धूर्ततां शिक्षयन्तीत्यहो धूर्तगोष्ठीपटिमेति व्यज्यते । ततश्च विच्युतधैर्ये तस्मिंस्तिरश्चीनतया तन्मुखं वीक्षमाणे—गण्डोच्छलदिति । त्रपया मुखस्य स्ववामपार्श्वे परावर्तनात् । अथ तदुच्छलनजातचाकचिक्यद्योतितदक्षिणकर्णा-लकादिकां प्रियां वीक्ष्यानन्दमग्ने तस्मिन्दक्षिणहस्तधृतेन पटाञ्चलेन मुखमावृत्य रत्युत्थ-मदहर्षव्रीढौत्सुक्यजाड्यादिभावव्यञ्जिना स्वरेण स्वयमेव प्रत्युत्तरितमित्याह—कन्दर्पे-ति । कन्दर्पागमे ये सिद्धमन्त्रा वशीकरणोच्चाटनादिधर्माणस्तैर्गहनां व्याप्तां गिरमर्धं दुहानापूर्णमेव संपूरयन्तीत्यर्थः । प्रत्युत्तरं च वनपद्मिनस्ते वनपद्मिनीष्वेव तदक्षरत्रयं सेत्स्याति न तु कल्पवल्ली मयेति । अभीष्टप्रदापि कल्पवल्ली सुरताय न संपद्यते किंतु तदृत्ता पद्मिन्य एव ताश्चैता मत्सख्य एव तुभ्यं मया तस्मै दत्ता इति तदर्थः । एवम-न्यच्चेति । मध्यमस्यापि चित्रत्वयोगादुत्तमत्वमित्यर्थः ॥

इति कृष्णानन्दिन्यां साहित्यकौमुदीटीकायां षष्ठः परिच्छेदः ॥

एवं काव्यभेदानिरूप्य तद्धर्मेषु दोषादिषु निरूप्येषु सूत्रक्रमप्राप्तेः पूर्वं दोषानिरूपयति—अथेति । विशेषाकाङ्क्षाः सामान्यधीपूर्वकत्वात् सामान्येति । मुख्यार्थेति । हत्यपकर्षदोषशब्दाः करणे भावे वा व्युत्पन्नाः । तेन दुष्टलक्षणं दोषलक्षणमिति ज्ञेयम् । हतिरपकर्षो न तु प्रतिबन्धः दुष्टेष्वपि रसानुभवात् । आश्रय आश्रयणं वाच्यो मुख्य इत्यन्वयः । एवं च वाच्ये विभावादौ मुख्यशब्दप्रयोगो भाक्त इत्यर्थः । उभयो रसवा-



च्योऽपि मुख्यः । उभयो रसवाच्ययोः । आद्यपदाद्वर्णरचने । स दोषः  
पदतदंशवाक्यार्थरसेषु संभवात्पञ्चविधो बोध्यः ।

विशेषलक्षणमाह—

दुष्टं पदं श्रुतिकटु च्युतसंस्कृत्यप्रयुक्तमसमर्थम् ।

निहतार्थमनुचितार्थं निरर्थकमवाचकं त्रिधाश्लीलम् ॥ २ ॥

संदिग्धमप्रतीतं ग्राम्यं नेयार्थमथ भवेत्क्लिष्टम् ।

अविमृष्टविधेयांशं विरुद्धमतिकृत्समासगतमेव ॥ ३ ॥

षोडशविधं पदं दुष्टमिति संबन्धः । तत्र क्लिष्टादित्रिकं समासगतमेव  
भवेत् अन्यथा क्लिष्टत्वाद्यसंभवात् । अन्यत्त्वसमस्तं च ।

क्रमेणोदाहरणम्—

पुरुषाक्षरं पदं श्रुतिकटु । यथा—

‘कार्तार्थ्यं कुरु मे सुभ्रूः ।’

अत्र कार्तार्थ्यमिति ।

व्याकरणसूत्रहीनं च्युतसंस्कृति ।

‘अयं बाधति मां स्मरः ।’

अत्र बाधतीति ।

तथा पठितमपि कविभिरनादृतमप्रयुक्तम् ।

‘पद्मो राजति कासारे ।’

अत्र पद्मशब्दः पुंलिङ्गो नाद्रियते ।

‘निकुञ्जं हन्ति माधवः ।’

अत्र हन्तीति गतौ पठितमपि तत्र न समर्थम् ।

च्ययोरुपयोगिनः शब्दाद्याः स्युः । विभावादीन्प्रत्याप्य रसप्रत्ययनात् । तेष्वर्थशब्दादिषु स  
दोषः । न केवलं रसे इत्यपेरर्थः । विशेषेति । पदं दुष्टमिति संबन्धः । कार्ता-  
र्थ्यमिति । व्यञ्जकवर्णाभावाद्रसोद्बोधरूपं कार्यं नोदयति । तेनात्र कारणाभावकृत-  
कार्याभावत्वं दूषकतावीजम् । व्याकरणसूत्रव्युत्पत्तिविरहश्च्युतसंस्कृतिः । शब्दबो-  
धस्थगनमत्र तद्वीजम् । पद्म इति । कविसमयोल्लङ्घनफलानुसंधौ मुख्यार्थप्रतीतिमान्तर्यं  
तद्वीजम् । उपसंदानं विनानुशिष्टार्थाबोधकमसमर्थम् । हन्ति गच्छति । गतौ पठि-  
तोऽपि हन्तिस्तत्प्रत्यायने स्वरूपायोग्यः प्रहतोद्धतपद्धतिजङ्घादिषूपसंदानेन गर्तेः प्रत्यायक-



उभयार्थमप्यप्रसिद्धेऽर्थे प्रयुक्तं निहतार्थम् ।

‘यमुनाशम्बरं जम्बूश्यामलं तव पादयोः ।

लाक्षाशोणितयोर्लङ्गं देवि नीलारुणायते ॥’

अत्र शम्बरशब्दो दैत्यविशेषे, शोणितशब्दस्तु रुधिरे प्रसिद्धत्वा-  
दम्बुनि शोणितवर्णे च निहतार्थः ।

‘विभर्षि नीलं वसनं यदेतद्धलं च पाणौ न कथं करोषि ।

जानातु लोकस्तव कृष्णवेषाद्वर्षीयसि भ्रातरि भक्तिमत्त्वम् ॥’

अत्र हलपदं कृषिकारित्वव्यञ्जनादनुचितार्थम् ।

यथा वा—

‘प्रयान्त्यमरतां शूराः पशुभूता रणाध्वरे ।’

अत्र पशुपदं मृतार्थकमपि कातर्यव्यञ्जनात्तथा ।

‘मानं मुञ्च हि वामाङ्गि प्रसादं कुरु देवि च ।’

अत्र हिचशब्दौ वृत्तपूर्तिमात्रकारित्वान्निरर्थकौ ।

‘यत्सङ्गात्तामसी रात्रिर्वासरः सा प्रियैव चेत् ।

विधत्ते नाद्य मां स्पर्शैस्तदलं जीवतेन मे ॥’

अत्र वासरपदं प्रकाशमयेऽर्थेऽवाचकम्, पोषणरूपेऽर्थे विधत्तेपदं च ।

अश्लीलमश्रीमत् । तच्च व्रीडाजुगुप्सामङ्गलबोधित्वात्रिधा ।

तथा [न] तत्पाठवैयर्थ्यम् । गतिबोधं प्रति स्वरूपायोग्यत्वं तद्वीजम् । उभयार्थ-  
मिति । प्रसिद्धार्थप्रतीतिव्यवधानेनाप्रसिद्धार्थस्य शक्त्याबोधकं निहतार्थम् । प्रसिद्धिश्च  
भूरिप्रयोगाहितपटुतरसंस्कारगोचरत्वम् । तेन तस्य झटित्युपस्थित्या तदितरतिरो-  
धानम् । यमुनेति । श्रीराधां हरिराह । शम्बरं जलम् । शोणितत्वमरुणितत्वम् । देवि  
हे राधे । अत्र प्रकृतार्थप्रतीतिमान्तर्यं स्पष्टमेव तद्वीजम् । उपश्लोक्यमानतिरस्कारव्यञ्ज ।  
कार्थत्वमनुचितार्थत्वम् । विभर्षीति । खण्डिता कृष्णमाह । हलं लाङ्गलम् ।  
लोको जगत् । तद्वर्तिजननिचय इत्यर्थः । वर्षीयसि ज्येष्ठे भ्रातरि । भक्तिमत्त्वं भक्तिम् ।  
अत्र तत्तिरस्कारोपस्थितिस्तद्वीजम् । पशुपदात् प्रकृष्टकार्याक्षमत्वं प्रतीतं तदेव कात-  
र्यम् । मानमिति । न च चादेरधिकपदत्वम् । छन्दःपूरणेऽपि पाठे निष्फलत्वविर-  
हात् । तत्त्व एवाधिकपदत्वात् । संकेतविरहादबोधकमवाचकम् । प्रकाशमयेऽर्थे यथा  
वासरपदं, पोषणे विधत्तेपदं च । उपसर्गेण कृतौ शक्तिनियमात् । विवक्षितार्थाप्रत्याय-  
कत्वं तद्वीजम् । नन्वेतदसमर्थोदाहरणं स्यात् । सत्यम् । अवाचकादयोऽसमर्थभेदा इति  
वक्ष्यति । अश्लीलमिति । सम्भवशीकरणसंपत्तिः श्रीस्तां लाति गृह्णाति श्रीलं



क्रमेणोदाहरणम्—

‘भगं तव बृहद्भावि मुकुन्द भजनेन विट् ।

सूनोस्ते नैव नष्टस्य पुनर्दृष्टिं गमिष्यसि ॥’

अत्र भगशब्दः संपत्त्यर्थकोऽप्यधमाङ्गप्रतीत्या व्रीडाबोधी । भगिनी शिव-  
लिङ्गमात्मयोनिरित्यादौ भगादिशब्दो न तथा । एवमेव शब्दमर्यादाप्राप्तेः ।  
विट्शब्दो वैश्यार्थकोऽपि पुरीषप्रत्ययाज्जुगुप्साबोधी । एवं मुखवायुशब्दश्च ।  
अदर्शनार्थकोऽपि नष्टशब्दो मरणप्रत्ययादमङ्गलबोधी । एवं ‘नाथे पथिकतां  
याते शोकः कोऽपि नतश्रुवः’ इत्यत्र शोकशब्दश्च ।

‘नवा हरति सा चित्तं मुकुन्द तव सुन्दरी ।’

अत्र नवेत्येकं पदं द्विपदं वेति संदेहः ।

एकशास्त्रप्रसिद्धमप्रतीतम् ।

‘आशयो दलितो यस्य योगेन स हरिं व्रजेत् ।’

अत्राशयशब्दो वासनार्थकतया योगशास्त्रमात्रप्रसिद्धः ।

ग्राम्यमविदग्धप्रयुक्तम् ।

‘कृष्णस्तव कटिं वीक्ष्य चित्रे चित्रार्पितोऽभवत् ।’

अत्र कटिशब्दः ।

रूढिप्रयोजनान्यतरशून्यं लाक्षणिकं नेयार्थम् ।

‘तवाञ्जे हृक्पदाघातं दत्ते तन्मलिनं ततः ।’

अत्र पदाघातेन निर्जितत्वं लक्ष्यम् । न चात्र लक्षणा संभवति ।

रश्नुतेर्ल श्रुतिः । भगमिति । वैश्यं कंचित्प्रति कश्चित्साधुराह । हे विट् वैश्य नष्टस्य  
तीर्थाय गतस्य । एवमिति । ‘शिशिरीकुरु मन्त्रे त्वमालि मुखवायुभिः’ इत्यत्र  
गुदवायोः प्रतीतिः । नाथ इति । अत्र शोकस्य करुणस्थायित्वादमङ्गलबोधः ।  
इहानुभवसिद्धरसापकर्षोपस्थितिस्तदुपस्थित्यात्र श्रोतुर्वैमुख्यं वा तद्दीजम् । अर्थद्वयोप-  
स्थापकं संदिग्धम् । नवेति । नवानवीना न हरति । द्वावप्यर्थौ प्रतीयेते । अर्थानिश्चयस्त-  
द्दीजम् । प्रति प्रतिशास्त्र इतं ज्ञातं प्रतीतं तद्विन्नमप्रतीतम् । यत्किंचिच्छास्त्रपरिभाषित-  
मित्यर्थः । तदेतदाह—एकशास्त्रेति । भावानाविलम्बात्प्रतीतिमान्तर्यं तद्दीजम् । कृष्ण-  
स्तवेति । हे चित्रे । अत्र वक्तुरवैदग्ध्यानुसंधानाद्रसापकर्षस्तद्दीजम् । निर्जितत्वं



‘लक्षणा सा न कर्तव्या कष्टेनार्थागमो यतः ।

न यत्र शक्यसंबन्धो न रूढिर्न प्रयोजनम् ॥’ इत्युक्तेः ।

व्यवहितार्थप्रतीतिकं क्लिष्टम् ।

‘श्रीवासजन्मभूदाभाञ्जघान दनुजान्विभुः ।’

अत्र श्रीवासः पद्मं तज्जन्मभूर्जलं तद्गो मेघस्तदाभानिति क्लिष्टम् ।

अविमृष्टः प्राधान्येनानिर्दिष्टो विधेयोंऽशो यत्र तत् । तत्र विधे-  
यांशस्य प्राधान्येनानिर्देशः समासेन गुणीभावाद्विधेयोत्तरमुद्देश्योक्तेश्च ।

यथा—

‘तव तन्वि कटाक्षोऽयं षष्ठवाणो मनोभुवः ।

प्रविश्य हृदये कृष्णं वृथादर्पं चकार यत् ॥’

अत्र षष्ठत्वं वाणस्य विधेयम्, दर्पस्य वृथात्वं च, तदुभयं तथा न प्रती-  
यते । समासेन गुणीभावात्किंत्वनुवाद्यवत्प्रतिभासते ।

यथा वा—

‘अकृतासन्नतिः कापि कथं त्वयि हरेः कृपा ।’

अत्र निषेधो विधेयतया न प्रतीयते । तस्य समासेन गौण्यात् ।

लक्ष्यमिति । अत्र कवेरव्युत्पत्त्यनुसंधानेन वैरस्यापादकत्वं तद्दीजम् । यतो विवक्षित-  
वाक्यार्थधीर्विलम्बेन तत् क्लिष्टम् । निहतार्थादौ तु पदार्थोपस्थितिरेव विलम्बेनेति भेदः ।  
श्रीति । बोधमान्तर्यं तद्दीजम् । प्राधान्येनानिर्दिष्ट इति । प्राधान्यं च विधेयत्वप्र-  
तीतियोग्यत्वम् । यदुक्तम्—‘यच्छब्दयोगः प्राथम्यं सिद्धत्वं चाप्यनूद्यता । तच्छब्दयोग  
औत्तर्यं साध्यत्वं च विधेयता ॥’ इति । तथोद्देश्यविधेययोः पृथक्पदाभ्यामुपस्थितिर्न तु  
समासप्रविष्टत्वम् । तयोः पृथक्पदाभ्यामुपस्थितौ प्राप्तमुद्दिश्याप्राप्तं विधीयते । पर्वतो  
वह्निमानितिवत् । इतरथा वह्निमत्पर्वत इत्यभिधानापत्तिः । तव तन्वीति । सत्यां प्रति  
तत्सखीवाक्यम् । अत्रायं कटाक्ष इत्यपि विधेयत्वं बोध्यम् । बहुदायिनं भक्तवैमुख्या-  
दलब्धप्रसादं शोचन्तं कंचित्प्रति कंचिदाह—अकृतेति । अत्र पर्युदासनजासमासः ।  
यदुक्तम्—‘प्रधानत्वं विधेर्यत्र प्रतिषेधे प्रधानता । पर्युदासः स विज्ञेयो यत्रोत्तरपदेन  
नञ् ॥’ इति । सन्नतिः कृता नासीदिति निषेधो विधेयः । स च तथा न प्रतीयते । समा-  
सात् । यत्र प्रसज्यवाची नञ् तत्र समासाभावात् प्रधानीभूतो निषेधः स्यादित्युदाह-



‘उदयति शशी श्रीराधाया न तन्मुखमण्डलं  
स्खलति तिमिरं सारङ्गाक्ष्या न नीलनिचोलकः ।  
हसति हरितां चक्रं तस्या न नाम सखीगणो  
भ्रमति भवने ज्योत्स्नैवास्या न चाङ्गरुचिच्छटा ॥’

अत्र निषेधो विधेयतया प्रतीयते समासाभावात् । तेन च षष्ठो बाण  
इति, भर्तुर्दर्पे व्यर्थमिति, न कृता सन्नतिरिति च वाच्यम् ।  
यत्र विशेषविधानं तत्र निषेधस्य गुणीभावेऽपि न दोषः ।  
यथा—

‘अपूतः पूततां याति यस्मिन्मनसि संस्थिते ।  
वपुस्तत्पातु कंसारे रमार्जितसुचिकणम् ॥’

अत्रापूतत्वादिकमनूद्य पूतत्वादिकं विधीयते । द्वितीयं त्वग्रे वक्ष्यते ।

‘अकार्यमित्रमीशानं स्मरन्कृष्णं भजामृतम् ।’

अत्र कार्यं विनैव मित्रमिति विवक्षितम् । अकार्येषु कुकर्मसु मित्रमिति  
विरुद्धां धियं जनयति । एवं ‘भवानीपतिः प्रियतमः’ इत्यादिकमपि पत्याद्य-  
न्तरधीजननादुष्टमेव ।

अथ समासगतं श्रुतिकटु यथा—

‘प्रचक्रमे विक्रमविक्रयं भ्रुवा सुवक्रयासौ रतिचक्रमक्रमात् ।  
सुनिष्ठुरष्ठचूनकटाक्षसौष्ठवा गोष्ठाधिराजस्य सुते विसंष्ठुले ॥’

एवमन्यच्च परीक्ष्यम् ।

रति—उदयतीति । कृष्णस्वगतोक्तिः । शशी उदयति श्रीराधायास्तन्मुखमण्डलं  
नोदयतीति योज्यम् । एवमग्रेऽपि । यदुक्तम्—‘अप्राधान्यं विधेर्यत्र प्रतिषेधे प्रधानता ।  
प्रसज्य प्रतिषेधोऽसौ क्रियया सह यत्र नञ् ॥’ इति । अत्र विवक्षितविधेयानुपस्थितिस्त-  
द्बीजम् । अथ विरुद्धमतिकटुदाहरति—अकार्येति । कार्यस्याभावोऽकार्यं तेन मित्र-  
मकृत्रिममित्रमव्ययीभावे लक्षणानुसंधाने विलम्बात्तत्पुरुषेण झटिति कुकार्यप्रतीति-  
रित्याह—अकार्येष्विति । अत्रोपश्लोकनविरोधिनः कुकर्ममित्रत्वस्य प्रतीतिरित्यर्थः ।  
समासावयवस्य नञो निन्दार्थकत्वात् । यदुक्तम्—‘तत्सादृश्यं तदन्यत्वं तदल्पत्वं विरो-  
धिता । अप्राशस्त्यमभावश्च नञर्थः षट् प्रकीर्तिताः ॥’ इति । प्रकृतार्थप्रतिबन्धकीभू-  
ताप्रकृतार्थधीजनकं विरुद्धमतिकटु । स्फुटमत्र तद्बीजम् । विरुद्धत्वं च प्रकृतन्यङ्कार-  
प्रत्यायकत्वम् । एवं षोडशपददोषा दर्शिताः । प्रचक्रमे इति । विपरीतरतिं सख्यो



अपास्य च्युतसंस्कारमसमर्थं निरर्थकम् ।

वाक्येऽपि दोषाः सन्त्येते पदस्यांशेऽपि केचन ॥ ४ ॥

क्रमेणोदाहरणानि—

‘चर्कति मम कार्ताथ्यं वक्रभूर्भावदार्ढ्यतः ।’

अत्र वाक्यं श्रुतिकटु ।

‘लैखैरच्यो विधुः शातं रातु श्यतु च पातकम् ।’

अत्र लेखैर्देवैः, विधुः कृष्णः, शातं सुखम्, रातु ददातु, श्यतु कृशं करोतु । एते लेखादिशब्दाः सुरादिवाचिनोऽपि श्लेषादेरन्यत्राप्रयोगादप्रयुक्ताः ।

‘क्षमाक्षमाधरानन्तमकरध्वजलङ्घिनः ।

प्लवन्ते शैव्यसुग्रीवमेघपुष्पबलाहकाः ॥’

अत्र क्षमा क्षान्तिः, क्षमाधरः क्षमी, अनन्तः शेषः, मकरध्वजः स्मरः, शैव्यः शिविपुत्रः, सुग्रीवः कपिराजः, मेघपुष्पं जलम्, बलाहको मेघः । एतैः प्रसिद्धैः पृथ्वीगिरिवियदर्णवाश्चत्वारो भगवदश्वाश्चाप्रसिद्धा निहन्यन्ते ।

‘देव त्वमसि कुविन्दः पटयसि च गुणान्प्रतिक्षणं चित्रान् ।

कीर्तिस्तव प्रियासौ प्रतिवेश्म कथं दिगम्बरा भ्रमति ॥’

मिथो वर्णयन्ति । असौ राधा विक्रमस्य विक्रयोऽव्ययो यत्र तादृशं रतिचक्रं प्रचक्रमे आरेभे । क्व गोष्ठाधिराजस्य सुते । अक्रमात् । स्वक्रमविरुद्धं पुरुषक्रममुपेत्येत्यर्थः । कीदृशी सुनिष्ठुरं यथा स्यात्तथा ष्ट्यूतं निक्षिप्तं कटाक्षसौष्टवं यथा सा । कीदृशे । विसंष्टुले स्वरीति हित्वा स्त्रीरीत्या स्थिते । वाक्ये पददोषानतिदिशति—अपास्येति । साकाङ्क्षनानापदवृत्तिर्दोषो वाक्यदोषः । च्युतसंस्कृतासमर्थनिरर्थकानां स्वभावादेवान्वयबोधे स्वरूपायोग्यानामन्वयाबोधने पदान्तरविरहप्रयुक्तत्वविरहेण साकाङ्क्षत्वाभावान्न वाक्यदोषतेति तेषां वर्जनम् । चर्कतीति । मधुमङ्गलः कृष्णमुपहसति भावदार्ढ्यतो दृढप्रणयात् । लेखैरिति । कश्चित्कस्मैचिदाशिषं दत्ते । क्षमेति । गच्छन्तः श्रीकृष्णस्य स्यन्दनं वीक्ष्य कश्चित्कविर्वर्णयति । चत्वार इति । पृथ्व्यादयो भगवदश्वाश्चेति संबन्धनीयम् । देवेति । युधिष्ठिरं कश्चित्कविः स्तौति । कुं पृथिवीं विन्दतीति कुविन्दो राजा जातिविशेषस्तन्तुवायश्च । पटयसि पट्टन् पटांश्च करोषि । गुणान् विद्यादानदयादीन् सूत्राणि च ।

१. पुस्तकान्तरे ‘तन्वी चर्कति कार्ताथ्यं भावदार्ढ्यादिदं तव’ इति पाठ उपलभ्यते.



अत्र कुविन्दादिशब्दा भूपादादिवाचिनोऽपि तन्तुवायाद्यर्थप्रतीतेरनुचितार्थाः ।

‘विष्णुस्यन्दनपर्णानां पृषदश्वेन धाविताः ।

निपेतुः काश्यपीकान्ता कौण्डिन्याः करपीडने ॥’

अत्र विष्णुस्यन्दनादिशब्दा विष्णुरथादिशब्दवद्गरुडाद्यर्थान्न बोधयन्तीत्यवाचकास्ते । पर्णाः पक्षाः, पृषदश्वः पवनः, धाविताः कम्पिताः, काश्यपीकान्ता भूपतयः, कौण्डिनी रुक्मिणी, करपीडनं विवाहः ।

‘अमेहनादपानाच्च खिद्यतेऽसौ तपोधनः ।

अत्रामेहनादिशब्दाः स्नेहनाद्यभाववाचिनोऽपि व्यवायादिप्रत्ययाद्व्रीडाबोधिनाः ।

‘कृतप्रवृत्तिरन्यार्थैः कविर्वान्तं समश्नुते ।’

अत्र प्रवृत्तिवान्तशब्दौ विडुत्सर्गादिप्रतीतेर्जुगुप्साबोधिनी । न चैवं ‘माधुर्यमुद्रमति मूर्तिरियं मुरारेः’ इत्यादौ दोषः । गौणवृत्तितायां तदनङ्गीकारात् ।

‘शुभक्षयं पितृवनं जीवितेशाय सा ययौ ।’

अत्र मङ्गलालयं पितुरुद्यानं कान्तं द्रष्टुमागतेति विवक्षितम् । मङ्गलनाशश्मशानयमप्रतीतेरमङ्गलबोधिता ।

‘एष को भूतिभिर्भाति दोषाकरनिभो नृपः ।’

अत्र किं भूतिदोषाकरशब्दौ संपच्चन्द्रवाचकौ, किंवा भस्मापराधखनिबोधकाविति प्रकरणाभावात्संदेहः ।

‘परमन्नमयादिभ्यश्चतुर्थोऽयमधीयते ।

तमानन्दमयं कृष्णं भजन्नमृतमाप्नुयात् ॥’

दिगम्बरा दिग्ग्यापिनी विवस्त्रा च । अथ कथमित्यनेन तन्तुवायत्वारोपात्तिरस्कारव्यक्तिः । विष्णुस्यन्दनेति । रुक्मिणीहरणे गरुडपराक्रमं शुको वर्णयति । तदनङ्गीकारात् दोषास्वीकारात् । शुभक्षयमिति । जीवितेशायेति चतुर्थी । ‘क्रियार्थोपपदस्य कर्मणि स्थानिनः’ इति पाणिनिस्मृतेः । तथैव विवृतं वृत्तिकृता—कान्तं द्रष्टुमिति । एष क इति । प्रकरणाभावात् स्तुतिर्निन्दा वेति संशयः । परमिति । एतेऽन्नमयादयः पञ्च शब्दास्तैत्तरीयशाखायामानन्दवल्यां देहादिषु रूढिशब्दाः परिभाषिताः । विज्ञान-



अत्रान्नमयप्राणमयमनोमयविज्ञानमयशब्दाः शरीरादिजीवान्तानां च-  
तुर्णां वाचकाः । आनन्दमयशब्दस्तु परस्य ब्रह्मणः । एते च वेदान्तशास्त्र-  
मात्रप्रयोगादप्रतीताः ।

‘हित्वा गल्लोक्तिमीशाय भल्लं खानादिकं कुरु ।’

अत्र गल्लादिशब्दा ग्राम्याः ।

‘वासः प्रवालचरणैरुन्निद्रा सखि वर्तते ।

घनप्रसवजातानामटवीति विभावय ॥’

अत्राम्बरमणेः सूर्यस्य किरणैः प्रफुल्लं जलजानां विपिनं शोभत इति  
नेयार्थं वाक्यम् ।

‘आकल्पस्य न कस्यैतां विलोक्य मुरवैरिणः ।

रज्यत्यपूर्वघटनां मानसं किल माधुरीम् ॥’

अत्राकल्पस्य माधुरीं विलोक्य कस्य मानसं न रज्यतीति संबन्धः क्लिष्टः ।

‘कृष्ण त्वं राजपुत्रोऽसि सांप्रतं तव रक्षणम् ।

न पुनः कुलरामाणां वस्त्रभूषादिमोषणम् ॥’

अत्र राज्ञः कुलस्य चेति संबन्धो विधेय उत्कर्षधीहेतुत्वात् । समासेन  
तु तस्यावश्यं न्यग्भावः ।

‘सौभाग्यमेतदेवास्य यत्कृता प्रणतिः सताम् ।’

अत्र सौभाग्यं विधेयम् । तच्च पूर्वनिर्देशेनानुवाद्यमिव जातमिति विधे-  
यांशाविमर्शः । यदुक्तम्—

मयशब्दस्य जीवचैतन्यवाचकत्वं सूत्रभाष्यादौ निरूपितमस्ति ॥ हित्वेति । काचिद्बु-  
जरी प्रगल्भा दूती श्रीराधामाह—गल्लोक्तिमपार्थवहुकथाम् । ईशाय प्राणनाथाय । कृष्णा-  
र्थमित्यर्थः । भल्लं समीचीनं खानादिकं भक्षयेयादि ॥ वास इति । अत्र वासः प्रवाला-  
दिपदैरम्बररत्नादिपदानि लक्ष्यन्ते । तेषु लक्षणा न संभवति रुढिफलयोरभावात् ॥  
आकल्पस्येति । अत्रासत्तिज्ञानविलम्बादन्वयज्ञानविलम्बस्तद्वीजम् । विधेयाविमर्शमु-  
दाहरति—कृष्ण त्वमिति । गोपकुमारीणां कृष्णं प्रतीयमुक्तिः । न्यग्भावो गुणी-  
भावः । सौभाग्यमिति । एतत् सप्रणतिरूपं तत्र सौभाग्यत्वं विधीयते । तत्रानूद्य-  
विधेययोः पौर्वापर्येणोपादाने तथा प्रतिपत्तिः । यदुक्तम्—यच्छब्दयोगः प्राथम्यमित्यादि ।  
अत्र तदभावादविमृष्टविधेयांशता अथ सत्यपि पौर्वापर्योपादाने कचिद्विधेयत्वानुपस्थि-



‘अनुवादमनुक्तवैव न विधेयमुदीरयेत् ।’

इति । अनुवाद्यविधेयौ हि सिद्धसाध्यभूतौ पूर्वपश्चाद्भावेन निर्दिश्येते ।

यथा—

‘ब्राह्मणः पण्डितः स्नाति सौजन्यादिगुणार्णवः ।

अत्र ब्राह्मणत्वं प्रसिद्धम्, पाण्डित्याद्यप्रसिद्धम् ।

यथा वा—

‘तवानन्दकरो योऽसौ कृष्णः सखि समागतः ।’

अत्र ‘सखि, स दृश्यताम्’ इति वाच्यम् । यत्तदोर्नित्यसंबन्ध इति न्यायात् । प्रक्रान्तयच्छब्दनैराकाङ्क्षाय तच्छब्दस्यावश्योपादेयत्वाच्च ।

नन्वदःशब्देनैव नैराकाङ्क्ष्यम् । इदमेतददःशब्दानां तच्छब्दसमानार्थकत्वात् । मैवम् । यच्छब्दसंनिहितानां तेषामनुवाद्यत्वप्रतीतिकृत्वात् । व्यवहितैस्तु तैर्नैराकाङ्क्ष्यं स्यादेव ।

यथा—

‘तवानन्दकरः कृष्णो योऽधुनासौ समागतः ॥’

तच्छब्दसंनिधाविदमादयः प्रसिद्धिं परामृषन्ति । यच्छब्दसंनिधौ तच्छब्दश्च ।

क्रमेणोदाहरणे—

‘यस्त्वदानन्दनः कृष्णः सोऽयं सखि समागतः ।’

‘यत्तत्कृष्णस्य माहात्म्यं वक्तुं तत्केन पार्यते ॥’

त्यापि तदोषत्वं स्यादित्युदाहरति—यथा वेति । दन्तवक्रं निहत्य श्रीकृष्णे व्रजमागते मूर्छितां राधां सख्यो बोधयन्त्यो वदन्ति । प्रक्रान्तो यच्छब्दो योऽसाविति । नैराकाङ्क्ष्यं नैरपेक्ष्यम् ॥ आशङ्कते—नन्विति । परिहरति—मैवमिति । यच्छब्दसमीपोपात्तानामिदमादीनां प्रसिद्धिमात्रपरामर्शितयानुवाद्यत्वप्रत्यायकत्वादित्यर्थः । अत्रेदमादीनां सार्वत्रिकं तच्छब्दसमानार्थकत्वं नास्ति किंतु यच्छब्दनिर्दिष्टवाक्यार्थपरामर्श एवेति बोध्यम् ॥ कचिदिदमादीनां तच्छब्दस्य च प्रसिद्धिपरामर्शकत्वं दृष्टमित्याह—तच्छब्दसंनिधाविति । अत्रेदमादयस्तच्छब्दश्च समानलिङ्गविभक्तिकतयैकवाक्योपात्ता बोध्या । तेन ‘चकास्ति स्वर्णगौराङ्गी’ इत्यादौ लिङ्गादिभेदात् प्रसिद्धेर्न बोधः । किंतु विधेयत्वस्यैवेति ज्ञेयम् ॥ यस्त्वदानन्दन इति । अयं प्रसिद्धः ॥ यत्तदिति । तत् प्रसिद्धम् । पार्यते शक्यते ॥ ननु यत्तदोरेकतरस्योपादानेऽपि निराकाङ्क्षा प्रतिपत्तिः कापि वीक्ष्यते तथा प्रकृतेऽपि स्यादिति चेत्तत्र तयोर्मिथो नैरपेक्ष्यं प्रति नियतस्थान एव न



यत्र तु यत्तदोरेकतरस्यार्थत्वं संभवेत्तत्रैकतरोपादानेऽपि नैराकाङ्क्ष्यं स्यात् ।  
तथाहि उत्तरवाक्यस्थो यच्छब्दः सामर्थ्यात् पूर्ववाक्ये तच्छब्दं  
नाकाङ्क्षति ।

यथा—

‘जयति श्रीपतिर्यस्य किङ्करा द्रुहिणादयः ।’

पूर्ववाक्यस्थस्तु परत्र तमाकाङ्क्षत्यसामर्थ्यात् ।

यथा—

‘वाञ्छितं निजभक्तेभ्यो यो दत्ते सेव्यतां हरिः ।’

अत्र स सेव्यतामित्युक्तौ नैराकाङ्क्ष्यम् ।

प्रक्रान्तप्रसिद्धानुभूतार्थविषयस्तच्छब्दो यच्छब्दं नाकाङ्क्षति ।

क्रमेणोदाहरणानि—

‘स कृष्णो मथुरां गत्वा हत्वा कंसमसत्तमम् ।

यदूनां निजनाथानां परमर्धिमवर्धयत् ॥’

‘दुःखं हरति भक्तानां करोति परमां मुदम् ।

हेतुं नापेक्षते कंचित्स विष्णुः प्रणतिप्रियः ॥’

‘कदा तमहमीक्षिष्ये सदानन्दमयं गुरुम् ॥’

द्वयोरुपादाने नैराकाङ्क्ष्यं प्रसिद्धम् । कचिदनुपादानेऽप्यार्थत्वम् ।

यथा—

‘न मे शमयिता कोऽपि भारस्येत्युर्वि मा शुच ।’

‘नन्दस्य भवने कोऽपि बालोऽस्त्यद्भुतपौरुषः ।’

सर्वत्रेति बोधयन्प्रकृते विधेयत्वानुपपत्तिं द्रढयति—यत्र त्वित्यादिना । गुरुमित्य-  
न्तेन सामर्थ्यात् । नैराकाङ्क्ष्यकृतियोग्यत्वात् ॥ जयतीति । अत्र स इति नापेक्ष्यते ।  
क्रमेणेति । स इति । शुकोक्तिः । स पूर्वप्रतीतिविषयः ॥ दुःखमिति । शिष्यं  
गुरुरूपदिशति । अत्र संसारच्छेदपूर्वकपरमानन्दरूपाय फलाय प्रणतिमात्रं नार्हतीति  
निर्हेतुका तत्र प्रवृत्तिरिति । स श्रीभागवतादिशास्त्रप्रसिद्धः ॥ कदेति । शिष्यः स्वगत-  
माह । तं मदनभूतज्ञानवैराग्यकारुण्यादिगुणगणं गुरुम् ॥ द्वयोरिति । प्रसिद्धं यदु-  
वाच न तन्मिथ्येत्यादौ । किंच एकत्र विधेयत्वबोधिना नान्यत्र प्रसिद्धिपरामर्शित्वम् ।  
यथा—‘न केवलं यो महतो विभाषते शृणोति तस्मादपि यः स पापभाक् ।’ अत्र स  
इत्यस्य पूर्वयत्पदार्थविधेयत्वबोधिन उत्तरत्रापि तथेति न प्रसिद्धिपरामर्शित्वम् । अतएव  
तच्छब्दान्तराग्रहेऽपि नैराकाङ्क्ष्यमिति ॥ कचिदिति । द्वयोरित्यर्थात् ॥ न म इति ।



अत्र योऽस्ति स भारस्य शमयितेति गम्यते ।

पूर्ववाक्यस्थयच्छब्दवीप्सायाः परवाक्यस्थतच्छब्दवीप्सापेक्षैवेति न नियमः । परस्थैकतच्छब्देन वीप्साप्रतिपाद्यस्य समर्थनात् ।

यथा—

‘पापिष्ठेन मया यद्यत्पापमाचरितं शुभे ।

तद्विनाशय देवि त्वं गङ्गे भुवनपावनि ॥’

अत्र यद्यदिति येनकेनचिद्रूपेण स्थितं सर्वात्मकं वस्तु विवक्षितं तथा-  
भूतमेव तदित्यनेन परामृष्टं परस्थितिसामर्थ्यात् ।

यच्छब्दसंनिधाविदमादीनां लिङ्गविभक्तिभेदेऽपि नैराकाङ्क्षमेव ।

‘चकास्ति स्वर्णगौराङ्गी येदं भुवनभूषणम् ।

चन्द्रश्चकास्ति यस्तेने तापिताः पथिकाङ्गनाः ॥’

‘तव गोविन्द भक्तस्य मातरिश्वा ललाग यत् ।

पावनो मयि तेनाहं कृतार्थः करुणाम्बुधे ॥’

अत्र वाक्यं ‘श्वा तव मातरि ललाग’ इति विरुद्धधीकृत् ।

अथ पदांशेऽपि यथासंभवं क्रमेणोदाहरणानि—

‘भक्तत्वात्समशीलत्वात्साधुत्वाच्च प्रियोऽसि मे ।

स्वसिद्धयै मोक्षलब्धयै च तवाहं संस्थितो वृणु ॥’

अत्र त्वा त्वादिति द्व्यैर्बध्यै इति च पदांशाः श्रुतिकटवः ।

‘धातुमत्तां गिरेर्वीक्ष्य चक्षुषामुत्सवं कुरु ।’

अत्र मत्तेति क्षीवार्थेन निहतार्थः । चक्षुषामिति बहुत्वं निरर्थकम् ।

‘विजेयस्तत्र कृष्णेन मागधो मागधोऽभवत् ।’

विरिञ्चोक्तिः । हे उर्वि ॥ न नियम इति । यत्पदार्थस्तत्पदेन परामृश्य इत्येव नियमः न तु यावन्तो यच्छब्दास्तावन्तस्तच्छब्दा इति भावः । तेन ‘यां यां प्रियः प्रैक्षत कातराक्षीं सा सा हियानम्रमुखी बभूव’ इति वीप्सापि सिद्धा । तथाभूतमिति । एकदा सकलपापे नाशान्वयसंभवान्न वीप्सा ॥ तवेति । मातरिश्वा पवनः । अत्रेति । श्वा कुकुरः ॥ अथ पदांशेऽपीति । स्वसिद्धयै धनावाप्तये । संस्थितः प्रसन्नतया पुरोवर्ती । वृणु अर्थय । धातुमत्तां गैरिकादियुक्तताम् । विजेयो विजित इत्यर्थः ।



अत्र विजेयं इति कृत्यप्रत्ययः क्तप्रत्ययार्थेऽवाचकः ।

‘यस्यातिपेलवैर्वाक्यैर्मनोऽस्माकं विपूयते ।

कृष्णार्थी स कथं दुष्टैरभिप्रेतो भविष्यति ॥’

अत्र पेलपूयप्रेतशब्दाः क्रमाद्व्रीडादिवोधकाः ।

‘अयं भक्तचरो वाक्यवाणैरपि सुदुर्जयः ।

तदेनमुदयं वाञ्छन्भज राजन्प्रतिक्षणम् ॥’

अत्र किंपूर्वं भक्तः, उत भक्तेषु च रतीति संदेहः ।

वाक्यशब्देन गीःशब्दो लक्ष्यते । तेन नेयार्थः पदांशः । गीर्वाणश-  
ब्देन पूर्वमुत्तरं च पदं परिवृत्तिं न सहते । पयोध्यादावुत्तरपदमेव, वड-  
वाश्यादौ तु पूर्वपदमेवेति बोध्यम् ।

अप्रयुक्तनेयार्थयोरसमर्थान्तःपातेऽपि विभागप्रदर्शनं स्पष्टार्थम् । शब्दानां  
सर्वथा प्रयोगेऽसमर्थत्वम् । विरलप्रयोगे निहतार्थत्वमनेकार्थविषयम् ।  
अप्रतीतत्वं त्वेकार्थस्यापि शब्दस्य सार्वत्रिकप्रयोगविरहः ।

अथ वाक्यमात्रगतान्दोषानाह—

प्रतिकूलवर्णमुपहतलुप्तविसर्गं विसन्धि हतवृत्तम् ।

न्यूनाधिककथितपदं तत्प्राकर्षं समाप्तपुनरात्तम् ॥ ५ ॥

अर्धान्तरैकवाचकमभवन्मतयोगमनभिहितवाच्यम् ।

अपदस्थपदसमासं संकीर्णं गर्भितं प्रसिद्धिहतम् ॥ ६ ॥

मागधो जरासन्धः । स च कृष्णेन तत्र समरे विजितः पराभूतः सन् मागधो वंश-  
शंसकः अभवत् । प्राणत्राणाय स्तवमकरोदित्यर्थः । कृत्यप्रत्यय इति । तव्यानीयर-  
केलिमरक्यप्यत् एते कृत्यसंज्ञकाः पाणिनीयानाम् ॥ भक्तिमार्गोपदेशिनः कस्यचित्सा-  
धोर्दुर्जनसङ्गं निशम्य कश्चिदाह—यस्येति । पेलवैः कोमलैः । विपूयते विशुद्धं भव-  
ति । दुष्टैरभिप्रेतो दुष्टाभिप्रायाक्रान्तः । कथं भविष्यति । न चैवं संभवेदिति भावः ।  
अत्र पेलशब्दः पुंव्यञ्जनस्य, पूयशब्दो व्रणक्लेदस्य, प्रेतशब्दो मृतकस्य, बोधकः ॥ अत्र  
किमिति । चरडिति चरतीति वा प्रकरणाभावेन संशयः । गीःशब्दो लक्ष्यत इति ।  
तदैव गीर्वाणस्य देवस्य प्रतीतिरित्यर्थः । उत्तरं च पदमिति । शरपदेनापि देवस्य  
प्रतीत्यभावात् । पयोध्यादाविति । पयोधरादिशब्देनापि पयोधेरप्रत्ययात् । वडवे-  
ति । अश्वाश्यादिना वडवान्नेरप्रत्ययादित्यर्थः ॥ अप्रयुक्तेति । विवक्षितार्थप्रतीति-  
शून्यत्वमसमर्थत्वम् । तच्च तयोरपीति भावः ॥ अथेति । मात्रपदात्पदतदंशयोर्व्यावृत्तिः ।



भग्नप्रक्रममक्रमममतपरार्थं च वाक्यमेव तथा ।

एकविंशतिविधं वाक्यं दुष्टमिति संबन्धः ।

तत्र वर्णानां रसानुगुण्यवैपरीत्यं प्रतिकूलत्वम् ।

यथा—

‘प्रचक्रमे विक्रमविक्रयं भ्रुवा’ इत्यादि । अत्र शृङ्गारे प्रतिकूला वर्णाः ।

एवं वीरादौ माधुर्यादिव्यञ्जकास्तथा ।

उपहत उत्वं प्राप्तो लुप्तो वा विसर्गो यत्र तदिति द्वयम् ।

यथा—

‘श्यामोऽभिरामो रमणो दधानोऽवनतिं हरिः ।

उत्क उन्मद उत्तप्तस्तदेतं सुखयालि हे ॥’

सन्धेर्वैरूप्यं त्रिधा—विश्लेषोऽश्लीलत्वं कष्टत्वं चेति ।

क्रमेणोदाहरणानि—

‘दलिते उत्पले एते अक्षिणी अमलाङ्गिते ।

बलादाकर्षतस्तन्वि मम ईक्षणषट्पदौ ॥’

अत्र प्रगृह्यादिहेतुकः सन्धिविश्लेषोऽसकृदेव, छन्दोभङ्गभयान्निजे-  
च्छाकृतस्तु सकृदेवेति तथोभयं दर्शितम् ।

‘स चोदयति तिग्मांशुर्निद्रां सुभ्रुवधुना त्यज ।’

अत्र चोदयतीति सन्धेरश्लीलत्वम् । सुभ्रुवेति तु कष्टत्वम् ।

तथा दुष्टमित्यर्थः ॥ तत्रेति । तद्वैपरीत्यमास्वादोद्धोधप्रतिबन्धित्वम् ॥ ननु श्रुतिकटुत्वेन सहास्य सांकर्यम् । मैवं तत्र परुषवर्णमात्रं दुष्टम् । इह तु सुकुमारा अपि वर्णा रौद्रादौ दुष्टा इति भेदात् । उपधेयसांकर्येऽप्युपाध्यसांकर्यादिति भावः । प्रतिकूलवर्णादिषु पञ्चसु पतत् प्रकर्षे च बन्धशैथिल्यकारित्वं तद्वीजम्, गाढत्वे बन्धस्य चमत्कारात् ॥ उपहत इति । उपहतविसर्गे लुप्तविसर्गे च वाक्यमित्यर्थः ॥ श्याम इति । मानिनीं श्रीराधां विशाखाह । अवनतिं प्रणतिम् । आलि हे हे सखि ॥ दलिते इति । राधां प्रति निजाशक्तिं कृष्णो वक्ति । अत्र प्रगृह्यादीति । ‘ईदूदेद्विवचनं प्रगृह्यम्’ इत्यधिका-  
रात् । ‘फुत्तप्रगृह्या अचि नित्यम्’ इति सन्धिनिषेधः । आदिपदादन्येषां सन्धिनिषेध-  
कानां संग्रहः । सकृदेवेति । तथैव कविसमयात् ॥ स चेति । प्रातर्निजकुञ्जादा-  
गत्य मन्दिरे सुप्तां राधां विशाखा जागरयति । हे सुभ्रु । च्युतसंस्कृतित्वं चात्र बोध्यम् ।



वृत्तस्य हतत्वमप्राप्तगौरवान्तलघुत्वं रसप्रतिकूलत्वं लक्षणानुसरणोऽप्य-  
श्रव्यत्वं च ।

क्रमेणोदाहरणानि—

‘शशिमुखि सखि राधिकेऽधिकासि गुणविभवेन समस्तसुन्दरीभ्यः ।

त्वयि निहितमना मनागपि श्रीव्रजपतिसूनुरूपैति नान्यपार्श्वम् ॥’

अत्र प्रथमपदान्तेऽसीति लघुवर्णविन्यासो वृत्तस्य हतत्वं बन्धशैथिल्या-  
द्यनक्ति । ‘पादान्ते लघुर्गुरुर्वा’ इति वाक्ये न लघोरपि यद्गुरुत्वं तत्सर्वत्र  
द्वितीयचतुर्थपादविषयं प्रथमतृतीयपादविषयं तु वसन्ततिलकादावेवेति बो-  
ध्यम् । तेन सीत्यत्र त्वमिति युक्तम् । एवमार्यासु चोक्तगणविरोधा-  
त्प्रेक्ष्यम् ।

‘अयि मयि मानिनि मा कुरु मानं वितर मृगाक्षि निजाधरपानम् ।

जीवतु दयितजनो हरिरेष प्रतिगतविरहजदुःखविशेषः ॥’

अत्र पञ्जटिकावृत्तं विप्रलम्भप्रतिकूलं हास्यव्यञ्जित्वात् ।

‘इह मुरहरान्यत्किं भाव्यं भवत्पदसेवनात् ।’

इह पष्ठे वर्णे परपदसन्धानकृतायतिरश्रव्या ॥ ७ ॥

‘कमलमुखि विचित्रस्यावधिः कोऽपि दृष्ट-

स्तरणिदुहितृतीरोपान्तमद्य प्रयान्त्या ।

नवजलधरधामश्यामलोऽयं किशोरः

कलयति जलकेलिं मत्तमातङ्गकेलिः ॥’

स चोदयतीत्यनेकपदावलम्बनाद्वाक्यदोषता । एवं परत्र च ॥ वृत्तस्येति । वृत्तं छन्दः ।  
लक्षणं छन्दःसूत्रम् ॥ शशीति । विशाखोक्तिः । अतस्त्वयीति । अन्यपार्श्वमिति ।  
सर्वनाम्नो वृत्तिमात्रे पुंवद्भावः ॥ अयीति । कृष्णोक्तिः । प्रतिगतो- नष्टः ॥ अश्रव्या  
श्रोतुमनर्ह्या ॥ न्यूनाधिककथितपदमुदाहरति—कमलमुखीति । विशाखां प्रति श्रीरा-  
धिकोक्तिरियम् । स्पष्टार्थं पद्यम् । पदशब्दस्य प्रत्येकमन्वयान्न्यूनपदं अधिकपदं कथित-  
पदं चेति त्रयम् । न्यूनपदमित्यत्र पदशब्दो वाचकपरः । द्योतकन्यूनत्वे त्वनभिहित-  
वाच्यतेति तस्माद्भेदः । अत्र मयेति पदं न्यूनम् । साकाङ्क्षत्वं तद्धीजम् । नवजलधर-  
धामेत्यनेनैव श्यामलतायाः प्राप्तेस्तत्पदमधिकमित्यर्थः । आकाङ्क्षाविरहः स्फुटमेव



अत्र पूर्वार्धे मयेति पदं न्यूनम् । तृतीये पादे श्यामल इत्यधिकम् ।  
चतुर्थे केलिरिति कथितं च ।

‘प्रोज्ज्वलज्वलनज्वालाविकटोरुसटाछटः ।

श्वासाक्षिप्तकुलक्ष्माभृत्पातु वो नरकेशरी ॥’

अत्रानुप्रासप्रकर्षः क्रमेण पतितः ।

‘नाशयन्निविडध्वान्तं भासयन्पृथिवीतलम् ।

उदेति सखि राकेशस्तापयन्पथिकाङ्गनाः ॥’

अत्र वाक्यसमाप्तावपि चतुर्थपादः पुनरुपात्तः ।

अर्धान्तरे एकं वाचकं यत्र तत् ।

यथा—

‘चन्द्रश्चन्द्रिकया भाति भासयन्कुन्दशुभ्रया ।

विश्वं मा कुरु वामाङ्गि मानं पादानते हरौ ॥’

अत्र विश्वमित्येकं पूर्वार्धस्य वाचकं पदमुत्तरार्धादौ कृतम् ।

यथा वा—

‘किमयं विधुरा भाति किंचैतद्वदनं नु किम् ।

मदिरद्वितयं किंवा चित्रे ते नयनद्वयम् ॥’

अत्र परार्धस्यैकं किमिति वाचकं पदं पूर्वार्धान्ते ।

मतयोग इष्टसंबन्धः स यत्राभवन् । तद्यथा—

तद्दीजम् । केलिरिति कथितं चेति । एकं पदं द्विः प्रयुक्तमुद्देश्य प्रतिनिर्देशयो-  
रभेदप्रत्यभिज्ञानाय प्रकृते तु तन्न विवक्षितम् । सत्यपि अर्थभेदतात्पर्ये पदैकत्वदो-  
षादर्थैक्यप्रतिभासस्तद्दीजम् ॥ प्रोज्ज्वलदिति । राजानं प्रत्याशीर्वादः । सटा सिंह-  
शिरोरुहः छटासमूहः । अत्र क्रमेणेति स्फुटमनुप्रासापकर्ष इत्यर्थः । पूर्वापेक्षया बन्धशै-  
थिल्यं तद्दीजम् ॥ समाप्तमन्वयबोधजननान्निराकाङ्क्षमपि विशेष्यं पुनर्विशेषणान्तराका-  
ङ्क्षया वृत्तं यत्र तत् समाप्तपुनरात्तम् । तदुदाहरति—नाशयन्निति । अत्राका-  
ङ्क्षान्तरकल्पनेन शाब्दबोधविलम्बनं तद्दीजम् ॥ अर्धेति । एकमद्वितीयमनन्वितं वा ॥  
चन्द्रश्चन्द्रिकयेत्यादि । अत्रार्धान्तरपतितस्य पदस्योपस्थितिविलम्बादन्वयधी-  
विलम्बस्तद्दीजम् । मतयोग इति । अभवदिष्टसंबन्धः । विवक्षितान्वयासंभव इति  
यावत् । तेन विधेयाविमर्शं नातिव्याप्तिः । तत्र रचनान्यथात्वे विवक्षितसंबन्धोपपत्तेः ।



‘या जयश्रीर्मनोजस्य यया विश्वं विभूषितम् ।

यां पद्माक्षीं विना प्राणा वृथा मम कुतोऽद्य सा ॥’

अत्र यच्छब्दनिर्दिष्टानां वाक्यानां मिथो नैरपेक्ष्यात्तदन्तःपातिना पद्माक्षीशब्देनान्येषां संबन्धः कविभिरभीष्टोऽपि न घटते ।

‘यां विनामी वृथा प्राणाः पद्माक्षी सा कुतोऽद्य मे ।’

इति तच्छब्दवाक्यान्तःपातित्वे तु सर्वैरपि यच्छब्दनिर्दिष्टैर्वाक्यैः  
५ संबन्धो घटते ।

यथा वा—

‘प्रेमोच्चयः पयःपूरो हर्षाद्याः किल वीचयः ।

भक्तहृत्सरसीहंसश्चकास्ति मधुसूदनः ॥’

अत्र सरसीशब्दस्य समासेन न्यग्भावात्तदर्थः सर्वैर्न संबन्ध्यते । विधेयाविमर्शोऽविमृष्टोऽशो ‘दुष्टः, इह तु’ प्रधानीभूतस्य सरसीपदार्थस्य प्राधान्येनाप्रत्ययात् । सर्वस्यापि पयःपूरादिपदार्थस्य तदङ्गतयाप्रतीतिरिति सर्ववाक्यार्थविरोधावभासः ।

यथा वा—

‘वीक्षसे यत्कटाक्षेण तन्वि धन्वी तदा स्मरः ।’

अत्र यदित्यस्य तदेत्यनेन संबन्धो न घटते । वीक्षसे चेदिति तु युक्तम् ।

वैभक्तिकोऽन्वयबोधस्तत्र भवेदेव, इह तु सोऽपि नेति विशेषाच्च । तदसंभवश्च क्वचिन्निराकाङ्क्षतया क्वचित्त्वयोग्यतयेति बोध्यम् ॥ या जयश्रीरिति । राधाविरहिणो द्वार्वतीस्थस्य हरेरुक्तिः । अत्र या यया यामित्येषु विशेष्यस्य पद्माक्षीमित्येतस्य प्रतीतिर्न स्यात् । भिन्नविभक्तिकयोः पदयोरभेदान्वये स्वरूपायोग्यत्वात् । यां विनामीति संबन्धो घटत इति विधेयत्वपरामर्शितच्छब्दविशेष्यत्वे सतीत्यर्थः । विभक्तिविपरिणामेनात्रान्वयः संभवेदित्यसंतोषादाह—यथा वेति । अत्र वाक्यत्रय एव सरसीशब्दस्य संबन्धः कवेरभिमतः स तावत् समभिव्याहारविशेषरूपाकाङ्क्षाभावान्न घटत इत्याह—अत्रेति । न्यग्भावात् विशेषणत्वेनान्विततया विश्लेषाभावात् । तदर्थः सरसीपदार्थः । सर्वैः पयःपूरादिभिः । ‘सरसः’ इति युक्तः पाठः । विधेयाविमर्शादस्य भेदमाह—विधेयेति । वीक्षसे यदिति । मानिनीं प्रति कृष्णोक्तिः । अत्र यदिति न कालार्थकम् । तेन यत्तदापदयोरभेदान्वयो न संभवति । योग्यताविरहात् । दिवाविरहमनुभूय काचित्सायं मिलितं



यथा वा—

‘मुञ्चति त्वयि दृशोः पदवीं मे येन येन शृणु यद्यदवासम् ।

जीवनेन कटुता मरणेन प्रार्थ्यता प्रियतया परिवादः ॥’

अत्र शृण्विति क्रियायाः कर्मापेक्षत्वे जीवनादेर्द्वितीयान्तत्वं मतम् ।  
वाक्यार्थस्य कर्मत्वे तु प्रथमान्तत्वम् । तदुभयाभावादभवन्मतयोगः ।

यत्तु—

‘निन्दतानेन साधूनां वृन्दानि वचसा तव ।

बद्धस्पर्धापि मद्वाणी वाणीश्वर विलज्जते ॥’

इत्यत्र वाणीश्वराचार्यनिन्दायां प्रयुक्तायाः साधुनिन्दाया वचसा सहा-  
संबन्धादभवन्मतयोगतेत्युक्तम् । तन्न । वचोनिन्दामुखेन तन्निन्दाया वैद-  
ग्ध्याधिक्यव्यञ्जित्वात् अवश्यवक्तव्यं यत्र नोक्तं तदनभिहितवाच्यम् ।

यथा—

‘अपराधलवं कं मे वीक्षसे यत्प्रकुप्यसि ।’

अत्रापराधलवमपीत्यपिरवश्यं वाच्यः ।

यथा वा—

‘सोऽयं हरिर्मुनिमनोरथदूरवर्ती ।’

अत्र मनोरथानामपीति वाच्यम् । अपेर्वाचकत्वाभावाद्वाचकान्यूनप-  
दाद्भेदः ।

कृष्णमाह—मुञ्चतीति । अत्र श्रवणक्रियायाः कर्मान्तराग्रहात् । पदार्थस्वरूपाणां  
वाक्यार्थस्य वा कर्मत्वम् । तत्र क्रमाद्धाधकमाह—द्वितीयान्तत्वमिति । जीवनं  
कटुतामित्यादिरूपम् । तेषां यत्पदार्थत्वेन श्रवणीयत्वात् । प्रथमान्तत्वमिति । जीवनं  
कटुतेत्यादि शुद्धप्रातिपदिकार्थं प्रथमाविभक्तेरनुशासनात् । निन्दतेति । शाक्तं वा-  
णीश्वरं प्रति वैष्णवस्तच्छयालक आह—हे वाणीश्वर, साधुनिन्दायां प्रतिपाद्यायाम् । साधु-  
निन्दायास्त(स्त्व)कर्तृता(का)याः वचसः करणत्वमेव नतु कर्तृत्वमतो वाक्यं दुष्टमिति  
यदुक्तम् । तन्न । स्थाली पचतीतिवत्करणे कर्तृत्वारोपात् । आरोपितेन तेन चेत्पापं  
संभाव्यते तर्हि मुखेन सुतरां तदिति वैदग्ध्यनिर्भरः । शाब्दबोधविघटिकत्वं तद्वीजम् ।  
अवश्येति । अवश्यवक्तव्यं पदमत्र द्योतकं बोध्यम्, न्यूनं पदं तु वाचकमिति भेदः ।  
लवमिति । अन्यथापराधलवं न वीक्षसे, अपि तु महान्तमपराधमिति प्रतीयेतेति भावः ।  
मनोरथानामपीत्यर्थः । समुच्चयो न केवलबहिरिन्द्रियादीनामित्येवंरूपः । स चापेरग्र-



यथा वा—

‘पादप्रणतकृष्णाया देवि कोपस्तथापि ते ।’

अत्र पादप्रणतकृष्णासीति वाच्यम् ।

स्थानं पदम् ।

अस्थानस्थपदं यथा—

‘विवाह्वेषेण तदा मुरारेर्बभूव या श्रीः कवयन्तु के ताम् ।

सापत्यभावादिव साम्यसूया सरस्वती कापि न तां व्यनक्ति ॥’

अत्र तां नेति स्थानस्थितिः । पदमात्रस्यास्थाननिवेशादेव वाक्यमि-  
ष्टार्थप्रत्यायनमन्थरमिति वाक्यदोषता ।

अस्थानस्थसमासं यथा—

— ‘मानोऽस्त्यद्यापि नारीषु तन्मां धिगिति चन्द्रमाः ।

फुल्लत्कैरवकोशोद्यद्भृङ्गासिं कर्षति कुधा ॥’

अत्र चन्द्रस्य क्रुद्धस्योक्तौ समासो न कृतः । कवेरक्रुद्धस्योक्तौ तु कृतः ।

यत्र वाक्यान्तरपदानि वाक्यान्तरे प्रविशन्ति तत्संकीर्णम् ।

यथा—

‘चन्द्रं मुञ्च विशालाक्षि मानं पश्यन्नभोज्जणे ।’

अत्र नभोज्जणे चन्द्रं पश्य, मानं मुञ्चेति युक्तम् । क्लिष्टत्वमेकवाक्यवि-  
षयमित्यस्माद्भिद्यते ।

हादनुपपन्न इत्यर्थः । पादप्रणतेति । अत्र तथापीत्यस्य भिन्नवाक्यार्थसापेक्षत्वादित्यर्थः ।  
पूर्वत्रापेरध्याहारेण परत्र तथापीत्यस्यानन्वितत्वेन च शाब्दबोधविलम्बनं तद्वीजम् ।  
सूत्रस्थस्य प्रथमपदशब्दस्य स्थानवाचकत्वमाह—स्थानमिति । पदं स्थानमिति  
संवन्धः । अस्थानस्थपदमयोग्यस्थानस्थपदमित्यर्थः । विवाहेति । अत्र नजः क्रिया-  
योगविलम्बादभावानुभवविलम्बस्तद्वीजम् । मानोऽस्तीति । कुचपर्वतदुर्गतामालक्ष्य  
नारीषु मानस्तिष्ठति । अद्यापि मय्युदितेऽपीत्यर्थः । तन्मां धिगिति चन्द्रस्योक्तिः । अन्य-  
त्कवेः । ओजो गुणो यत्र व्यङ्ग्यस्तत्रैव दीर्घसमासो युक्तः । स च क्रुद्धस्योक्तौ नाक्रु-  
द्धस्य संभवेत् । इह तद्वैपरीत्याद्वाक्यं दुष्टम् । साहित्याव्युत्पत्तिज्ञानं तद्वीजम् । यत्रे-  
त्यादि । संकीर्णगर्भितयोरनासत्तिरेव तद्वीजम् । गर्भिते व्यवधायकस्य स्वार्थानुभावकत्वम् ।  
संकीर्णे न तथेति भेदः । चन्द्रमिति । मानिनीं विशालाक्षीं प्रति सखीवाक्यम् ।



यत्र वाक्यमध्ये वाक्यान्तरं प्रविशति तद्वर्धितम् ।

यथा—

‘भगवद्विमुखैर्लोकैस्तदीयजननिन्दकैः ।

भणामि भवतस्तत्त्वं नोचिता वसतिः क्वचित् ॥’

अत्र भवतस्तत्त्वं भणामीति वाक्यं वाक्यमध्ये प्रविष्टम् ।

प्रसिद्धिहतं त्यक्तप्रसिद्धिकम् ।

‘रणितं नूपुराद्येषु कूजितादि पतत्रिषु ।

सुरते मणितादि स्यान्मेघादौ गर्जितादिकम् ॥

पापे व्योम्नि च मालिन्यं शौक्ल्यं हासे यशस्यपि ।

रक्तत्वं क्रोधरागादौ नद्यादौ पङ्कजादिकम् ॥

पादाघातेन पद्मिन्याः स्यादशोकस्तु पुष्पितः ।

ज्योत्स्ना पेया चकोरेण हंसाद्यास्तु जलाशये ॥

स्मरस्य धनुरादि स्यात्कौसुमं तस्य बाणतः ।

युवतीनां कटाक्षाच्च भिन्नं यूनां मनो भवेत् ॥

वियोगतापतोऽङ्गेषु हारः स्फुटति हृत्तथा(?) ।’

इत्याद्याः कविसमयप्रसिद्धयः ।

उदाहरणम्—

‘घोरो वारिमुचां रवः समभवत्तिग्मांशुरस्तं गतः ।’

अत्र मेघानां गर्जितमेव कविषु प्रसिद्धम् । रवस्तु मण्डूकादीनामिति प्रसिद्धित्यागः ।

भग्नः प्रक्रमः प्रस्तावो यत्र तत् ।

भगवदिति । शिष्यं प्रति गुरोरुक्तिः । प्रसिद्धिहतमिति । प्रसिद्धादन्यत्र प्रयोगः प्रसिद्धिहतः । तत्र कुत्र किं प्रसिद्धं तदाह—रणितमिति । पतत्रिषु पक्षिषु । घोर इति । श्रीदामविप्रेण सह श्रीकृष्णस्य गुरुकुलचरितमयी संकथा । तदानीम् । इन्धनानयनकाले इति शेषः । भग्न इति । भग्नो विच्छिन्नः प्रक्रमः प्रस्तावो यस्य तत् । प्रस्तावश्चाकाङ्क्षितप्रकारकोऽर्थः । यद्येन प्रकारेण प्राङ्निर्दिष्टं तेन प्रकारेण तस्यानुक्तिरेव भग्नः । प्रथ-



यथा—

‘गते निजपदं कृष्णे याता भक्ताश्च तद्धियः ।’

अत्र गत इति प्रक्रान्ते याता इति प्रकृतेः प्रक्रमो भग्नः । तेन याता इत्यत्र गता इति पाठ्यम् । न चैवं कथितपदतादोषः, तस्योद्देश्यप्रतिनिर्देश्यभिन्नविषयत्वात् । उद्देश्यः प्राक् प्रत्यायितः, प्रतिनिर्देश्यः पुनः प्रत्याप्यः । तद्वति तु विषये तस्यैव पदस्य सर्वनाम्नो वा प्रयोगं विनादोषः ।

तथाहि—

‘उदेति सविता ताम्रस्ताम्र एवास्तमेति च ।

संपत्तौ च विपत्तौ च महतामेकरूपता ॥’

अत्र यदि रक्त इति पदान्तरेण स एवार्थः प्रतिपाद्येत, तदार्थान्तरतयैव प्रतिभासमानः प्रतीतिं स्थगयेत् ।

यथा वा—

‘यशः प्राप्तुं रिपूञ्जेतुं स्वर्गस्य च दिदृक्षया ।

आराधयति यो विष्णुं शास्त्रार्थं स न बुध्यते ॥’

अत्र तुमुन् प्रत्ययस्य ।

‘सुनन्दः कृष्णमामन्त्र्य रुक्मिणीं प्राप्य सत्वरम् ।

अस्यै तद्वृत्तमाख्याय तन्नतः स्वगृहं ययौ ॥’

अत्रेदमा प्रक्रान्तस्य तेनैव तत्समाभ्यामेतददोभ्यां वा परामर्शो युक्तः, न तु तदेति सर्वनाम्नः ।

मोत्थापिताकाङ्क्षाविषयीकृतेन प्रकारेण पश्चादनुक्तिः प्रक्रमभङ्ग इति निष्कर्षः । गते इति । अत्र याता इति गमनस्योपादानेऽपि नानुगतित्वेन प्रतीतिः स्वाभाव्यात् । तेन न तद्धीत्वसंभवः । गता इति कृते त्वनुगतेः स्फुटा प्रतीतिः । तद्वतीति । उद्देशप्रतिनिर्देशवतीत्यर्थः । दोषस्तदप्रतीतिरूपः । तस्यैव पदस्येत्युदाहरति—उदेतीति । वक्ष्यमाणं च प्रत्याहृत्य मुनिरित्यादि । सर्वनाम्नो वेत्यस्योदाहृतिस्तु ‘नत्वा योगेश्वरं तेन दत्ताज्ञः स्वगृहं ययौ’ इति । स एवार्थस्ताम्रत्वलक्षणः । तदेति । अन्यार्थतया प्रतीतः सन् धियमन्यथयेदित्यर्थः । यश इति । तुमुन् सनोरिच्छयातुल्यार्थत्वेऽपि तुमुना फलत्वप्रतीतिर्न तु सनेत्यैकरूप्यहानिः । ‘प्रयातुं च सुरालयम्’ इति द्वितीये चरणे सति निर्दोषता । सुनन्द इति । शुकोक्तिः । अस्यै रुक्मिण्यै । तद्वृत्तं कृष्णवार्ताम् ।



‘भाति यद्यपि गोविन्द तवालंकृतिसंचयः ।

तथापि भूषणज्येष्ठः प्रेष्ठः कौस्तुभ एव मे ॥’

अत्र पर्यायस्य ।

‘पादौ प्रक्षाल्य विधिना देवर्षेर्यदुनन्दनः ।

निवेश्य निजपर्यङ्के ननाम च स मानदः ॥’

अत्र क्रियाक्रमस्य नतिरादौ हि वाच्या ।

‘रासे कापि दधौ वीणां मृदङ्गान्किल काश्चन ।

तालं काचित्कयाचित्तु गीतं तेने च्युतार्चितम् ॥’

अत्र वचनक्रमस्य कारकक्रमस्य च ।

अविद्यमानः क्रमो यत्र तदक्रमम् ।

यथा—

‘त्वं च पञ्चेषुसदृशो रम्या भानोश्च सा सुता ।

श्रुत्वेति विपुलां लेभे मुदं नन्दसुतो हरिः ॥’

अत्र सा चेति चकारस्य, इति श्रुत्वेतीतिशब्दस्य स्थितौ क्रमः । अस्थानस्थं पदं हि झटित्यन्वयं बोधयति नत्वक्रममिति ततो भेदः ।

अमतः प्रकृतविरुद्धः परोऽर्थो यत्र तत् ।

यथा—

‘राममन्मथशरेण ताडिता दुःसहेन हृदये निशाचरी ।

गन्धवद्गुधिरचन्दनोक्षिता जीवितेशवसतिं जगाम सा ॥’

अत्र शृङ्गारव्यञ्जको द्वितीयोऽर्थः प्रकृतबीभत्सविरोधादनिष्टः । एवमन्यच्च परीक्ष्यम् ।

तन्नतस्तया नमस्कृतः । तदा तच्छब्देन । भातीति । कृष्णं प्रति मधुमङ्गलोक्तिः । क्वचिन्निहुतस्यापि तव प्रकाशादिति भावः । तथाप्यलंकृतिज्येष्ठ इति वाच्यम् । पादाविति शुकोक्तिः । रासे इति च स्पष्टम् । अविद्यमान इति । यदुत्तरं यद्ब्रह्म योग्यस्तदन्यत्र तद्ब्रह्म इत्यर्थः । सा चेति कृते तस्याः समुच्चयता प्रतीतिः । इति श्रुत्वेति पाठ्यम् । इति शब्दस्याव्यवहितपरामर्शित्वात् । अमत इति । ‘ज्ञेयौ शृङ्गारवीभत्सौ तथा वीरभयानकौ । रौद्राद्भुतौ तथा हास्यकरुणौ वैरिणौ मिथः ॥’ इत्युक्तेः । प्रकृतरसविरुद्धरसव्यञ्जक इत्यर्थः । रामेति । रघुवंशस्थं वाक्यम् । रामो मन्मथो मनो-



अथार्थदोषानाह—

अर्थोऽपुष्टः कष्टो व्याहतपुनरुक्तदुष्क्रमग्राम्याः ।

संदिग्धो निर्हेतुः प्रसिद्धिविद्याविरुद्धश्च ॥ ८ ॥

अनवीकृतः सनियमानियमविशेषाविशेषपरिवृत्ताः ।

साकाङ्क्षोऽपदमुक्तः सहचरभिन्नः प्रकाशितविरुद्धः ॥ ९ ॥

विध्यनुवादायुक्तस्त्यक्तपुनःस्वीकृतोऽश्लीलः ।

त्रयोविंशतिविधोऽर्थो दुष्ट इति संबन्धः ।

क्रमेणोदाहरणानि—

‘विलोक्य वितते व्योम्नि चन्द्रं त्यज रुषं प्रिये ।’

अत्र विततत्वस्यानुपादानेऽपि वक्तव्यार्थबोधो नेत्यपुष्टोऽर्थः ।

‘न वंशीकरमासाद्य यमानुजनिभङ्गतः ।’

कस्या विशदतां याति मनो मानपरिप्लुतम् ॥’

अत्र यमानुजनिर्यमुना, पक्षे नियमः, ‘यमनियमासन’ इति गणनक्रमादिति कष्टोऽर्थः ।

कस्यचिदुत्कर्षमपकर्षं वा प्रोच्य पश्चात्तदन्यथोक्तिर्व्याहतत्वम् ।

यथा—

‘चित्रे न चन्द्रिका रम्या यथा त्वन्नेत्रचन्द्रिका ।’

मथनहेतुः कामश्च । निशाचरी ताडकानाम्नी राक्षसी अभिसारिका च । रुधिरमेव चन्दनं रक्तचन्दनं च । ‘गन्धवत्वं पापनाशात्पूतनाकण्ठधूमवत्’ । जीवितेशो यमो नायकश्च । अत्र शृङ्गारव्यञ्जकैर्वीभत्सापकर्षस्तद्वीजम् । अथेति । वाक्यदोषोक्त्यनन्तरम् । वाक्यार्थधीपश्चाद्भावित्वादर्थदोषस्य । विरुद्धपदं प्रसिद्ध्या विद्यया चान्वितम् । ‘द्वन्द्वान्ते श्रूयमाणः प्रत्येकं संबध्यते’ इति न्यायात् । तथा सनियमादीनां चतुर्णां परिवृत्तपदेनान्वयः । विध्यनुवादयोरयुक्तपदेन च । तत्रापुष्टत्वं प्रकृतानुपकारित्वं बोधोऽपोषकता पुष्ट्यभावरूप इत्यर्थः । न वंशीति । सदसि मानिनीं प्रति दूतीवाक्यम् । वंशीकरं हरिमासाद्य वीक्ष्य यमानुजनेनियमस्य भङ्गान्नाशात् मानेन परिप्लुतं व्याप्तं कस्यास्तरुण्या मनो विशदतां मानशून्यतां न याति । अपि तु सर्वस्या इत्यर्थः । पक्षे यमानुजनिर्यमुना तस्या भङ्गतस्तरङ्गात् शीकरमम्बुकणं प्राप्य मानपरिप्लुतं सगर्वं कस्य जनस्य मनोऽविशदतामविशुद्धतां याति । अपि तु न कस्यापि । झटत्यप्रतीतिस्तद्वीजम् । कस्यचिदिति । निन्दित्वा पुरस्कृत्य पुनस्तदन्यथाकरणं व्याहतत्वं विशिष्टाहतिरित्यर्थः । चित्रे इति ।



अत्र यस्य हरेश्चन्द्रिका नानन्दहेतुः, स एव चित्रायाश्चन्द्रिकात्वमारो-  
पयतीति व्याहतोऽर्थः ।

‘कृष्णस्य प्रेयसी राधा सौन्दर्यादतिवल्लभा ।’

अत्र वल्लभापदार्थः पुनरुक्तः ।

‘अश्वं मे देहि राजेन्द्रं गजेन्द्रं वा युधिष्ठिर ।’

अत्र गजेन्द्रस्य पूर्वं याचनमुचितमिति दुष्क्रमोऽर्थः ।

‘मत्कायस्तव भोगाय कल्पितो भगवन्मया ।’

अत्र ग्राम्योऽर्थः ।

‘आर्या मात्सर्यमुत्सर्य कार्यमेतद्विचार्यताम् ।

नितम्बाः सुभ्रुवां सेव्याः किं वा क्षितिभृतामिह ॥’

अत्र शान्तशृङ्गारिणोः को वक्तेति प्रकरणाभावेनानिश्चयात्संदेहः ।

‘धरण्यां शेरते नित्यमेते क्षत्रियसूनवः ।’

अत्र नित्यं भूशयने हेतुर्नोक्तः ।

‘शितशूलधरो विष्णुश्चचार समरान्तरे ।’

अत्र विष्णोश्चक्रधारणप्रसिद्धिः । शूलविधृतिस्तयाविरुद्धा ।

यथा वा—

‘पादाघातादशोकस्ते सखि जाताङ्कुरोऽभवत् ।’

अत्र पद्मिनीपादाघातादशोकः पुष्पं विभर्ति नत्वङ्कुरमिति कविप्रसि-  
द्धिस्तयाङ्कुरविधृतिस्तथा ।

चित्रां प्रति हरेरुक्तिः । अनुचितेऽर्थे कुविन्दादिपदैः स्वार्थोपस्थितिदशायामेवोपश्लोक्य-  
मानस्य तिरस्कारबोधः, व्याहते तु यस्य हरेरित्यादिवाक्यार्थानुसंधानानन्तरमिति भेदः ।  
पुरस्कृत्येत्यस्योदाहरणं तु यथा—‘जितानि त्वन्मुखाब्जेन जलमब्जानि संययुः’ । अत्र  
मुखेऽब्जत्वारोपणेनोत्कर्षोक्तिः । पश्चान्मुखेन जितत्वादपकर्षोक्तिः । पुनरुक्तः शब्देन  
ज्ञातः पुनः शब्देनोच्यते । अर्थपुनरुक्तस्यापुष्टार्थत्वात् । अतिवल्लभा प्रेष्टा । दुष्क-  
मोऽनुचितो लोकशास्त्रविरुद्धः क्रमो यत्र । अश्वमिति । गजेन्द्रस्य बहुमूल्यत्वेन तद-  
लभेऽश्वयाचनौचित्यात् । व्यावहतादित्रये स्वोक्तार्थपर्यायैक्यव्यवहारव्युत्पत्त्यननु-  
संधानं तद्बीजम् । ग्राम्योऽविदग्धोक्तिसिद्धः । भोगः सुखसाक्षात्कारः । भक्षणं तु  
प्रतीयते इत्यर्थ एव दुष्टः । सहृदयहृद्वैरस्यं तद्बीजम् । आर्या इति । अनिर्णयस्तद्बीजम् ।  
अनुपात्तहेतुकत्वं निर्हेतुकत्वम् । धरण्यामिति । अत्र तात्पर्यानिर्णयस्तद्बीजम् ।



विद्या शास्त्रम् । तद्विरुद्धो तथा—

‘सदा स्नात्वा निशीथिन्यामयं जपति पण्डितः ।’

अत्र ग्रहोपरागं विनार्धरात्रस्नानं धर्मशास्त्रेण विरुद्धम् ।

‘अधरे मृगशावाक्षी विभ्रती करजक्षतम् ।

कण्ठे ताम्बूलरागं च शुशुभे प्रियसंनिधौ ॥’

एतत्कामशास्त्रेण । एवं शास्त्रान्तरैर्वोध्यम् ।

भङ्गचन्तरेण नवत्वं न प्रापितोऽनवीकृतः ।

यथा—

‘जातं कुले धनवतां महतां ततः किं

शास्त्रेषु बुद्धिरखिलेषु कृता ततः किम् ।

पुन्या(ण्या)न्युरूपि विहितानि जनैस्ततः किं

विस्तारितं च भुवनेषु यशस्ततः किम् ॥’

अत्र ततः किं ततः किमित्यर्थोऽनवीकृतः ।

‘कृष्णे रतिर्हि परमं पदमातनोति ।’

इति चतुर्थे पादे तु सति नवीकृतः स्यात् । न चात्र कथितपदत्वं दोषः ।  
पर्यायान्तरप्रयोगेऽपि भङ्गचेकरूपतायामसांकर्षात् ।

यथा वा—

‘सदा चरति खे भानुः सदा वहति मारुतः ।

सदा धत्ते भुवं शेषः सदा धीरोऽविकत्थनः ॥’

शितशूलेति । अत्र प्रसिद्धयनुवोधानुसंधिस्तद्वीजम् । तथा विरुद्धा । शास्त्रान्तरै-  
र्वैद्यकवेदान्ताभिः । अत्र शास्त्राज्ञानप्रतिसंधानं तद्वीजम् ॥ एकभङ्गीनिर्दिष्टानेकार्थत्व-  
मनवीकृतत्वम् । तदुदाहरति—जातमिति । अत्र भगवत्प्रेम विना सर्वं विफलमिति  
भावः । ततः किं ततः किमित्येकयैव भङ्ग्या वहवोऽर्था निर्दिष्टाः । न चात्रेति । कथितप-  
दत्वं तस्यैव पदस्य प्रयोगे । यथा केलिपदस्य । अनवीकृतत्वे तु पर्यायान्तरस्य तस्मा-  
त्तेनेत्येवंरूपस्य प्रयोगेऽप्येकरूपैव भङ्गी वर्तत एवेत्यसांकर्षम् । नवीकृतत्वं दर्शयितुमाह—  
कृष्णे रतिरिति । अत्र पिष्टपेषणेनाशक्तिसूचनेन वा सहृदयहृदुद्वेगस्तद्वीजम् ।  
प्रपञ्चयति—यथा वेति । अविकत्थनः स्वश्लाघाशून्यः । अत्रैकशब्देन बहुशः प्रति-  
पादनीयोऽर्थः पुरातनवद्भासमानो रसादेरपकर्षकः ॥ नवीकृतत्वे दर्शिते प्रतीतिरनवीकृत-



अत्र सदेत्यनवीकृतः ।

‘भानुः सदा युक्ततुरङ्ग एव रात्रिर्दिवं गन्धवहः प्रयाति ।

विभर्ति शेषः सततं धरित्रीं षष्ठांशवृत्तेरपि धर्म एषः ॥’

अत्र तु नवीकृतः ।

सनियमपरिवृत्तः सनियमेऽनियमः ।

यथा—

‘कृष्ण त्वं मम पूज्योऽसि दासोऽहं तव केशव ।’

अत्र त्वमेवेति तवैवेति च नियमो वाच्यः । मन्वनभिहितवाच्येऽपे-  
रभावः, इह त्वेवकारस्येत्यैकरूप्यमिति चेन्न, पूर्वत्र शब्दोच्चारणानन्तरं दो-  
षावभासः, इह त्वर्थबोधानन्तरमिति भेदसत्त्वात् ।

अनियमपरिवृत्तोऽनियमे सनियमः ।

यथा—

‘भृत्यस्य मम गोविन्द चेतस्येव सदा स्फुर ।’

अत्र चेतस्येवेति नियमो न वाच्यः ।

विशेषपरिवृत्तो विशेषेऽविशेषः ।

यथा—

‘यान्ति नीलनिचोलिन्यो रजनीष्वभिसारिकाः ।’

अत्र तमिस्रास्विति रजनीविशेषो वाच्यः ।

अविशेषपरिवृत्तोऽविशेषे सविशेषः ।

यथा—

‘ददाति निजभक्तेभ्यो रत्नानि मधूसूदनः ।’

त्वस्य स्यादतस्तदुदाहरति—भानुरिति । षष्ठांशवृत्ते राज्ञः । वृत्तिर्जीविका । षष्ठांशाः  
प्रजानां षष्ठोऽंशो राज्ञ इति हि प्रसिद्धम् । एष सदा युक्ततुरङ्गत्वादिरूपः । अत्र भङ्गयन्तरेण  
प्रतिपादनात् । नूतनवद्भासमानता । सनियमेति । चेतस्येवेति । न चात्राधिकपदत्वं  
मन्तव्यम् । यत्र सोऽर्थस्तत्पदं विनापि प्राप्यते तदधिकपदम् । यथा यावदुच्यते—‘नव-  
जलधरधामश्यामल’ इति तावदेव नवजलधरधामेति । यत्र तेन न प्राप्यते कित्वन्येन  
अविवक्षितश्च सिद्ध्यति तत्रानियमपरिवृत्तः’ इति । अत्र नियमो न चेतःश-  
ब्दार्थः । सनियमपरिवृत्तादिषु चतुर्षु विवक्षितार्थानिर्वाहस्तद्वीजम् । अनु-



अत्र सर्वे ददातीत्यविशेषो वाच्यः ।

‘मानं मा कुरु गौराङ्गि कृष्णं जीवय मूर्छितम् ।’

अत्राधरसुधयेत्याकाङ्क्षति ।

अपदमुक्तोऽस्थानसमाप्यः ।

यथा—

‘रूपं मनोज्ञमेतस्याः प्रौढं प्रेम च किं त्वियम् ।

मानैर्दुनोति नः सर्वे सर्वत्र क पुनर्गुणाः ॥’

अत्र दुनोति न इत्येतावतैव समाप्यम् । रूपादिगुणसत्त्वेऽपि मानभूम्नानौचित्यकारित्वं हि वाक्यार्थः । स च तावतैव प्राप्तः समर्थनं नाकाङ्क्षतीत्यस्थानसमाप्यत्वादपदमुक्तोऽर्थः ।

‘स्तोत्रैरुपाश्रुतैर्धैर्यं यशोभिरतिनम्रता ।

तापस्तु मन्तुभिः सोऽयं सतामौत्पत्तिकः क्रमः ॥’

अत्र स्तोत्रादिभिरुत्कृष्टैः सहचरैर्मन्तुतापयोर्निष्कृष्टयोर्वैरूप्यात्सहचरभेदः ।

‘कुमारस्ते महाराज श्रियं समधिगच्छति ।’

अत्र त्वं प्रियस्वेति विरुद्धं प्रकाशयते ।

यथा वा—

‘स देशः सखि कुत्रास्ति यत्र प्रियवियोगतः ।

चन्द्रांशुनिचयः सुभ्रु नैव दावानलायते ॥’

पात्ताकाङ्क्षाविपर्ययार्थत्वं साकाङ्क्षत्वम् । तदाह—मानमिति । अत्रालिङ्गनादिनेत्येतदाकाङ्क्षति । न चैतन्न्यूनपदत्वं न्यूनपदमवश्यग्राह्यं साकाङ्क्षं ग्राह्यमिति भेदात् । स्फुटमेव तद्वीजम् । अपदमुक्त इति । रूपमिति । विशाखोक्तिः । एतस्याः राधायाः । मनोज्ञं कमनीयम् । अत्र कवेः काव्यज्ञशिक्षाभावानुसंधिस्तद्वीजम् । अत्रापदयुक्त इति केचित्पठन्ति । तत्त्वं च प्रकृतार्थविरुद्धार्थकपदशालित्वं बोध्यम् । न चात्राधिकपदत्वं वाच्यम् । तदर्थस्यान्वयित्वात् ॥ समभिव्याहृतविजातीयार्थत्वं सहचरभिन्नत्वम् । स्तोत्रैरिति । औत्पत्तिकः स्वाभाविकः क्रमः परिपाटी । ‘क्रमः शक्तौ परीप्राप्त्याम्’ इति विश्वः । रीतिरिति यावत् । स्तोत्रत्रपादिसाहित्येन मन्तुतापयोरप्यहेयत्वं तद्वीजम् । प्रतिपादितविवक्षितार्थविरोधिव्यञ्जकार्थत्वं प्रकाशितविरुद्धत्वम् । कुमारस्त इति । तव कुमारश्चकास्तीति विवक्षितोऽर्थः । स देश इति । अत्र यो



अत्र यस्मिन्वल्लभान्तरं लभ्यत इति विरुद्धं प्रदर्श्यते ।

‘वसुदेवगृहे साक्षादवतीर्य महेश्वरः ।

आनन्दितस्वपक्षोऽसौ परपक्षान्हनिष्यति ॥’

अत्र परपक्षान्हत्वा स्वपक्षानानन्दयिष्यतीति विधेयं तदन्यथा स्थिते-  
विध्ययुक्तता ।

‘सुधाकर सुखं देहि वियोगिजनतापनः ।’

अत्र विरहे व्याहारे द्वितीयपादार्थो नानुवाद्यः ।

‘समं न चन्द्रेण तवाननं तच्चन्द्राननोऽसि त्वमिति स्तुतिर्न ।

चन्द्ररूपां नैति यदुज्जिहीते कुहूकृतग्लानिभरोऽपि कृष्ण ॥’

अत्र स्तुतिर्नेत्युपसंहृतोऽपि ततः परोऽर्थः पुनः स्वीकृतः । समाप्त-  
पुनरात्ते विशेष्यमात्रस्यावृत्तिरिह तु वाक्यार्थसमुदायस्येति तस्माद्भेदः ।

‘आदित्स्यांशुकानामुन्नतभुजवीरुधां कुमारीणाम् ।

पश्यति हरौ विरेजे गतवसनानामधोदृष्टिः ॥’

अत्राधराङ्गदृष्टिप्रतीतेरुपाव्यञ्जकार्थोऽश्लीलः । नता दृष्टिरिति तु  
युक्तम् ।

उक्तोदाहृतिषु येऽन्ये दोषाः सन्ति, तत्र तत्राप्रकृतत्वान्न ते प्रकाशिताः ।  
एवमन्यत्रापि बोध्यम् ।

देशः प्रियविरहाञ्चितो न स्यात्, स तु चन्द्रांशुभिस्तथा दुःखदो न स्यादिति विवक्षितः ।  
सहृदयहृद्वैरस्यं तद्वीजम् । आनन्दित इति । परपक्षघातं विना स्वपक्षानन्दनं न  
संभवेदिति तदानन्दन एव विधेयत्वविश्रान्तिर्युक्ता नतु परपक्षघाते । विधेयत्वविश्रान्त्य-  
नौचित्यं विध्ययुक्तिः । साहित्याव्युत्पत्तिधीस्तद्वीजम् । एवमग्रे च । न च विधेयाविमर्शः  
स्वपक्षानन्दिनः परपक्षघातसंभावात् । सुधाकरेति । यतः सुखं प्रार्थ्यं तस्य तापकत्वे-  
नानुवादो न युक्तो विरोधात् ॥ समं नेति । मधुमङ्गलोक्तिः । हे कृष्ण, तवाननं चन्द्रेण  
समं न भवति । तत्तस्माच्चन्द्राननस्त्वमसीति स्तुतिर्न स्यात् । स च चन्द्रः कुहू नष्टेन्दु-  
कलयामावस्यया कृतो ग्लानिभरो यस्य तादृशोऽपि सन् यदुज्जिहीते उदयते, अतस्त्रपां  
नैति निस्त्रपोऽसावित्यर्थः । त्यक्ता उपसंहृतैकदेशः । पुनः स्वीकृतः प्रकाशितैकदेशः या-  
वतो निवेद्यानर्थाननिवेद्यैव मध्ये उपसंहारोक्तेः । आदित्स्येति । शुकोक्तिः । उदाह-  
तिष्विति । एतच्च प्रक्रम इत्यादौ ग्रन्थकृतैव दर्शितम् । एवमिति । अन्यत्र गुणा-  
लंकारयोः ॥ एवं दोषान्निर्हृत्य तेषां क्वचिददोषत्वं क्वचिद्गुणत्वं क्वचिदनुभयत्वं चाह—



कर्णावतंसादिपदे कर्णादिध्वनिनिर्मितिः ।

संनिधानादिवोधार्थम्

अवतंसादयः कर्णादिभूपाः कथ्यन्ते, तथापि तत्र कर्णादिशब्दविन्यास-  
स्तेषां तदारूढत्वादिवोधाय ।

यथा—

‘कर्णावतंसः सखि कंसशत्रोः पुष्पस्रजा मौक्तिकहारतश्च ।

सुकर्बुरां कान्तिमतीव विन्दन्ममान्तरं कर्बुरितं चकार ॥’

अत्र कर्णशब्दः कर्णस्थितेर्वोधाय, पुष्पशब्दस्तदुत्कर्षाय, मौक्तिकशब्दस्तु  
रत्नान्तरासंपर्कस्य ।

स्थितेष्वेतत्समर्थनम् ॥ १० ॥

कर्णावतंसादिशब्दाश्चेन्महाकविकाव्येषु तिष्ठन्ति तर्हि युक्तिप्रदर्शनं तत्रै-  
तत् । न च तद्वत् पादनूपुरजघनकाञ्चीकरकङ्कणादयः प्रयोज्याः ।

‘धनुर्ज्याघोषमीशस्य श्रुत्वा त्रस्ताः सुरारयः ।’

अत्र धनुःशब्दस्तदारूढत्ववोधनाय ।

अन्यत्र तु—

‘स्वरैराकृतिभिस्तांस्तु प्रकोष्ठैर्ज्याहतैरपि ।

राजन्यवन्धून्विज्ञाय दृष्टपूर्वानचिन्तयत् ॥’

अत्र केवलो ज्याशब्दः । ‘उवाच मधुरां वाचम्’ इत्यादौ तु धात्वर्थेनैव  
विशेष्यस्य प्रतीतिर्विशेषणदानाय तत्प्रयोगः । नच मधुरमिति क्रियाविशे-

कर्णेति । ध्वनिः शब्दः निर्मितिरुपादानम् । संनिधानादीत्यादिपदाद्रत्नान्तरा-  
संपर्कादिग्रहणम् । कर्णावतंस इति । विशाखां राधाह—सुकर्बुरां विचित्रां कर्बु-  
रितं चित्रितम् । अत्र कर्णशब्देनावतंसस्य कर्णस्थित्यवस्थोच्यते निरुपपदोऽपि स्रक्-  
शब्दः पुष्पमालामाह—हारशब्दो मुक्तासंदर्भम् । ‘हारो मुक्तावलौ’ इति विश्वः । अत्र  
संनिधानादिप्रतीतिरूपफलसत्त्वान्न पुनरुक्तता । नन्वेवं पादनूपुरादिप्रयोगापत्तिरित्यत  
आह—स्थितेष्विति । स्थितत्वमनादिप्रयोगविषयत्वम् । यत्र तथा प्रतीतिर्नोद्देश्या  
तत्र न तथेत्याह—अन्यत्र त्विति । स्वरैरिति । शुकोक्तिः । तान्कृष्णार्जुनवृकोदरान्  
विज्ञाय जरासंधः । केवल इति । धनुरारूढत्वे तात्पर्याभावादित्यर्थः । उवाचेति ।



षणत्वेनेष्टसिद्धिः । बहुषु विशेषणेषु सत्सु तस्या चमत्कारात् । एवं पदाभ्यां यातीत्यादौ संति विशेषणे न दोषः ।

ख्यातेऽर्थे निर्हेतोरदुष्टतानुकरणे तु सर्वेषाम् ।

वक्त्राद्यौचित्यवशादोषोऽपि गुणः कचित्कचिन्नोभौ ॥ ११ ॥

ख्यातत्वादेव झटित्यर्थावगतौ हेतुर्यत्र नापेक्ष्यते तत्र निर्हेतुरर्थो न दुष्टः ।

यथा—

‘वशवतीं हरिर्यासां ताः स्तुवे गोपसुभ्रुवः ।’

अत्र हेरेर्वशीकृतौ निर्हेतुका भक्तिरेव हेतुः । सा च तासां प्रसिद्धेर्नोक्ता ।

श्रुतिकट्टादीनां सर्वेषां परोक्तानामनुकृतौ न दोषः ।

यथा—

‘अद्राक्षं माधवं तस्य विहारः कृन्तते मनः ।

इति ब्रुवन्तो मूर्च्छन्ति देवेन्द्रप्रस्थवासिनः ॥’

वक्तृबोद्धव्यव्यङ्ग्यवाच्यप्रकरणादिमहिम्ना दोषोऽपि कचिद्गुणः कचिन्न दोषो न गुणः । तत्र वैयाकरणादौ वक्तारि बोद्धव्ये वा रौद्रादिरसे च व्यङ्ग्ये कष्टत्वं गुणः । नीरसे चित्रे च न गुणो न दोषः ।

क्रमेणोदाहरणानि—

‘अपास्याः साधुभिः सार्धमजर्घाः किं फलं त्वकम् ।

जाहर्हि प्रणतिं तेषां दुर्वृत्तं मङ्गु जङ्घहि ॥’

वचधात्वर्थेनैव विशेष्यस्य वाच्याः प्रतीतेरित्यर्थः । बहुष्विति । मधुरमल्पाक्षरमतिग-  
भीरमित्येवं विशेषणबाहुल्ये तस्य क्रियाविशेषणत्वस्य चारुत्वाभावादित्यर्थः । एवं  
पदाभ्यां यातीति । पादत्राणपरित्राणशून्याभ्यामिति विशेषणे सतीत्यर्थः । अत्र  
याति क्रियायाः पादत्राणासंभवात् पादपदग्रह आवश्यक इति भावः । अथ प्रतिप्रसवं  
दर्शयति—ख्याते इति । अद्राक्षमिति । इन्द्रप्रस्थात् द्वारकां प्रयान्तं भगवन्तं  
प्रति पश्चादागत्य पथि मिलितः कश्चिदाह—हे देव । अत्राद्राक्षमिति श्रुतिकट्टकत्वस्य कृ-  
न्तत इति च्युतसंस्कृतित्वस्य, चापवादः, परोक्तेरनुकारात् । एवमन्येषां च बोध्यः ।  
अपास्या इति । साधुनिन्दकं कंचित्पण्डितं प्रति कश्चिद्वैयाकरणः शिष्टोऽनुशास्ति ।  
अपास्याः पुनः पुनः स्पर्द्धामकरोः तस्याः स्पर्द्धायाः किंफलमजर्घाः भृशमभ्यकाङ्क्षः ।  
त्वकमिति निन्दायामकचप्रत्ययः । अनिष्टं कृतवानसि । अथ तेषां साधूनां प्रणतिं



अत्र वैयाकरणो वक्ता । एवमस्य बोद्धव्यत्वेऽपि बोध्यम् ।

‘प्रचण्डौ मम दोर्दण्डौ भण्डितं खण्डितक्रमम् ।

दण्डाय दुण्डतस्त्वां वै दर्पमासर्पतर्पयन् ॥’

अत्र रौद्रो रसः ।

‘कालियस्य फणरत्नकुट्टिमं कुट्टयन्पदसरोजघट्टनैः ।

मङ्गलानि वितनोतु ताण्डवे पण्डितः सविशिखण्डशेखरः ॥’

अत्र वीरः ।

‘घ्राणोद्धूर्णक—’ इत्यादि ।

अत्र वीभत्सः ।

‘पान्तु वो नरसिंहस्य नखलाङ्गलकोटयः ।

हिरण्यकशिपोर्वक्षः क्षेत्रासृक्कर्दमारुणाः ॥’

अत्रोद्धृते वाच्ये ओजस्विनः शब्दाः ।

‘पदद्युतिविनिर्धूत—’ इत्यादि ।

अत्र शृङ्गारे तेषामनौचित्येऽपि प्रस्तुतस्मरपरार्धपराभवनिवेदितस्य वी-  
रस्यानुगुण्यात्ते निबध्यन्ते ।

‘उद्दामयुक्तिकुद्दालैरक्षिणोत्क्षणतोऽपि यः ।

विवर्तं गर्तमीशानस्तं जीवं गुरुमाश्रये ॥’

जाहर्हि पुनः पुनरिच्छेत्यर्थः । ‘हर्य गतिकान्त्योः’ इति धात्वनुसारात् । इदं दुर्वृत्तमुच्छृङ्ख-  
लतां मङ्गु शीघ्रं जङ्गहि भृशं जहि । त्यजेत्यर्थः । एवमिति । अस्य वैयाकरणस्य ॥

प्रचण्डाविति । जलमध्ये निगूढं दुर्योधनं प्रति क्रुद्धस्य भीमस्योक्तिः । भण्डितं प्र-  
काशितभण्डचेष्टं वीरमन्यस्यापि पलायनात् । दुण्डतः मृगयेते । ‘दुण्डान्वेषण इत्येको  
ढकारान्तः प्रकीर्तितः’ इति वोपदेवः । कालियस्येति । सिद्धचारणादीनामाशीर्वादः ।  
कुट्टयन् मर्दयन् । घट्टनं गाढासङ्गः । घ्राणेति । व्याख्यातं प्राक् । अत्र प्रचण्डेत्यादित्रये  
उद्भटा वर्णाः प्रकृतरौद्राद्यानुगुण्यानिर्दिष्टाः ॥ पान्तिविति । इह राजविषयकरतेर्गु-  
णानाश्रयत्वेन प्रकृतानुपयोग्योजोव्यञ्जकत्वेऽप्योजस्विषु नृसिंहनखरेषु वाच्येषु तद्गतौजो-  
व्यञ्जित्वादोजस्विनो वर्णा दीर्घसमासश्च गुण एवेत्यर्थः । अत्र शृङ्गारे इति । ते  
शब्दाः । उद्दामेति । गुणस्मृतिपूर्विकां गुरोः प्रपत्तिं शिष्यः करोति । विवर्तो नामा-  
तात्त्विकोऽन्यथाभावः । शुक्तौ रजतमिव निर्विशेषचिन्मात्रे ब्रह्मणि तदितरत्सर्वमारो-



अत्र तु गुरुविषयस्य भावस्य नोत्कर्षका न चापकर्षकाः । चित्रे च यथो-  
दाहरिष्यते ।

श्लेषादावप्रयुक्तनिहतार्थयोर्न दोषः ।

यथा—

‘पर्वतभेदि पवित्रं जैत्रं नरकस्य बहुमतङ्गहनम् ।

हरिमिव हरिमिव हरिमिव सुरसरिदम्भः पतन्नमत ॥’

अत्र सिंहपक्षे मतङ्गशब्दो मातङ्गार्थेऽप्रयुक्तः । इन्द्रपक्षे पवित्रशब्दो  
निहतार्थः ।

शान्ते वक्तव्यश्लीलस्य ।

यथा—

‘घनरुधिरमये त्वचापि नद्धे पिशितविमिश्रितविस्रगन्धभाजि ।

कथमिह रमतां बुधः शरीरे भगवति हन्त रतेर्लवेऽप्युदीर्णे ॥’

अत्र घृणया विरागोदयाद्गुणत्वम् ।

व्याजस्तुतिपर्यवसायित्वे संदिग्धत्वं गुणः ।

पितं रजतवन्मिथ्येति शंकराचार्याणां राद्धान्तः । स एव गतो जीवेश्वरादिसमस्तपदार्था-  
वरकत्वात्तं यो युक्तिकुदालैः क्षणादक्षिणोदपाकरोत्तं श्रीजीवं तन्नामानं गुरुमाश्रये इत्यर्थः ।  
अत्रास्य काव्यस्य शृङ्गारादिरसशून्यत्वादोजोव्यञ्जकाः शब्दा नोत्कर्षकाः, प्रकृतस्य गुरु-  
विषयकभावस्य नापकर्षकास्तस्य गुणानाश्रयत्वादित्यर्थः ॥ पर्वतेति । हे जनाः, पृथिव्यां  
पतत्सुरसरिदम्भः गङ्गाजलं नमत यूयम् । कीदृशम् । पर्वतभेदि हिमाचलभेदकम् । पवित्रं  
पावनम् । नरकस्य निरयस्य जैत्रं नाशकम् । बहुभिर्मतमर्चितम् । गहनं वेगोद्रेकादुरव-  
गाहम् । हरिमिव विष्णुमिव पर्वतभेदी गोवर्धनोद्गारी चासौ पवित्रश्च वज्राद्रक्षकः । नर-  
कस्य भौमस्य जैत्रं पराजयकरम् । वहूनि मतानि यस्मिन् तम् । गहनं दुर्बोधतत्त्वम् ।  
हरिमिवेन्द्रमिव पर्वतभेदी पविं वज्रं त्रायते पालयति धारयतीति यावत् । स चासौ  
स चेति तम् । जैत्रं जयशीलम् । नरकस्य मनुष्यवृन्दस्य बहुमतं भृशं पूजितम् । गहनं  
दुर्जयम् । हरिमिव सिंहमिव पर्वतभेदो गिरिगह्वरमाश्रयत्वेनास्यास्तीति । पवित्रो देवरू-  
पत्वात् । नरकस्य मनुष्यवृन्दस्य जैत्रम् । वहून्मतज्ञान् हन्ति तम् । सिंहस्य नमस्यत्वं  
भगवद्विभूतित्वात् । शान्त इति । न दोष इत्यनुषञ्जनीयम् । घनेति । कस्यचिद्वि-  
रक्तस्योक्तिः । पिशितं मांसम् । तस्माद्विस्रस्य यो गन्धस्तं भजतीति तादृशे । ‘विस्त्रं



यथा—

‘विभूषितपरीवाराः पृथुकार्तस्वराकुलाः ।

पराजिताश्च राजेन्द्र गृहास्तव ममापि च ॥’

अत्र संशयस्फूर्तावपि महिम्ना प्रकृतार्थनिश्चयाद्व्याजस्तुतिः पर्यवसितेति गुणत्वम् ।

वक्तृबोध्ययोर्ज्ञत्वे स्वयं वा परामर्शेऽप्रतीतत्वं च ।

क्रमेणोदाहरणम्—

‘ध्यायतस्तव राजर्षे ज्योतिः परमकं तदा ।

तमसातिबलेनापि भवेन्नैव पराभवः ॥’

अत्र द्वयोर्ज्ञानिकाण्डकुशलत्वादप्रतीतत्वं न दोषः ।

‘भूतादिरेष भूतानां जनको मां न मुञ्चति ।

तेनाहं कपिलं साक्षादीश्वरं गुरुमाश्रये ॥’

ग्राम्यत्वं हास्यकारिषु ।

स्यादामगन्धि यत्’ इत्यमरः । इह वैराग्यहेतुघृणोत्पादनेन गुणत्वम् । विभूषितेति । कश्चिद्वरिद्रः कविर्युधिष्ठिरं प्रत्याह—विभूषिता अलंकृताः विशेषेण भुवि धरण्यामुषिताश्च परिवारा येषु ते । पृथुभिः कार्तस्वरैः स्वर्णैः पृथुकानां शिशूनामार्तस्वरैश्चाकुला व्याप्ताः । परैः शत्रुभिरजिताः दुर्गत्या परिभूताश्च । अत्रेति । न हि कवेः स्ववर्णनमभीष्टमप्रयोजकत्वात् । नृपवर्णनं तु दारिद्र्यहारीति तस्य महिमा प्रकृतार्थो नृपवर्णनम् । तर्हि निर्दोषतेत्यत आह—व्याजेति । संपत्तिभूम्ना नृपोत्कर्षप्रतीतेर्गुणत्वमिति भावः ॥ शुकः परीक्षितमुपदिशति—ध्यायत इति । ज्योतिर्ब्रह्म । ‘अथ यदतः परो दिवो ज्योतिर्दीप्यते’ इत्यादेः श्रवणात् । तमसा प्रकृत्या । ‘न सदासीन्नासदासीत्तम एवासीत्केवलम्’ इत्यादिश्रवणात् । अत्रोभयोरपि शुकपरीक्षितोर्वेदान्तशास्त्राभिज्ञत्वादप्रतीतावपि ज्योतिस्तमःशब्दौ न दुष्टौ ॥ भूतादिरिति । रहूगणस्य राज्ञस्तत्त्वजिज्ञासया कपिलमुपसर्पतः पथि परामर्शः । भूतादिस्तामसाहंकारः स मां न मुञ्चति न त्यजति । भूतानां खादीनां जनकः तस्मादेव मे पुनः पुनर्देहसंबन्ध इत्यर्थः । तेन हेतुना भूतादिनिवर्तकं कपिलं गुरुं करोमीति । अत्र भूतादिशब्दस्तामसाहंकारवाचकतया सांख्यशास्त्रे प्रसिद्धस्तस्य चादुष्टत्वं स्वप्रतीतेरुद्देश्यत्वात् ॥ ग्राम्यत्वं गुण इति संबन्धः । ग्राम्योक्त्या



यथा—

‘हैयङ्गवीनपिण्डो वा दृश्यते शशिमण्डलः ।

दुग्धधारा इवैतस्मात्प्रपतन्ति गभस्तयः ॥’

इयं विदूषकस्योक्तिः ।

हर्षशोकाद्याधिक्ये न्यूनपदत्वं च ।

यथा—

‘सस्मिता मृगशावाक्षी गाढमालिङ्गिता मया ।

मा मा मेति यदब्रूत तन्मे कृन्तति मानसम् ॥’

अत्र पीडयेति पदं न्यूनम् । तस्य चानन्दमग्नताप्रत्याययत्वादुणत्वमेव ।

क्वचिन्न दोषो न गुणः ।

यथा—

‘कुपिता क्वचिदाभाति दीर्घं मयि न कुप्यति ।

गता वा खनिकेताय मदेकहृदया क्व सा ॥’

अत्राद्यतृतीयपादान्ते नैतद्यत इति पदानि न्यूनानि तथाप्येतद्वाक्य-  
व्यङ्ग्यस्य वितर्कस्योत्कर्षाकरणान्न गुणः । एतज्जाताया धियो द्वितीयचतुर्थ-  
पादजातया तया स्फुटं बाधान्न दोषश्च ।

विषादविस्मयादौ लाटानुप्रासेऽर्थान्तरसंक्रमितवाच्ये विहितानुवादे च  
कथितपदत्वं गुणः ।

हास्यपरीपोषादिति भावः ॥ हैयङ्गवीनेति । मधुमङ्गलोक्तिः । एतस्य भक्षणाय  
मदीयं मनश्चलतीति मातुर्मन्दिराय गन्तव्यमिति भावः ॥ सस्मितेति । प्रियनर्मसखं  
कृष्णोक्तिः । अत्र पीडयेति पदमनुपात्तमपि वक्तव्या हर्षमोहातिशयं प्रतिपादयेत् गुणतां  
प्राप्नोति । अध्याहारेण वाक्यार्थप्रतीतिविलम्बेऽपि प्रकृतरसपोषकत्वादिति भावः ।  
कुपितेति । पूर्वमभिसृतः कृष्णो निजकुञ्जे प्रियामवीक्ष्यान्विष्य च वितर्कयति ॥  
अत्रेति । तथापि तेषां न्यूनतायां सत्यामपि एतज्जाताया आद्यतृतीयपादजाताया  
धियः प्रतीतेः । तया धिया । बाधान्निरासात् ॥ विषादेति । हन्तेति । विशाखां

१. ‘सा क्वचित्कुपिता भाति’ इति नैतद्युक्तम्, यतः—सा मयि दीर्घं न कुप्यति  
सा खगृहाय गता वा, इत्येतदपि न युक्तम्, यतः सा मदेकहृदया क्व गन्तुं शक्नोति’  
इति कृष्णवितर्कः.



क्रमेणोदाहरणम्—

‘हन्त हन्त गतः कान्तो वसन्ते सखि नागतः ।’

अत्र विषादः ।

‘चित्रं चित्रमनाकाशे पश्य सुन्दरि चन्द्रमाः ।’

अत्र विस्मयः । एवमन्यच्च बोध्यम् ।

‘सुनेत्रे नेत्रे यत्क्षिपसि मयि तत्तेऽतिकरुणा ।’

अत्र लाटानुप्रासः । ‘पार्षदाः पार्षदा यस्य’ इत्यादावर्थान्तरसंक्रमित-  
वाच्यः । ‘उदेति सविता ताम्रः’ इत्यादौ विहितानुवादः ॥

क्वचिदधिकपदत्वं च ।

यथा—

‘यद्वञ्चनाहितमतिर्बहुचाटुगर्भं

कार्योन्मुखः खलजनः कृतकं ब्रवीति ।

तत्साधवो न न विदन्ति विदन्ति किंतु

कर्तुं वृथा प्रणयमस्य न पारयन्ति ॥’

अत्र न न विदन्तीत्ययोगस्य पुनर्विदन्तीत्यन्ययोगस्य व्यवच्छेदः ।  
पतत्प्रकर्षत्वं क्रमेण क्रोधादिक्षये भिन्नवाक्यतया रसभेदे च ।

क्रमेणोदाहरणम्—

‘क्रीडालोष्ठीघट्टनैः कण्टकान्वः पिष्ट्वा दुष्टान्सुष्ठुसङ्गमपट्टे ।

उग्रादीनां बान्धवानां मनोज्ञां भूमीमेतामेष संपादयामि ॥’

अत्रान्ते प्रकर्षपातो बन्धुस्मरणादुचितः ।

प्रति विरहिणी राधाह ॥ हन्तेति पदस्य द्विरुक्तिर्विषादाधिक्यं व्यनक्तीति गुणः । एव-  
मग्रेऽपि । आदिशब्दाद्भये क्रोधे च यथा—‘पलायस्व पलायस्व पुरस्तादेष दन्तिराट् ।  
छिन्धि छिन्धि शिरस्तस्य दुर्वृत्तस्य न संशयः ॥’ क्वचिदिति । चेन गुण इति संव-  
ध्यते । अत्रेति । न विदन्तीति नेति नञ्द्वयेनापि वेदनातिशये सिद्धे पुनर्विदन्तीति  
पदं त एव जानन्तीति वेदनविशेषलाभायेति विच्छित्तिविशेषः । क्रीडेति । हस्तिप-  
केनाधिक्षिप्तः कृष्णस्तमाह । सुष्ठु पिष्ट्वेति संबन्धः । एतां भूमीं मथुरा मण्डलरूपां  
एष कृष्णः संपादयामि विदधे । अत्र बन्धुस्मरणेन क्रोधोपशमान्मृदुलवर्णविन्यासो



‘उद्दण्डभुजदण्डोऽसौ प्रज्वालज्वलनप्रभः ।

मल्लं चिच्छेद यं वीक्ष्य भामिन्यो मुमुहुस्तराम् ॥’

अत्र वाक्याभ्यां क्रमाद्वीरशृङ्गारौ वर्णितावतस्तथा ॥

यत्र विशेषणदानाय न पुनर्ग्रहणं किंतु वाक्यान्तरायैव, तत्र समाप्त-  
पुनरातत्वं न गुणो न दोषः । यथात्रैव समाप्त्यापि यं वीक्ष्येति पुनर्गृहीतम् ।

क्रोधाद्यस्थानेऽपि यत्र क्रोधाद्यनुकृतिस्तत्रास्थानसमासत्वं गुणः ।

यथा—

‘तन्वी विरहखिन्नाय कुप्यन्मे पञ्चसायकः ।

उग्राक्षिज्वलनज्वालपुष्टो भूयादहर्निशम् ॥’

अवश्यविधेयत्वेन प्रकृतवाक्यार्थपरिपोषकत्वे गर्भितत्वं च ।

यथा—

‘वन्दे कुञ्जलिताञ्जलिर्मुहुरहं वीरं मयूरध्वजं

येनार्धं कपटद्विजाय वपुषः कंसद्विषे दित्सता ।

कष्टं गद्गदिकाकुलोऽस्मि कथनारम्भादहो धीमता

सोल्लासं क्रकचेन दारितमभूत्पत्नीसुताभ्यां शिरः ॥’

अत्र कष्टमित्यादिकं दयोद्रेकमद्वितीयं बोधयितुमन्तराले विन्यस्तम् ।

एवमन्यदपि सुधीभिः प्रेक्षणीयम् ॥

अथ रसदोषानाह—

व्यभिचारिरसस्थायिभावानां शब्दवाच्यता ।

कष्टकल्पनया व्यक्तिरनुभावविभावयोः ॥ १२ ॥

गुणः ॥ उद्दण्डेति । सिद्धचारणादीनामुक्तिः । अत्र पूर्वस्मिन्वाक्ये वीरो रसः पर-  
स्मिन्नु शृङ्गार इति वाक्यभेदात् प्रकर्षपातो गुणः । तथा गुण इत्यर्थः ॥ यत्रेति ।  
विशेषणस्य विशेष्यसाकाङ्क्षत्वेन विशेष्यपदावृत्तिनैयत्यात्तद्विलम्बेन विलम्बः वा-  
क्यान्तरारम्भे त्वङ्गाङ्गिभावेनाकाङ्क्षवैगुण्यविरहादिति भावः ॥ तन्वीति । विरही  
कृष्णः स्मरं शरवर्षिणं संभावयन्नाह ॥ उग्रस्य रुद्रस्याक्षि तृतीयं नेत्रं तद्रूपस्य ज्वल-  
नस्य ज्वालोऽर्चिस्तेन पुष्टो भूयात् ॥ वन्द इति । मयूरध्वजस्य राज्ञः श्रीकृष्णभ-  
क्तस्य दयातिशयं वर्णयति ॥ वपुषोऽर्धं कंसद्विषे दित्सता येन प्रयोजकेन मयूरध्वजेन  
पत्नीसुताभ्यां प्रयोज्याभ्यां क्रकचेन करणेन शिरो दारितमभूदित्यन्वयः । अत्रेति ।  
चमत्कृतिपोषाद्गुणत्वमिति भावः ॥ अथ साक्षाद्रसविरोधिनो दोषानाह—व्यभिचा-



प्रतिकूलविभावादिग्रहो दीप्तिः पुनः पुनः ।

अकाण्डे प्रथमच्छेदावङ्गस्याप्यतिविस्तृतिः ॥ १३ ॥

अङ्गिनोऽननुसंधानं प्रकृतीनां विपर्ययः ।

अनङ्गस्याभिधानं च रसे दोषाः स्युरीदृशाः ॥ १४ ॥

तत्र व्यभिचारिणः स्वशब्दवाच्यता यथा—

‘लज्जां दधार कृष्णस्य चुम्बने वृषभानुजा ।’

अत्र लज्जाशब्दः ।

रसस्य यथा—

‘तां वीक्ष्य मृगशावाक्षीं हरेः कोऽप्यभवद्रसः ।’

अत्र रसशब्दः ।

‘शृङ्गारे मानसं मग्नं विलोक्य विधुमण्डलम् ।’

अत्र शृङ्गारशब्दश्च । आस्वादादिपरत्वे तु रसादिशब्दा न दोषाय ।  
तेन सरसो रसिकः शृङ्गारित इत्यादि ॥

स्थायिनो यथा—

‘चन्दनानिलचन्द्रांशुपुंस्कोकिलकलस्वनैः ।

माधव्यां रजनौ राधाकृष्णयो रतिरैधत ॥’

अत्र रतिशब्दः ।

स्थायित्वाप्रतीतौ तु न दोषाय ।

यथा—

‘भगवति रतिरस्तु मे मुमूर्षोः’ इत्यादि ।

‘सा दक्षिणे मरुति वाति समुद्यतीन्दौ

कृष्णं विलोक्य रचनामवगुण्ठनस्य ।

रीति । अनुभावैर्व्यभिचारिणां व्यक्तौ भावध्वनिता स्यात् । अत एवोक्तं व्यञ्जितश्रवणीय इति । स्थायिनोऽप्यभिव्यक्ता एव रसतां प्राप्नुवन्ति, न तु स्वशब्देनाभिहिताः । अत उक्तं व्यक्तः स तैरित्यादीति बोध्यम् । लज्जामिति । ‘नतास्याजनि’ इति पाठ्यम् । कोऽप्यभवद्रस इत्यत्र ‘आसीन्मुदां चयः’ इति पाठ्यम् । शृङ्गारे इत्यत्र ‘प्रमोदे’ इति पाठ्यम् । शृङ्गारितो विभूषित इत्यर्थः । रतिरैधतेत्यत्र ‘प्रीतिरैधत’ इति पाठ्यम् । रतिः प्रेमलक्षणा भक्तिः । मे भीष्मस्य ॥ सेति । वृन्दा वीरामाह—सा श्री-



द्राघीयसीं विदधती भुजंवल्लिमूल-

व्यक्तां पयोधरतटीं पुनराववार ॥'

अत्र शृङ्गाररसे नायकनिष्ठः कश्चिदनुभावो नोपात्त इति तद्यक्तिः क-  
ष्टकल्पनया ।

‘मनुते न सुखं किञ्चित्तनुते मोहमुल्बणम् ।

धुनुते धृतिमेतस्य किं भावि न विभाव्यते ।’

अत्रासुखमननादीनां करुणादावपि संभवात् । कामिनीरूपो विभावः  
कष्टेन गम्यते ।

‘मानं मा कुरु वामोरु ज्ञात्वा यौवनमस्थिरम् ।’

अत्र यौवनास्थैर्यविज्ञापनं शृङ्गारप्रतिकूलस्य शान्तस्य विभावः, तत्  
प्रकाशितो निर्वेदश्च व्यभिचारी ॥

पुनः पुनर्दीप्तिर्यथा कुमारसंभवे रतिविलापेषु ।

अकाण्डे प्रथनं यथा वेणीसंहारे द्वितीयेऽङ्केऽनेकसंक्षये प्रवृत्ते भानुमत्या  
सह दुर्योधनस्य शृङ्गारवर्णनम् ।

अकाण्डे छेदो यथा वीरचरिते राघवभार्गवयोर्धाराधिरूढे वीररसे  
भगवन्कङ्कणमोचनाय यामीति राघवस्योक्तौ ।

अङ्गस्याप्यतिविस्तृतिर्यथा किराते सुराङ्गनाविलासादिः ।

अङ्गिनोऽननुसंधानं यथा रत्नावल्यां चतुर्थेऽङ्के बाभ्रव्यस्यागतौ साग-  
रिकाया विस्मृतिः ।

राधा दक्षिणे मरुति मलयानिले वाति चलति सति । इन्दौ च समुद्यति सति आव-  
वार आवृतवती । अत्र दक्षिणानिलचन्द्राबुद्दीपनम्, नायिका त्वालम्बनम्, अवगुण्ठन-  
दीर्घाकरणादिस्तदनुभावः, एवं नायकस्य स न प्रतीयते, तेन कष्टेन तत्प्रतीतिरिति ।  
विभावे तामुदाहरति—मनुत इति । मधुमङ्गलोक्तिः । मोहं मूर्छाम् । धुनुते छिनत्ति ।  
अ(एत)स्य कृष्णस्य नेतुः । अत्र विप्रलम्भो व्यङ्ग्यः । मानमिति । दूतीवाक्यम् ।  
अत्रेति । विभाव उद्दीपनरूपः ॥ पुनः पुनरिति । पुनः पुनर्दीप्तिर्विच्छिद्य विच्छिद्य  
ग्रहणम् । तेन पूर्वापरानुसंधौ समग्रप्रतिभास इत्यर्थः । अकाण्डेऽनवसरे । प्रथनं वि-  
स्तारः । छेदो विच्छेदः । धाराधिरूढे धारावाहिनि । कङ्कणमोचनं विवाहदशमदिवसी-  
योत्सवविशेषः । तदानीं तद्गमनमकीर्तिपर्यवसायीति भावः । अङ्गस्याप्रधानस्य ॥ वि-



वीररौद्रशृङ्गारशान्तप्रधाना धीरोदात्तधीरोद्धतधीरललितधीरशान्ताश्र-  
त्वारो नेतारः । ते च सर्वेऽनुकूलदक्षिणशठधृष्टा दिव्यादिव्योभयात्मानश्चो-  
त्तमा मध्यमाः कनिष्ठाश्च । तेषु यो यथाभूतस्तस्यायथावर्णनं प्रकृतिविपर्ययो  
दोषः । एवं देशकालादीनामप्ययथावर्णनं बोध्यम् । तथा सति हि काव्य-  
स्यासत्यताप्रतिभासेन विनेयोन्मुखीकरणासंभवः ।

यत्तूत्तमदेवतानां जगत्पितृत्वात्तत्संभोगवर्णनं दोषावहमित्युक्तम्, तत्किल  
शिवादीनामेव । श्रीकेशवयोस्तु प्रागुक्तहेतोर्विधिवीक्षणाच्च यथाविधि कार्य-  
मेव तत् ।

अनङ्गस्य रसानुपकारस्य वर्णनं यथा कर्पूरमञ्जर्यौ नायिकया स्वेन च  
कृतं वसन्तवर्णनमनादृत्य बन्दिवर्णितस्य तस्य राज्ञा प्रशंसनम् । एवं का-  
न्तापादप्रहारेण कान्तस्य कोपवर्णनं च दोषः ।

अथैते कचिददोषाश्च भवन्तीत्याह—

न दोषः स्वपदेनोक्तावपि संचारिणः कचित् ।

यत्र स्वव्यापारेण संचारी बोधयितुमशक्यस्तत्र स्वशब्देनासौ वाच्यः ।

यथा—

‘तस्यास्त्रपाभयविषादविवेकधैर्य-

दैव्याभिलाषभरकोरकितः कटाक्षः ।

स्मृतिरिति । सागरिकायाः पितृगृहादागतः कञ्चुकी वाभ्रव्यनामा तस्यागमनकाले वि-  
जयवर्मवृत्तान्तश्रवणेन तस्या विस्मृतिः । तेन नायिकाप्रतिपाद्यस्य शृङ्गाररसस्य वि-  
च्छेद इति भावः ॥ वीरोति । नेतारो नायकाः । दिव्याः श्रीकृष्णादयः । अ-  
दिव्याः श्रीयुधिष्ठिरादयः । उभयात्मनो देवत्वेऽप्यात्मनि मनुष्याभिमानिनः श्री-  
रामचन्द्रादयः । उत्तमा इति । गुणानामुत्कर्षापकर्षतदुभयाभावैरुत्तमत्वकनिष्ठम-  
ध्यमत्वानि । एवमिति । दिवि मानुषवाग्वेषादिदेशानुचितम् । वसन्ते मेघादिका-  
लानुचितम् । जरायां संभोगादिवयोनुचितमिति बोध्यम् । विनेयः शिष्यः ॥ य-  
त्त्विति । प्रागुक्तो हेतुर्हि भावकवित्तानुसारित्वम् । विधिर्वाक्षणं च । ‘विक्रीडितं ब्रज-  
वधूभिरिदं च विष्णोः श्रद्धान्वितोऽनुशृणुयादथ वर्णयेद्यः । भक्तिं परां भगवति प्रतिल-  
भ्यकामं हृद्रोगमाश्वपहिनोत्यचिरेण धीरः ॥’ इत्यादौ । यथाविधीति । दासादेर्व्या-  
वृत्तिः ॥ अनङ्गस्येति । स्फुटम् । ईदृशाः स्युरित्यस्याशयमाह—एवं कान्तेति ॥  
अथ प्रतिप्रसवमाह—अथैत इति । एते स्वशब्दवाच्याः संचारिणः । तस्यास्त्र-



उन्मादमोहमददाहविसर्पशूल-

तृष्णान्वितो ज्वर इवात्मनि मे प्रविष्टः ॥'

अत्र त्रपादीनां व्यञ्जकशब्दोपादाने सहोन्मादादिभिरारोप्यारोपकभावो न स्यात् ।

संचार्यादेर्विरुद्धस्य बाध्यस्योक्तिर्गुणावहा ॥ १५ ॥

बाध्यतयोक्तिर्न परमदोषः किंतु गुणश्च प्रकृतरसपोषित्वात् ।

यथा—

‘विचार्य धर्मं कुलपालिकानां कृष्णान्निवृत्तिं प्रति याति यावत् ।

निपीय वंशीध्वनिमम्बुजाक्षी विभाति तावच्चलदन्तरासौ ॥’

अत्र मतिबाधकतयौत्सुक्यवर्णनं शृङ्गारपुष्टिकृत् ।

‘प्रत्याहृत्य मुनिः क्षणं विषयतो यस्मिन्मनो धित्सते

बालासौ विषयेषु धित्सति ततः प्रत्याहरन्ती मनः ।

यस्य स्फूर्तिलवाय हन्त हृदये योगी समुत्कण्ठते

मुग्धेयं किल तस्य पश्य हृदयान्निष्क्रान्तिमाकाङ्क्षति ॥’

अत्र शान्तस्य बाध्यतयोक्तिः प्रकृतशृङ्गारपुष्टिकृत् ।

आश्रयैक्ये विरुद्धो यः स कार्यो भिन्नसंश्रयः ।

वीरभयानकयोरेकाश्रयत्वेन विरोधाद्भयानकः प्रतिपक्षगतत्वेन वर्णनीयः ।

यथा—

‘विजयिनमजितं विलोक्य रङ्गस्थलभुवि संभृतसांयुगीनलीलम् ।

पशुपसवयसां वपूंषि भेजुः पुलककुलं द्विषतां तु कालिमानम् ॥’

अत्र कृष्णपक्षीयेषु वीरस्तद्वैरिषु भयानकः ।

पेति । कृष्णः सुबलमाह । तस्या राधायाः । आत्मनि मनसि । अत्रेति । जपादौ उन्मादादिरारोप्यः । शब्दाश्चारोपकास्त्रपादय एवेति बोध्यम् ॥ संचार्यादेरित्यादि-पदाद्रसो गृहीतः ॥ विचार्येति । निजेश्वरीवृत्तं तत्सखीं प्रति तत्किंकरी ग्राह । धर्मं पतिभक्तिम् । अत्र रागातिशयद्योतनात् शृङ्गारपुष्टिः ॥ प्रत्याहृत्येति । पौर्णमासी-वाक्यम् । असौ राधा योगबलेन योजितस्य मुनिमनसो भगवत्यवृत्तिः । धर्मभयेन वियोजितस्यापि बालिकामनसस्तस्मिन्प्रवृत्तिरिति शान्तस्य शृङ्गारस्य प्रकर्षश्च स्फुट इति



विषयैक्ये विरोधस्तु लौकिकादन्यत्र नास्तीति मुनिना न सूत्रितम् ।

यथा—

‘मल्लानामशनिर्नृणां नरवरः स्त्रीणां स्मरो मूर्तिमा-

न्गोपानां स्वजनोऽसतां क्षितिभुजां शास्ता स्वपित्रोः, शिशुः ।

मृत्युर्भोजपतेर्विराडविदुषां तत्त्वं परं योगिनां

वृष्णीनां परदेवतेति विदितो रङ्गं गतः साग्रजः ॥’

अत्र सर्वेऽपि रसा भगवदेकविषया वर्ण्यन्ते ॥

रसान्तरेणान्तरितो नैरन्तर्येण यो रसः ॥ १६ ॥

शान्तशृङ्गारयोर्नैरन्तर्येण विरोधाद्भ्रुतोऽन्तर्निविश्यः(ष्टः) ।

यथा—

‘त्वं कासि शान्ता किमिहान्तरिक्षे द्रष्टुं परं ब्रह्म कुतस्तताक्षी ।

अस्यातिरूपात्किमिवाकुलात्मारम्भे समारम्भि भिदा स्मरेण ॥’

अत्र—‘अस्यातिरूपात्’ इति तयोरन्तरद्भुतो वर्णितः ।

स्मर्यमाणो विरुद्धोऽपि साम्येनाथ विवक्षितः ।

तदा न दोष इत्यर्थः ।

बोध्यम् । विजयिनमिति । सांयुगीनो रणे धीरः । तद्वैरिषु कंसमित्रेषु ॥ विष-  
यैक्ये इति । आश्रयालम्बनो रसाश्रयः, विषयालम्बनस्तु रसविषयः । लौकिका-  
दन्यत्रालौकिके श्रीकृष्णरूपे विषये इत्यर्थः । तं दर्शयति—मल्लानामिति । मल्ल-  
दीनां द्रष्टृणामशन्यादिरूपेण विदितः सन्साग्रजो रङ्गं गतः । अत्र रौद्रादयो नव रसा  
नवभिरशन्यादिभिर्विशेषणैर्वोध्याः । परदेवतेत्यन्तिमेन देवताविषयरतिरूपो भाव इति  
भरतसिद्धान्तः । अत्रायं श्लोकः ‘रौद्राद्भुतशृङ्गारो हास्यो वीरोऽथ करुणश्च । सभयानक-  
वीभत्सः शान्तो नवमोऽन्तिमो भावः ॥’ इति ॥ श्रीव्यासस्तु द्वादशापि रसानिहा-  
वर्णयत् । गोपानां स्वजन इति सख्यहास्ययोः, स्वपित्रोः शिशुरिति वत्सलकरुणयोः,  
वृष्णीनां परदेवतेति दास्यस्य च संमतत्वात् । यथा च व्याख्यातम्—‘रौद्रोऽद्भुतः  
शुचिरथो धृतसख्यहास्यो वीरोऽथ वत्सलयुतः करुणो भयाङ्कः । वीभत्ससंज्ञ उदितोऽथ  
तथैव शान्तः सप्रेमभक्तिरिति ते व्यधिका दश स्युः ॥’ इति । अत्रानेन क्रमेण निर्देश-  
स्तदानीमुच्चावचजनानां तत्र दृष्टिपातस्तथैवाभूदिति विवक्षया विराट् विकलः अपर्याप्तो  
राजत इति तथा विराडंशभूतो नृवालकविग्रहो वेति व्याख्येयम् ॥ रसान्तरेणेति ।  
नैरन्तर्येणाव्यवधिना । त्वं कासीति । रम्भातपस्विन्योरुक्तिप्रत्युक्ती । अस्य परस्य  
ब्रह्मणः कृष्णस्य । अतिरूपादतिशयितरूपात् । अत्रेति । तयोः शान्तशृङ्गारयोः ।



क्रमेणोदाहरणम्—

‘स एष वैहासिकताविनोदैर्ब्रजस्य हासोद्गमसंविधाता ।

फणीश्वरेणाद्य विकृष्यमाणः करोति हां नः परिदेवनानि ॥’

अत्र स्मर्यमाणानां हास्याङ्गभूतानां विनोदानां शोकोद्दीपकतया करुणा-  
नुकल्यान्न विरोधः ।

‘राधा शान्तिरिवोन्निद्रं निर्निमेषेक्षणं च माम् ।

कुर्वती ध्यानलग्नं च वासयत्यद्रिकन्दरे ॥’

अत्र प्रकृतरतेरनुभावसाम्येन शान्तो विवक्षितः ।

अङ्गिन्यङ्गत्वमाप्तौ यौ तौ न दुष्टौ परस्परम् ॥ १७ ॥

निसर्गविरुद्धयोरपि भृत्ययो राजसेवायामिव तथाभूतयोरप्यङ्गयोरङ्गि-  
पुष्टौ संगतिर्न दोषाय ।

यथा—

‘कम्प्रा स्वेदिनि चूर्णकुन्तलतटे स्फारेक्षणोत्तुङ्गिते

सव्ये दोष्णि विकासिगण्डफलका लीलास्य भङ्गीशते ।

विभ्राणस्य हरेर्गिरीन्द्रमुदयद्वाष्पाचिरोर्ध्वस्थितौ

पातु प्रस्रवसिच्यमानसिचया विश्वं ब्रजाधीश्वरी ॥’

अत्र हास्यकरुणौ वात्सल्यरतिमेव पुष्णीतः । अत्र रसस्य रसेन सह  
विरोध इति यदुक्तम्, तत्तु तत्सामग्रीभूतस्य स्थाय्यादेरेव न तु रसस्य ।  
तस्य विगलितवेद्यान्तरस्वरूपत्वात् ॥

इति भरतसूत्रवृत्तौ साहित्यकौमुद्यां दोषनिरूपणो नाम सप्तमः परिच्छेदः ।

अन्तर्मध्ये । स एष इति । क्षुद्रदेवतानामुक्तिः । तेषामेव तादृशव्याहारसंभवात् ।  
वैहासिकता नर्मप्रहेलिकादिः तद्रूपैर्विनोदैः क्रीडनैः विकृष्यमाणः संवेष्टयेतस्ततश्चा-  
ल्यमानः । हेति खेदे । परिदेवनानि विलापान्करोत्युत्पादयति ॥ राधा शान्तिरिति ।  
सुवलं हरिराह । स्पष्टम् । अत्रेति । प्रकृता रतिः कृष्णाश्रया राधाविषया, तदनुभाव  
उन्निद्रतादिः तत् साम्येनेत्यर्थः ॥ अङ्गिनीति । निसर्गः स्वभावः । कम्प्रेति । कंचि-  
द्वात्सल्यरतिमन्तं प्रति कस्यचिदाशीर्वादः । सव्ये दोष्णि गिरीन्द्रं विभ्राणस्य हरेश्चूर्णकु-  
न्तलतटे स्वेदिनि सति कम्प्रा ब्रजाधीश्वरी । एवमग्रेऽपि योज्यम् । विकासीति हास्यः,  
उदयद्वाष्पेति करुणः, प्रस्रवेति वात्सल्यम् ॥ इति कृष्णानन्दिन्यां साहित्यकौमु-  
दीटीकायां सप्तमः परिच्छेदः ॥



अष्टमः परिच्छेदः ।

एवं दोषान्निरूप्य गुणालंकारभेदं तावदाह—

ये रसस्याङ्गिनो धर्माः शौर्यादय इवात्मनः ।

उत्कर्षहेतवस्ते स्युरचलस्थितयो गुणाः ॥ १ ॥

अङ्गिनो रसस्योत्कर्षका धर्मा गुणाः आत्मन इव शौर्यादयः । ते च रसविशेषे नियतविशेषाः स्युः । आत्मन इवेति । यथा शौर्यादयो नाकृतेः, तथा माधुर्यादयो न शब्दार्थयुग्मस्य । न ह्ययमाकारः शूरः स्थूलत्वादिति सहेतुः अस्थूलेऽपि सिंहे शौर्यवीक्षणात् । ततश्च सव्यभिचारत्वान्नाकृतिगतं तत् वर्णास्त्वाकृतिवद्गुणव्यञ्जका वक्ष्यन्ते ।

उपकुर्वन्ति तं सन्तं येऽङ्गद्वारेण जातुचित् ।

हारादिवदलंकारास्तेऽनुप्रासोपमादयः ॥ २ ॥

शब्दार्थरूपाङ्गातिशयद्वारेण ये मुख्यं रसं संभविनमुपकुर्वन्ति देहोः त्कर्षद्वारेण देहिनोऽप्युपकारकां हारादय इव तेऽनुप्रासोपमादयोऽलंकाराः ।

यथा—

‘लोलालिमाला मिलिता ललिता मालती लता ।

जलदाकलिते काले कराले विलयाय मे ॥’

अत्र कोमलानुप्रासः शब्दमलंकुर्वन् दौर्वत्यव्यञ्जनया विप्रलम्भं रसं पुष्णाति ।

अवसरप्राप्तयोर्गुणालंकारयोर्निरूपणाय तयोर्विवेकं तावद्दर्शयति—एवमित्यादिना । ये रसस्येति । रसस्य तदास्वादस्य । ते चेति । यथा शृङ्गारादौ माधुर्यं नियतम् । यथा च वीरादावोजः केचिद्गुणान्काव्यधर्मानिच्छन्ति तान्निराह—आत्मन इवेत्यादिना । यत्तु वीरसूत्रसूतयोर्वालयूनोराकारगतमेव शूरत्वं तत् किल वयःपरिणामजमेव बोध्यम् । इतरथातिप्रसङ्गात् । एतदाह—न हीति । तत् शौर्यम् । वक्ष्यत इति । ‘गुणवृत्त्या पुनस्तेषाम्’ इत्यनेन ॥ अलंकारेषु गुणधर्मराहित्यदृष्टये तत्स्वरूपमाह—उपकुर्वन्तीति । तं रसम् । जातुचित् कदाचित् । तेनालंकारा विनापि रसमवस्थिताः । न चावश्यमुपकुर्वन्ति न वा रसे, साक्षात् । किं त्वङ्गद्वारैवेति गुणेभ्यो वैलक्षण्यम् । अतिशय उत्कर्षणम् । उपकारकत्वं दर्शयति—यथेति । विरहिणी राधाह—लोलालीति । कराले भीषणे ॥ रिपुरिवेति । सैवाह । शिखी वद्धिः ।



‘रिपुरिव सखीसंवांसोऽयं शिखीव हिमानिलो  
विषमिव सुधारश्मिर्यसिन्दुनोति मनोगते ।

हृदयमदये तस्मिन्नेवं पुनर्वलते बला-

त्कुवलयदृशां वामः कामो निकामनिरङ्कुशः ॥’

अत्रोपमालंकारः । सखीसंवासादिषु रिपुमुखधर्मप्रत्यायतेनार्थमलंकु-  
र्वैस्तं पुष्णाति ।

कचित्तु सन्तमपि नोपकुर्वन्ति ।

यथा—

‘शिखण्डिताण्डवक्रूरे काले जाता प्रियं विना ।

प्रचण्डस्मरकोदण्डमुक्तकाण्डालिखण्डिता ॥’

अत्र टवर्गानुप्रासो विरोधाद्रसं नोपकरोति । किं तु शब्दमेव ।

‘मित्रे क्वापि गते कोकः सप्रियां वीक्ष्य सारसीम् ।

आस्ये निर्यातजीवाय मृणालार्गलमादधे ॥’

अत्र मृणालं जीवरोधाय न प्रभवतीति प्रकृताननुकूलोपमा ।

यत्र रसाभावस्तत्र तूक्तिवैचित्र्यमात्रपर्यवसितास्ते । एवं समवायेन शौ-  
र्यादीनां संयोगेन तु हारादीनामात्मनि सत्त्वाद्यथा भेदस्तथा गुणानामलं-  
काराणां च स बोध्यः ।

अथ गुणभेदमाह—

माधुर्यौजःप्रसादाख्यास्त्रयस्ते न पुनर्दश ।

यस्मिन् कृष्णे ॥ जातुचिदिति विवृणोति—कचिद्विति । सन्तं रसम् ॥ शिखण्डी-  
ति । मथुरास्थस्य हरेर्वाक्यम् । प्रियं मां विना । सा राधेति शेषः । अत्रेति । रसं विप्रल-  
म्भम् ॥ मित्र इति । विरहिणं चक्रवाकं वर्णयति । मित्रे सूर्ये एव मित्रे सुहृदि । निर्याते-  
ति । आदिकर्मणि क्तः । निर्यातुमाराम्भणाय जीवाय तं रोद्धुमित्यर्थः । मृणालमर्गल-  
मिवेति लुप्तोपमा । किंच विप्रलम्भे प्राणापगमस्यापि वर्णनीयत्वात् तत्प्रतिबन्धोक्तिर-  
पकर्षायैवेति । न रसानुगुण्यभाक् । उक्तिवैचित्र्यं तु करोत्येवेति दिक् ॥ यत्रेति ।  
वैचित्र्यं शब्दानां सुश्रवत्वम् बन्धकौशलादि । अर्थानां त्वीषन्मनोहारित्वम् ॥ अथेति ।  
तयोर्विवेकादनन्तरम् । न पुनर्दशेति । तदुक्तमन्यैः—‘श्लेषः प्रसादः समता मा-  
धुर्यं सुकुमारता । अर्थव्यक्तिरुदारत्वमोजःकान्तिसमाधयः ॥ इति वैदर्भमार्गस्य प्राणा



क्रमेणैषां लक्षणमाह—

आह्लादकत्वं माधुर्यं शृङ्गारे द्रुतिकारणम् ॥ ३ ॥

करुणे विप्रलम्भे तच्छान्ते चातिशयान्वितम् ।

आह्लादो रञ्जनं शृङ्गारेऽर्थात् संभोगे द्रुतिर्विगलनम् । ओजःप्रसाद-  
योस्तु श्रव्यत्वमेव । अतिशयोऽतिद्रवहेतुत्वात् ॥

दीप्त्यात्मविस्तृतेहेतुरोजो वीररसस्थितिः ॥ ४ ॥

वीभत्सरौद्ररसयोस्तस्याधिक्यं क्रमेण च ।

चित्तविस्ताररूपदीप्तिजनकमोजवीरादिषु तस्य क्रमेणैवाधिक्यम् ।

शुष्केन्धनाग्निवत्स्वच्छजलवत्सहस्रैव यः ॥ ५ ॥

व्याप्नोत्यन्यत्प्रसादोऽसौ सर्वत्र विहितस्थितिः ।

अग्निर्यथा शुष्केन्धनं व्याप्नोति । यथा च निर्मलाम्बु सिताम्, तद्व-  
द्यश्चित्तं स प्रसादः । सर्वत्र रसेषु रचनासु च यः स्थितः ॥

ननु रसधर्माश्चेद्गुणास्तर्हि रसगुणावित्युक्तिः कथं तत्राह—

गुणवृत्त्या पुनस्तेषां वृत्तिः शब्दार्थयोर्मता ॥ ६ ॥

गुणानां शब्दार्थवृत्तित्वमुपचारादेव, शौर्यादीनामिव देहवृत्तित्वम् ॥

ननु—

ओजः प्रसादो माधुर्यमर्थव्यक्तिरुदारता ।

श्लेषः समाधिः समता स्यात्कान्तिः सुकुमारता ॥

दश गुणाः स्मृताः ॥' इति । ते चैते न संमता इत्यर्थः । द्रुतीति । सामाजिकानां  
चित्ते नवरसीजन्यास्तिस्रोऽवस्थाः द्रुतिर्विस्तारो विकाशश्चेति । तत्र शृङ्गारकरुणशान्तेभ्यो  
द्रुतिः । वीरवीभत्सरौद्रेभ्यो विस्तारः । हास्याद्भुतभयानकेभ्यश्च विकाश इति । हास्ये व-  
दनविकाशः । अद्भुते नयनविकाशः । भयानके द्रुतापसारणमिति त्रिष्वेव वदननयन-  
गमनेषु प्रसारो विकाश इति अतिशयोऽत्र यथोत्तरं ज्ञेयः । श्रव्यत्वमिति । तेन  
'श्रव्यं नातिसमस्तार्थशब्दं मधुरमिष्यते' इति आमहोक्तं त्यक्तम् ॥ दीप्तीति ।  
दीप्तिरूपा ज्वलद्रूपा यात्मनश्चित्तस्य विस्तृतिस्तस्या हेतुरित्यर्थः । शुष्केन्धनेति ।  
प्रसादः स्वच्छता । यदा वीररौद्रादौ चित्तं व्याप्नोति तदा शुष्केन्धनाग्निवदिति, यदा शृङ्गार-  
करुणादौ तदा स्वच्छजलवदिति । रसेषु मङ्गु प्रतीयमानत्वं रचनासु मङ्गु प्रत्यायकत्वम् ।  
यदुक्तम्—'समर्पकत्वं काव्यस्य यत्तु सर्वरसान्प्रति । स प्रसादो गुणो ज्ञेयः सर्वसाधार-  
णक्रियः ॥' इति ॥ गुणवृत्त्येति । काव्यस्य तद्वत्त्वं तद्वज्रकतयोपचर्यते ॥ केचि-



इत्यन्यत्र दशगुणा निरूप्यन्ते इह तु त्रयस्तेन पुनर्दशेति । कथमिति चेदत्राह—

केचिदन्तर्भवन्त्येषु दोषत्यागात्परे श्रिताः ।

अन्ये भजन्ति दोषत्वं कुत्रचिन्न ततो दश ॥ ७ ॥

तथाहि—संधिसौष्ठवात्पदानामैकपद्येनेव भासनं श्लेषः । आरोहावरोहक्रमात्मा समाधिः । विकटबन्धत्ववपुरुदारता । ओजोमिश्रितशैथिल्यरूपः । प्रसादश्चौजस्यन्तर्भवति । यत्र झटित्यर्थप्रतीतिहेतुत्वं सार्थव्यक्तिः प्रसादे । पृथक्पदत्वरूपं माधुर्यं तु साक्षादेव गृहीतं तत्सूत्रेऽवृत्तिपदोपादानात् । अपारुष्यरूपं सौकुमार्यमौज्ज्वल्यरूपा कान्तिश्च कष्टत्वग्रामत्वयोर्दुष्टतया परित्यागात् स्वीकृते । यत्र मिथो विसदृ-

दिति । अन्तर्भवन्ति तत्तल्लक्षणकोडीकृतत्वात् । अत्र केचिन्निष्वेवान्तर्भूताः, केचिदोषाभावत्वेनाङ्गीकृताः । केचित्तु दोषरूपा इति त्रिधैषां दशानां व्यवस्था । तेष्वन्तर्भावं दर्शयति—तथा हीति । श्लेषो यथा—‘उन्मज्जलकुञ्जरेन्द्रबहलास्फालानुबन्धोद्धतः सर्वाः पर्वतकन्दरोदरभुवः कुर्वन्प्रतिध्वानिनीः । उच्चैरुच्चरति ध्वनिः श्रुतिपथोन्माथी यथायं तथा मन्ये प्रेङ्खदसंख्यशङ्खधवला वेल्लेयमुज्जृम्भते ॥ अत्र गाढबन्धतया व्यक्तमोजः वर्ण्यः पुनस्तरङ्गोऽर्णवः श्लिष्टमस्पष्टशैथिल्यामिति दण्डी च ॥ आरोहो गाढता । अवरोहः शिथिलता । क्रमः क्रमेण तन्निबन्धः । आरोहपूर्वकोऽवरोहस्तत्पूर्वक आरोहो वा यथा—‘चञ्चद्भुजभ्रमितचण्डगदाभिघातसंचूर्णितोरुयुगलस्य सुयोधनस्य । स्त्यानावनद्धघनशोणितशोणशोचिरुत्तंसयिष्यति कचांस्तव देवि भीमः ॥’ अत्र संचूर्णितान्ते आरोहः सुयोधनान्तेऽवरोहः । पुनस्तवान्ते पूर्वः, भीमान्ते त्वपरः । अत्रापि गाढबन्धत्वं व्यक्तमेव । विकटत्वं विच्छेदात्पदानां नृत्यत् प्रायत्वम् । यथा—‘सुचरणविनिविष्टैर्नूपुरैर्नर्तकीनां झटिति झणितमासीत्तत्र चित्रं कलं च’ इति ॥ ओजोमिश्रितेति । क्रमनियमाभावात्समाधितो भेदः यथा—‘यो यः शस्त्रं विभर्ति स्वभुजगुरुमदः पाण्डवीनां चमूनां यो यः पाञ्चालगोत्रे शिशुरधिकवया गर्भशय्यां गतो वा । यो यस्तत्कर्मसाक्षी चरति मयि रणे यश्च यश्च प्रतीपः क्रोधान्धस्तस्य तस्य स्वयमिह जगतामन्तकस्यान्तकोऽहम् ॥’ अश्वत्थामोक्तिरियम् । अत्र यो य इति शैथिल्यम् । शस्त्रं विभर्तीत्योजः । एवमग्रेऽपि । एषां चतुर्णामोजस्त्वं गाढबन्धत्वेन चित्तविस्तृतिरूपदीप्तिजनकत्वात् । ओजसि तद्व्यञ्जकशब्दार्थविशेषे ॥ यत्रेति । प्रसादेऽन्तर्भवति । तत्सूत्रे माधुर्यलक्षणे । अथ दोषाभावरूपेण संगृह्णाति—अपारुष्येति । अपारुष्यं परुषवर्णाभावः । हालिकादिसाधारणपदरचनवैपरीत्येनालौकिकशोभाशालित्वमौज्ज्वल्यम् । अथ दोषरूपेण संगृह्णाति—



शयोः सहोक्तौ वैषम्यमिष्टम्, तत्र मार्गाभेदात्मा समता दोष एव,  
तदन्यथा गुणः ।

यथा—

‘स वभौ चण्डदोर्दण्डखण्डितासुरमण्डलः ।

मुकुन्दः सुन्दरीवृन्दैरमन्दैरभिनन्दितः ॥’

अत्र वीरे वाच्ये पुरुषा वर्णाः, शृङ्गारिणि तु मसृणाः । एवं न दश  
शब्दगुणाः ।

अथ साभिप्रायत्वमोजः । अर्थवैमल्यं प्रसादः । उक्तिवैचित्र्यं माधुर्यम् । अपारुष्यं सौकुमार्यम् । अग्राम्यत्वमुदारता चेति पञ्च क्रमादपुष्टार्थाधिकपदानवीकृता मङ्गलाश्लीलग्राम्याणां दुष्टतयानिरासात् स्वीकृताः । वस्तुस्वभावस्फुटत्वमर्थव्यक्तिर्दीप्तरसत्वं कान्तिश्च वक्ष्यमाणस्वभावोक्त्या रसध्वनिगुणीभूतव्यङ्ग्याभ्यां च क्रमादाश्रिता ।

यत्रेति । सहोक्तौ युगपद्वर्णने यया रीत्योपक्रमस्तथैव समापनं मार्गाभेदः स च दोष एव । अन्यथा वीरशृङ्गारिणोः सहोक्तौ वीरवर्णानां शृङ्गारिणि प्रयोगे वक्तृवाच्यप्रवन्धौचित्येन रचनाद्यौचित्यमुक्तं भज्येतेति भावः । प्रत्युत मार्गभेदे गुणत्वमेवेत्याह—  
स वभाविति । चाणूरादीन् हत्वा सखिभिः सह नृत्यन्तं हरिं शुको वर्णयति ॥ अर्थगुणान् प्रत्याख्याति—अथेत्यादिना । साभिप्रायादीनामपुष्टार्थत्वाद्यभावरूपत्वात् स्वीकृता इत्यर्थः । साभिप्रायत्वमर्थस्य प्रकृतोपरकाराभिप्रायेण प्रयुक्तत्वम् । यथा—‘चक्रिणं हरिमाश्रये,’ इति । अत्र चक्रिणमिति । वैमल्यं मलप्रायस्य निरर्थकपदार्थस्यानिवेशः । यथा—‘काञ्चीपदगतो हस्तः क्षिप्तः कान्तस्य कान्तया’ इति ॥ विपर्ययस्तु ‘निरस्तो हस्तो मे मणिखचितकाञ्चीपदगतः’ इति । अत्र मणिखचितेति व्यर्थम् काञ्चीपदशब्देन नितम्बस्य प्रतीतेः । एकस्यैवार्थस्य भङ्ग्यन्तरेणोक्तिवैचित्र्यम् । यथा—‘भानुः सदा युक्तः’ इति । विपर्ययस्तु ‘संदा चरति’ इति अपारुष्यममङ्गलस्यापि वैचित्र्यात् सुकुमारप्रायतयापादनम् । यथा—‘कीर्तिशेषो भीष्मः’ इति । विपर्ययस्तु ‘मृतो भीष्मः’ इति । अग्राम्यं वाचि वैदग्धी । यथा—‘ममालि कुपितः कामः सदयस्त्वयि भाग्यतः’ इति । विपर्ययस्तु ‘कन्ये कामयमानं मां न त्वं कामयसे कथम्’ इति । वस्त्विति । वस्तुनो जिम्भादेः स्वभावो साधारणं रूपं तस्य स्फुटत्वं वर्णनेन व्यक्तिः । यथा—मुखपुटेत्यादि । दीप्तत्वं झटिति प्रत्येयत्वम् । ध्वन्यादिभ्यां रसशब्दस्य प्रत्ये-



क्रमकौटिल्यानुल्बणत्वोपपत्तियोगरूपा घटना श्लेषः । स च वैचित्र्य-  
मात्रत्वान्न गुणः ।

यथा—

‘सुप्ते प्रेक्ष्य पृथक्पुरः प्रियतमे तत्रार्पयन्पुष्पजं  
लीलाया नयनाञ्चले किल रजश्चक्रे प्रबोधो यमम् ।

कृष्णः शीतलतालवृन्तरचनोपायेन पश्याग्रत-

स्तारायाः प्रणयादिव प्रणयते निद्राभिवृद्धिक्रमम् ॥’

अत्र प्रेक्ष्यादिरूपा(प)क्रियापरम्परा क्रमः, विदग्धचेष्टितं कौटिल्यम्,  
अनुल्बणत्वमप्रसिद्धवर्णनाविरहः, उपपत्तिरुपपादकयुक्तिः, एषां योगः सं-  
मेलनम् । अस्य श्लेषस्य न गुणत्वं असाधारणरसोपकारविरहात् । गुण-  
निर्वाहव्यग्रेण स्वादानुपलम्भाच्च ।

समता च प्रक्रान्तप्रकृतिप्रत्ययाविपर्यासेनार्थस्य विसंवादिताविरहः । स  
च प्रक्रमभङ्गाख्यदोषाभावरूपत्वान्न गुणः ।

समाधिश्चायोन्यन्यच्छायायोनिरूपद्विविधार्थदृष्टिवपुः ।

तत्राद्यो यथा—

‘सद्यो मुण्डितमत्तहूणचिबुकप्रसर्द्धिनारङ्गकम् ।’ इति ।

अन्त्यो यथा—

‘तोयेषु तस्याः प्रतिबिम्बितासु व्रजाङ्गनानां नयनावलीषु ।

‘स्वबन्धुपङ्क्तिभ्रमतोऽतिमुग्धा गोष्ठीं शफर्यो रचयाम्भूवुः ॥’

क्रमन्वयः गुणाश्रयस्य न गुणत्वमिति भावः ॥ क्रमकौटिल्येति । वैचित्र्यमात्रत्वात्  
कविवैदग्ध्यमात्रप्रतिपत्तेरित्यर्थः ॥ सुप्ते प्रेक्ष्येति । वृन्दा काञ्चिद्वनदेवतां प्रत्याह—  
कौटिल्यमिति । तच्चोभयसमर्थनरूपं बोध्यम् । अप्रसिद्धेति । लोकेऽप्येतादृशचेष्टायां  
दृष्टत्वात् उपपादकयुक्तिः । प्रकृतानुकूलहेतुविन्यास इत्यर्थः । सा चैकस्या नेत्रयो  
रजःप्रक्षेपस्तत् संगमादर्शनाय, परस्यास्तालवृन्तवातेन निद्राभिवृद्धिरित्येतद्रूपा ।  
व्यग्रेण कविना । तस्मादस्य दोषत्वमेव । समतेति । ‘उदेति सविता ताम्रः’ इत्यादौ  
‘प्रत्याहत्य मुनिः’ इत्यादौ च ॥ समाधिश्चेति । तदेकप्रतिभातोऽर्थो अयोनिः ।  
अन्यस्य कव्यन्तरस्य छायावर्णनं योनिर्हेतुर्यस्य सोऽन्यच्छायायोनिः ॥ सद्य  
इति । हूणो म्लेच्छविशेषः । नारङ्गकं पक्वमिति ज्ञेयम् । हूणचिबुकनारङ्गयोः  
सादृश्यमनिवृद्धपूर्वम् ॥ तोयेष्विति । तस्याः कालिन्द्याः । भ्रान्तिमानलंकारः ।



पूर्वत्र स्वमात्ररचितत्वादयोनिरर्थः । परत्र तु नयनशफर्योः सादृश्यमति-  
प्रसिद्धम् । इह तु विच्छित्तिविशेषेणोपनिबद्धमित्यन्यच्छायायोनिः । एष  
च काव्यशरीरमात्रनिर्वर्तको न गुणः ॥

तेन नार्थगुणा वाच्याः

तेन मदुक्तप्रकारेणोजःप्रभृतयोऽर्थगुणाः परोक्ताः पृथङ् न वक्तव्याः ।

प्रोक्ताः शब्दगुणाश्च ये ।

तेऽपि पृथङ् न वाच्या इत्यर्थः ॥

अथ माधुर्यादीनां त्रयाणां व्यञ्जका वर्णादयो दर्श्यन्ते—

वर्णाः समासो रचनास्तेषां व्यञ्जकतामिताः ॥ ८ ॥

नन्वन्यवर्णनोपनिबन्धनमप्रयोजकमत आह—विच्छित्तिविशेषेणेति । कव्यन्तरैः  
सहस्रशो निबद्धमपि वैचित्र्यविशेषेण निबद्धं तत् विलक्षणानन्दं जनयतीत्यर्थः । एष  
चेति । चकारोऽनुक्तसमुच्चयार्थः । तथा हि—पदार्थस्य वाक्येनोक्तिर्वाक्यार्थस्य पदे-  
नोक्तिश्च प्रौढिः । क्रमेणोदाहरणम्—चन्द्र इत्यत्रात्रिनेत्रोत्थं ज्योतिरिति । अत्र च-  
न्द्रपदार्थस्य वाक्येनोक्तिः । ‘कान्तार्थिनी तु या याति संकेतं साभिसारिका’ इत्यत्र का-  
न्तार्थिनीत्यादिवाक्यार्थस्याभिसारिकापदेनोक्तिः । एकस्य वाक्यार्थस्यानेकैर्वाक्यैरुक्ति-  
व्यासः । अनेकवाक्यार्थस्यैकेन वाक्येनोक्तिः समासः । क्रमेणोदाहरणम्—‘अयं नाना-  
कारो भवति सुखदुःखव्यतिकरः सुखं वा दुःखं वा भवति न भवत्येव च ततः । पुनस्तस्मा-  
दूर्ध्वं भवति सुखदुःखं किमपि तत्पुनस्तस्मादूर्ध्वं भवति न च दुःखं न च सुखम् ॥’  
अत्र येन संसारिणा यादृशं कर्म कृतं तदनुसृत्यैव वैविध्यभाक् सुखदुःखभोगो भवति,  
यदि कथंचिद्विद्वत्सङ्गात् ब्रह्मवित्तिः स्यात्तदैवास्य शान्तिरित्येव विवक्षितम् । विविधैर्वा-  
क्यैरुपनिबद्धमिति केचित् । अदृष्टवैचित्र्यात् सुखदुःखवैचित्र्यमेकवाक्यार्थोऽनेकैर्वाक्यैः  
प्रपञ्चित इत्यन्ये । ‘श्लोकार्द्धेन प्रवक्ष्यामि यदुक्तं ग्रन्थकोटिभिः । न च सत्यात्परं पुण्यं  
न पापमनृतात्परम् ॥’ अत्र सर्वतीर्थस्नायी बहुदायी पण्डितश्च यद्यत्पुण्यं लभते तत्  
सर्वं सत्यवादी । सुरापायी गोद्विजहन्ता गुरुदारहर्ता च यद्यत्पापमुपलभते तत्सर्वमनृत-  
भाषीत्यादिभिर्वाक्यैरभिधेयस्यार्थजातस्यैकेन परार्द्धरूपेण वाक्येन प्रतिपादनम् । एतच्च-  
तुर्विधमोजः परैरुक्तं वैचित्र्यमात्रमेव न त्वर्थगुणः, तद्विनापि काव्यव्यवहारप्रवृत्तेः ।  
अत एव वृत्तिकृद्भिरप्यनुद्विङ्कितमेतत् । तेनेति । वाच्या वक्तुं योग्या नेत्यर्थः ॥ ननु  
काव्यस्य गुणवत्त्वं गुणव्यञ्जकत्वेनोक्तम् । तत्र के व्यञ्जकाः कथं वा व्यञ्जकत्वमित्याह—



के कस्येत्याह—

मूर्ध्नि वर्गान्त्यगाः स्पर्शा अटवर्गा रणौ लघू ।

अवृत्तिर्मध्यवृत्तिर्वा माधुर्ये घटना तथा ॥ ९ ॥

शिरसि निजवर्गान्तिमयुक्ताष्टठडवर्जिताः कादयो मान्ताः । रेफण-  
कारौ ह्रस्वान्ताविति वर्णाः । असमासो मध्यसमासो वेति समासः । तथा  
माधुर्यवती पदान्तरयोगे रचना माधुर्यस्य व्यञ्जिका ।

उदाहरणम्—

‘सन्ततं सन्तनोत्यस्या नितान्तन्तान्तचेतसः ।

दुरन्ता कान्तचिन्तेयं हन्त सन्तापसन्ततिम् ॥’

योग आद्यतृतीयाभ्यामन्त्ययो रेण तुल्ययोः ।

टादिः शसौ वृत्तिदैर्घ्यं गुम्फ उद्धत ओजसि ॥ १० ॥

वर्गप्रथमतृतीयाभ्यामन्त्ययोस्तद्वितीयचतुर्थयोः क्रमेण योगः । यथा—  
कक्वटी अच्छा उत्थानं ककुप्फणं रुग्घासः उज्झितः तद्धविः अब्भारः ।

रेफेण योगः । स चाध उपर्युभयत्र वा यस्य कस्यापि । यथा—वक्रः  
अर्कः दुर्ग्रहः ।

तुल्ययोर्योगस्तेन तस्यैव । यथा—वाक्कार्यः, सच्चित्, संघट्टः, मत्त इत्यादि ।

टादिर्गणष्टठडरूपः शसौ चेति वर्णाः दीर्घसमासो विकटसंघट्टना  
चौजसि ।

उदाहरणम्—

‘उद्धृतमत्तदैत्येन्द्रहत्यावित्तनस्वोद्धटः ।

दंष्ट्राकटकटात्कारक्रूरवक्रोऽवताद्विभुः ॥’

वर्णा इति । इताः प्राप्ताः । मूर्ध्नीति । स्पर्शाः कादयो भावसानाः । असमास  
इत्यत्रेषदर्थे नञ् । तथा चाल्पः समासः । तेन वर्णाः समासो रचनेत्यविरोधः । पदा-  
न्तरयोगे इति । यथा अलंकुरु संगतामित्यादौ पदयोः संधौ मधुरवर्णोत्पत्तिः । म-  
थुरास्थं कृष्णं प्रति श्रीराधा विरहावस्थामयीं पत्रिकां ललिताद्याः प्रेषयन्ति—सन्तत-  
मिति । हन्तेति खेदे ॥ योग इति । वर्गेति प्रकृतत्वात् । अन्त्ययोरिति । प्रथ-  
मतृतीयान्त्ययोः । क्रमेणेति । प्रथमेन द्वितीयस्य तृतीयेन चतुर्थस्येत्यर्थः । उद्धृतेति ।



श्रुतिमात्रेण शब्दानां यत्रार्थप्रत्ययो भवेत् ।

साधारणं समग्राणां स प्रसादो गुणो मतः ॥ १० ॥

समग्राणां रसानां समासानां संघटनानां च प्रसादस्य सर्वत्रोपयोगान्न वर्णगतो नियमः ।

उदाहरणम्—

‘कोपे यथातिललितं न तथा प्रसादे

वक्त्रं विधे सततमातनु मानमस्याः ।

इत्याकलय्य दयितस्य वचोविभङ्गीं

राधा विवर्तितविनम्रमुखी बभूव ॥’

गुणायत्तानामपि रचनादीनां कचिद्विपर्ययः स्यादित्याह—

वक्तृवाच्यप्रबन्धानामौचित्येन कचित्कचित् ।

रचनावृत्तिवर्णानामन्यथात्वमपीष्यते ॥ ११ ॥

कचिद्वाच्यप्रबन्धानपेक्षया वक्तृौचित्यादेव, कचिद्वक्तृप्रबन्धानपेक्षया वाच्यौचित्यादेव, कचित्तु वक्तृवाच्यानपेक्षया प्रबन्धौचित्यादेव, रचनाद्या भवन्तीत्यर्थः ।

क्रमेणोदाहरणम्—

‘मन्थायस्तार्णवाम्भःप्लुतकुहरचलन्मन्दरध्वानधीरः

कोणाघातेषु गर्जत्प्रलयघनघटान्योन्यसंघट्टचण्डः ।

कृष्णाक्रोधाग्रदूतः कुरुकुलनिधनोत्पाटनिर्घातवातः

केनास्मत्सिहनादप्रतिरसितसखो दुन्दुभिस्ताडितोऽयम् ॥’

नृसिंहं वर्णयति । उद्धृतो निर्मर्यादो मत्तश्च यो दैत्येन्द्रो हिरण्यकशिपुस्तस्य हत्यया वधेन वित्ताः ख्याता ये नखास्तैरुद्धटः दुर्निरीक्ष्यः । दंष्ट्राणां कटकटात्कारः शब्दविशेषरूपस्तेन क्रूरं निर्दयं मुखं यस्य सः ॥ श्रुतीति । श्रुतमात्रा वर्णादयोऽर्थप्रतीतिहेतवः सन्तः प्रसादस्य व्यञ्जका इत्यर्थः ॥ कोपे यथेति । स्फुटम् ॥ प्रतिप्रसवमाह— गुणेति । गुणायत्तानां तद्यञ्जनायैव निर्मातव्यानाम् । क्वचित् क्वचिदिति । तेन तेषां गुणव्यञ्जकत्वनियमो वक्ताद्यौचित्यबाधकापोद्य एवोत्सर्गो न तु व्यभिचारेणेति भावः । वक्ता कविस्तन्निवद्धश्च तयोश्च रसाविष्टत्वादिधीरोदात्तत्वादिभेदा द्विविधमौचित्यम् । वाच्यो वर्ण्यः प्रबन्धो नाटकादिः ॥ मन्थायस्तेति । रणस्थाने दुन्दुभिध्वनिं श्रुत्वा



अत्र वक्तुर्भीमस्यौद्धत्यात्तथा रचनादयः ।

‘प्रौढच्छेदानुरूपोच्छलनरयमिलत्सैहिकेयोपघात-

त्रासाकृष्टार्वतिर्यग्वलितरविरथेनारुणेनेक्ष्यमाणम् ।

कुर्वत्काकुत्स्थवीर्यस्तुतिमिव मरुतां कन्धरारन्ध्रभाजां

भाङ्कारैर्भीममेतन्निपतति वियतः कौम्भकर्णोत्तमाङ्गम् ॥’

अत्र वाच्यस्य कुम्भकर्णशिरसो भीषणत्वेनोजस्वित्वादुद्धता रचना ।

‘देशः सोऽयमरातिशोणितजलैर्यसिन्हदाः पूरिताः

क्षत्रादेव तथाविधः परिभवस्तातस्य केशग्रहः ।

तान्येवाहितशस्त्रघस्मरगुरूण्यस्त्राणि भास्वन्ति मे

यद्रामेण कृतं तदेव कुरुते द्रोणात्मजः क्रोधनः ॥’

अत्र प्रबन्धौचित्यादेव वर्णसमासौ ॥

इति भरतसूत्रवृत्तौ साहित्यकौमुद्यां गुणालंकारभेदनिर्णयो नामाष्टमः परिच्छेदः ।

भीमस्यायं प्रश्नः । अयं शब्दायमानो दुन्दुभिः केन ताडित इत्यन्वयः । कीदृशः । मन्थो मन्थनं तेनायस्तमान्दोलितं यदर्णवस्याम्भस्तेन प्लुतं व्याप्तं कुहरं गुहा यस्य तस्य चलतो मन्दरस्य ध्वान इव धीरः । कोणो वादनदण्डस्तेनाभिघातेषु ताडनेषु सत्सु गर्जन्याः प्रलयकालिका घनघटाया अन्योन्यसंघट्ट इव चण्डः दारुणः । कृष्णाया द्रौपद्याः क्रोधस्याग्रे वर्तमानो दूतस्तत्प्रयुक्तत्वात् । उत्पातोऽमङ्गलहेतुनिर्घातवातः वातजन्यो निर्घातः । मेघानां वातानां च मिथश्चण्डध्वनिर्निर्घातः । तथास्मत्सिंहनादस्य प्रतिरसितं प्रतिध्वनिस्तस्य सदृशः । अत्र वाच्यः प्रश्नात्मकत्वान्न क्रोधव्यञ्जकः । अभिनेयार्थं नाटकं प्रबन्धः । तत्र दीर्घसमासेनार्थप्रतिपत्तिविलम्बादर्थोऽभिनयेन झटिति प्रत्यापयितुमशक्यः । ततश्चोद्धता रचनाद्यास्तत्प्रतिकूलाः । तथापि भीमस्य वक्तुर्धीरोद्धतस्य रौद्ररसप्रधानत्वात्ता उपयुज्यन्ते एव । तेन तदालम्बनकरसाभिव्यक्तिरिति भावः । अभिनयः खल्वङ्गादिक्रियया नायकाधारम्भानुकरणम् ॥ प्रौढेति । वीरचरिते वैतालिकोक्तिरियम् । एतद्भीमं कौम्भकर्णमुत्तमाङ्गं शिरः वियतः खान्निपततीत्यनुषङ्गः । कीदृक् । कन्धरारन्ध्रभाजां तत्प्रविष्टानां मरुतां भाङ्कारैस्तादृशशब्दैः काकुत्स्थवीर्यस्य श्रीदाशरथिपराक्रमस्य स्तुतिमिव कुर्वत् । तथाप्रौढस्य महावेगप्रयुक्तस्य छेदस्यानुरूपेण उच्छलनस्य रयेण वेगेन मिलन् यः सैहिकेयस्य राहोरुपघातत्रासस्तेनाकृष्टैरर्वभिरश्वैस्तिर्यग्वलितो वक्रतया स्थापितो रविरथो येन तथाभूतेनारुणेनेक्ष्यमाणम् ॥ अत्रेति । रचना उद्धतैवोचितेत्यर्थः ॥ देश इति । अश्वत्थाम्नो वाक्यम् । अहिताः शत्रवः । रामेण जामदग्नयेन ॥ अत्रेति । विकटवर्णत्वं दीर्घसमासत्वं चोचितमपि न कृतम् । अभिनयप्रत्यनीकत्वादिति भावः ।



नवमः परिच्छेदः ।

पूर्वत्र लक्षितानलंकारान्दर्शयन् शब्दस्य प्रथमं धीविषयत्वात्तद्गतांस्ता-  
वदाह—

यदुक्तमन्यथा वाक्यमन्यथान्येन योज्यते ।

श्लेषेण काका विज्ञेया सा वक्रोक्तिस्तथा द्विधा ॥ १ ॥

तथेति । श्लेषवक्रोक्तिः काकुवक्रोक्तिश्च ।

क्रमेणोदाहरणम्—

‘राधे त्वं कुपिता, त्वमेव कुपिता स्रष्टासि भूमेर्यतो

माता त्वं जगतां, त्वमेव जगतां माता न विज्ञोऽपरः ।

देवि त्वं परिहासकेलिकलहे नन्ता त्वमेवेत्यसौ

स्मेरो वल्लभसुन्दरीमवनमञ्जोरिः श्रियं वः क्रियात् ॥’

अत्र कुपितेति सभङ्गेण श्लेषेण मातेत्यभङ्गेन ।

‘अतसीकुसुमश्यामं शतसीमन्तिनीवृतम् ।

सतृष्णं कृष्णमालोक्य हृदयं न विद्रयते ॥’

अत्रैकया निषेधार्थे प्रयुक्तो नञ्परया च काका दूयत एवेति विध्यर्थे  
घटितः ।

एवमाख्यायिकायां शृङ्गारेऽपि न मष्टणा वर्णोदयः । कथायां रौद्रेऽपि नात्युद्धताः । एवम-  
न्यच्च बोध्यम् ॥ इति कृष्णानन्दिन्यां साहित्यकौमुदीटीकायामष्टमः परिच्छेदः ॥

अथालंकारान्दर्शयति—पूर्वत्रेत्यादिना । तद्गतान् शब्दनिष्ठान् । तावदादौ ॥  
यदुक्तमिति । वक्रान्याभिप्रायेणोक्तं वाक्यं श्रोत्रान्याभिप्रायेण चेद्योज्यते तदा वक्रो-  
क्तिरिति ताभ्यां निर्वाह्येयम् । तथा ताभ्यामुपाधिभ्याम् । वक्रोक्तौ परोक्तेरन्यथाकरणं  
व्याजोक्तौ तु स्वोक्तेरिति भेदः । राधे त्वमिति । कृष्णराधयोरुक्तिप्रत्युक्ती । कुपिता  
जातकोपासीत्यर्थकं कृष्णवाक्यम् । कोः पृथिव्याः पिता त्वमेवेति योजयित्वा श्रीराधा  
तत्र भूमेर्यतः स्रष्टासीति हेतुमाह । स्त्रीकृत्योक्तं भूमेश्वेदहं पिता तर्हि त्वं जगतां तद्व-  
र्तिप्राणिनां माता जननी मत्प्रियात्वादित्यर्थकं कृष्णवाक्यम् । जगतां माता संख्याता  
त्वमेवेति योजयित्वा सा तत्र हेतुमाह—त्वदपरो विज्ञो नेति । परिहासे त्वमन-  
न्तापरिच्छिन्नाजेयेति । यावदित्यर्थमप्राप्तोत्तरेण तेनोक्तम् । अनन्तानिर्जितोऽप्यनम्रस्त्व-  
मेवेति योजयित्वा साह—त्वमेवेति । अर्थादनन्ता । ततश्चाप्राप्तोत्तरः शौरिर्विहस्य  
नतिं चकार जयिनी श्रीराधा च प्रसादमिति भावः । अतसीति । पद्मां चन्द्राव-



### वर्णसाम्यमनुप्रासः

स्वरवैसादृश्येऽपि व्यञ्जनसादृश्यं वर्णसाम्यं यदि स्वरसादृश्यमपि स्यात् तर्हि प्रकर्षायैव तत् । यस्योच्चारणेन पूर्वानुभवसंस्कारोद्धोषस्तेन साम्यमिह विवक्षितम् । ततश्च वर्गेषु प्रथमद्वितीययोस्तृतीयचतुर्थयोश्च साम्यम् । न-  
णयोः शसयोश्च रसाद्यनुगुणः प्रकृष्टो न्यासोऽनुप्रासः ॥

तं विभजति—

### छेकवृत्तिगतो द्विधा ।

छेको विदग्धः ।

रसविषयव्यापारवती वर्णरचना वृत्तिः । तत्प्रयोज्यत्वात्तदानुगत्याच्च छेकानुप्रासो वृत्त्यनुप्रासश्चेति द्विविधः सः ।

तयोः स्वरूपमाह—

सोऽनेकस्य सकृत्पूर्वः

अनेकस्यार्थाव्यञ्जनस्य सकृत्साम्यं छेकानुप्रासः ।

उदाहरणम्—

‘जहार हरिणाक्षीयं कुन्देन्दुमधुरसितैः ।

कुण्डलोज्ज्वलगण्डश्रीर्विदयं हृदयं मम ॥’

अत्रासंयुक्तयोः संयुक्तयोश्चानेकस्य सकृत्साम्यम् ।

एकस्याप्यसकृत्परः ॥ २ ॥

एकस्यानेकस्य च व्यञ्जनस्य द्विर्बहुकृत्वो वा साम्यं वृत्त्यनुप्रासः ।

त्याह । अत्रेति । एकया चन्द्रावल्या । परया पद्मया ॥ वर्णेति । स्वरेति । यमकाद्यावृत्तिः । तत्र स्वरसादृश्याङ्गीकारात् । यदीति । अत एव व्यञ्जनसाम्यं हित्वा वर्णसाम्यमुक्तम् । यस्योच्चारणेत्यादि । तेन शंकरः शङ्खनादः मन्दो गन्धवहः रेणुर्धेनु-  
ततेः कंसवंशानिसूदन इत्यादावनुप्रासः सिद्धः । रङ्गसंघः प्रयात्ययमित्यादौ तु न । र-  
सादीति । अनुशब्दोऽनुगमार्थः । प्रशब्दः प्रकर्षार्थः । आशब्दो न्यासार्थः । अनुगमनं  
रसादेः प्रकर्षश्च सहृदयहृदयावर्जकत्वेनेति ॥ तमिति । रसविषयव्यापारो रसव्यञ्जनं  
तद्वती तेन छेकेन प्रयोज्यत्वात्तस्यावृत्तेरानुग्यात् ॥ तयोरिति । सकृदेकवारम् ॥  
जहारेति । कृष्णः सुवलमाह । हरिणाक्षी श्रीराधा विदयं निर्दयं यथा स्यात्तथा ।  
अत्रेति । असंयुक्तयोर्हकाररेफयोरनेकस्य साम्यम् । संयुक्तयोश्च नदयोर्णडयोश्चाने-



उदाहरणम्—

‘मुक्ताहारं दधदुडुचक्राकारं सारं गोपीमनसि मनीजारोपी ।

कोपी कंसे खलनिकुरम्बोत्तंसे वंशे रङ्गी दिशतु रतिं नः शार्ङ्गी ॥’

अत्रैकस्यानेकस्य च व्यञ्जनस्य द्विःसाम्यम् ।

‘मुकुन्दनन्दीश्वरमन्दिरस्य तवेन्दिराभिः प्रतिविम्बितस्य ।

यदा पदाब्जं प्रमदादुपास्ते तदा सदानन्दतया चकास्ति ॥’

अत्रानेकस्य च व्यञ्जनस्य बहुकृत्वः साम्यम् ।

एकस्य सकृत्साम्येऽपि केचिद्वृत्तिमिच्छन्ति । यथा—‘व्याधूतचूताङ्कुर—’ इति ।

सा च वृत्तिः—

माधुर्यव्यञ्जकैर्वर्णैरुपनागारिकेष्यते ।

ओजःप्रकाशकैस्तैस्तु परुषा कोमला परैः ॥ ३ ॥

परैरुभयोः शेषैर्वर्णैः । तेन त्रिधा वृत्त्यनुप्रासः ।

क्रमेणोदाहरणम्—‘सन्ततं सन्तनोति’ इत्यादि, ‘उद्धृतमत्तदैत्येन्द्र—’ इत्यादि, ‘लोलालिमाला—’ इत्यादि च ।

केषांचिदेता वैदर्भीप्रमुखा रीतयो मताः ।

एतास्तिस्रो वृत्तयः क्रमाद्वैदर्भीगौडीपाञ्चाल्याख्या रीतयः कैश्चिदाख्यायन्ते । रीतिर्नामाङ्गसंस्थानविशेषवद्गुणहेतुको वर्णविन्यासविशेषः । सा च गुणग्रन्थग्रस्तत्वादिह न लक्षिता ।

कस्येति द्वेधोदाहृतिः ॥ एकस्यापीति । असकृदनेकवारम् । मुक्तेति । श्रीरूपोक्तिः । अत्रेति । एकस्य रस्य पस्य च । अनेकस्य नसयोः संयुक्तयोः असंयुक्ता-  
नेकस्य तूह्यम् ॥ मुकुन्देति । कुरुक्षेत्रे कृष्णं राधाह । इदं च कदाचिद्भजस्थानं सर्वान्  
द्वारवत्यामयं निनीपेदिति शङ्क्या प्रागेवोक्तम् । इन्दिराभिस्तत्समाभिर्मत्सखीभिर्गोपी-  
भिर्वेति । अत्रेति । अनेकस्य नकारदकाररूपस्य संयुक्तस्य, एकस्य दस्य ॥ एक-  
स्येति । केचित् श्रीजयदेवादयः । वृत्तिं वृत्त्यनुप्रासमित्यर्थः । यथेति । अत्रैकस्य  
तकारस्य सकृत्साम्यम् । वृत्तिं विभजते—सा चेति । तैर्वर्णैः । माधुर्योऽजःप्रकाशकयो-  
र्वर्णयोः । तेन त्रिधेति । उपनागारिकानुप्रासः परुषानुप्रासः कोमलानुप्रासश्चेति त्रि-  
विध इत्यर्थः । प्रथमं केचिन्मधुरानुप्रासमाख्यान्ति । केषांचिदिति । वामनाद्युपजी-  
व्यानां मुनीनां मते । गुणहेतुक इति । बहुव्रीहिस्तत्पुरुषो वा स्वार्थे काः ॥ एवं



शाब्दस्तु लाटानुप्रासो भेदे तात्पर्यमात्रतः ।

शब्दः पदं प्रातिपदिकं च तद्गतः, न तु वर्णनिष्ठः । तुर्भिन्नक्रमे । शब्दार्थयोरभेदेऽपि तात्पर्यमात्रतो भेदे सतीति यमकाद्भेदः । लाटजनप्रियत्वाच्च लाटानुप्रासः, लाटोऽविदग्धः ।

पदानां स पदस्यापि

स लाटानुप्रासः ।

क्रमेणोदाहरणम्—

‘नास्ति चित्ते हरिर्यस्य तस्य तीर्थाटनं मुधा ।

अस्ति चित्ते हरिर्यस्य तस्य तीर्थाटनं मुधा ॥’

अत्र हरिविमुखस्य तीर्थाटनादपि न किञ्चित्फलम् । तत्संमुखस्य तु विनापि तस्मात्तत्फलमस्तीति तात्पर्यं भिद्यते ।

‘प्रियाविरहिते चित्ते सत्यमिन्दुर्दवानलः ।

दवानलः क्व वा तापमीदृशं तनुतेतराम् ॥’

अत्र प्रथमं दवानलपदं विधेयपरम्, द्वितीयं त्वनुवादपरमिति । एतं पदानुप्रासमन्येऽपि मन्यन्ते ।

वृत्तावन्यत्र तत्र वा ॥ ४ ॥

नाम्नः स वृत्त्यवृत्त्योश्च

एकस्मिन्समासे भिन्ने वा समासे समासासमासयोर्वा नाम्नः प्रातिपदिकस्य सारूप्यं स लाटानुप्रासः ।

उदाहरणम्—

‘हिमकिरणकिरणमधुरा राकाराकामृतांशुमुख यदि माम् ।

प्रकटितनिजगुण गुणखनिमदहत्तत्ते नमः प्रेम्णे ॥’

वर्णानुप्रासं निरूप्य शब्दानुप्रासं निरूपयति—शाब्दस्त्विति । पदं प्रातिपदिकं चेति । शब्दते प्रकाश्यतेऽनेनेति व्युत्पत्तेः । शब्दार्थयोरभेदेऽपीति । तेन यमके नातिव्याप्तिः । तत्र भिन्नार्थकत्वाङ्गीकारात् । अविदग्धो लाटः । नास्तीति । कश्चित्त्वविदाह । तस्मात्तीर्थाटनाद्विनापि तत्फलं तीर्थाटनफलम् । प्रियेति । उद्धवं हरिराह । दवानलो वनाग्निः ॥ पदगतं निरूप्य प्रातिपदिकगतं निरूपयति—वृत्ताविति । वृत्तिः समासरूपा । काचिन्मानिनी कृष्णमाह—हिमकिरणेति । हे राकामृतांशुमुख



अत्रैकस्मिन्समासे किरणयोः साम्यम्, भिन्ने समासे गुणयोः, समासास-  
मासयोस्तु एकयोरिति योज्यम् ।

तेनायं पञ्चधा मतः ॥ ५ ॥

अयं लाटप्रियः । संकलनया त्वनुप्रासस्त्रिधा छेकवृत्तिलाटपूर्वकत्वात् ॥

अर्थे सत्यर्थभिन्नानां वर्णानां सा पुनः श्रुतिः ।

यमकं पादतद्भागावृत्ति तद्यात्यनेकताम् ॥ ६ ॥

भिन्नार्थस्य स्वरव्यञ्जनरूपस्य वर्णसंघस्य सा पूर्वानुपूर्विका पुनः श्रुति-  
र्यमकं तेन नदीदीन इत्यादौ न प्रसङ्गः । ननु 'समरसमरसोऽयम्' इत्यादा-  
वेकस्य वर्णसंघस्यार्थवत्त्वम्, अपरस्य तु निरर्थकत्वम् । 'न दीनदीप्तिः' इत्या-  
दावुभयोश्च । ततः कथमर्थभिन्नानामिति युक्तं भाषितुमित्यत उक्तम्—अर्थे  
सतीति । तच्च यमकं पादतद्भागावृत्तिरूपतया पादाद्यावृत्तेश्च बहुविधतया  
प्रभूततमभेदम् ॥

तस्य दिङ्मात्रमुदाह्रियते—

‘मनो जहार प्रति मा कृतकोपा नितम्बिनी ।

मनोजहारप्रतिमा ममासौ वामवीक्षितैः ॥’

पूर्णचन्द्रानन, हे प्रकटितनिजगुण, राका पूर्णचन्द्रा निशा यदि गुणखनिमपि मामदहत्  
तर्हि ते प्रेम्णे नमः । कीदृशी राका । हिमकिरणस्य चन्द्रस्य किरणैर्मधुरा रुचिरापि ।  
अत्र प्रकटितनिजगुणेत्यत्र गुणशब्दो विपरीतलक्षणयादोषं प्रतिपादयति दोषश्च स्नेहशून्य-  
त्ववञ्चकत्वादितः । गुणखनिमपि मामित्यत्र सौन्दर्यप्रेमादिगुणविशिष्टायां मयि तवेदृशी  
वञ्चना मद्विपरीतायां वा कीदृशी सेति भावः ॥ यमकं लक्षयति—अर्थे सतीति ।  
कीदृशानाम् । सन्ति संभवत्यर्थेऽर्थभिन्नानां पृथगर्थानाम् । अयमर्थः—यद्यर्थः संभवेत्तर्हि  
द्वावपि वर्णसंघौ भिन्नार्थकौ स्याताम्, यदि न संभवेत्तर्हि तौ द्वावपि निरर्थकौ, यदि चै-  
कस्यैव संभवेत्तदा सार्थकनिरर्थकौ ताविति सा पुनः श्रुतिरिति श्रुतिसाम्यं प्रयोजकम् ।  
तेन वर्णभेदेऽपि श्रुत्यैकत्वे यमकम् । यथा—‘भुजलता जडतामयतेतराम्’ इत्यत्र लंका-  
रङ्कारयोः । यदुक्तम्—‘रलयोर्दलयोश्चैव शसयोर्ववयोस्तथा । वदन्त्येषां च सावर्ण्य-  
मलंकारविदो जनाः ॥’ इति । तेन पूर्वानुपूर्विकत्वेन । एकस्य प्रथमस्य । अपरस्य  
द्वितीयस्य । प्रभूतेति । प्रचुरप्रकारमित्यर्थः । तस्येति । तस्य यमकस्य । मन इति ।  
कृष्णः सुबलमाह । असौ नितम्बिनी मम मनः वामवीक्षितैर्जहार । कीदृशी । मा मां



'अहो अहोभिर्न कलेर्विदूयते सुधासुधारामधुरं पदे पदे ।  
 दिने दिने चन्दनचन्द्रशीतलं यशो यशोदातनयस्य गीयते ॥'  
 'मदनसंगरसङ्गरसाकुला भव विहारिणि हारिणि माधवे ।  
 कुसुमराजिविराजिविभूषणा मधुपरागपरागपराचिता ॥'  
 'रोषेण शश्वन्न हि नागरी गरीयसा कठोरत्वमुपेत्य भात्यभा ।  
 विहाय मानं हरिमानयानया धिया हि सर्वं भवतीहितं हितम् ॥'  
 'तारावली वेणुभुजङ्गमेन तारावलीलागरलेन दष्टा ।  
 विषाणिकानादपयो निपीय विषाणिकामं द्विगुणीचकार ॥'  
 'इन्द्रनीलमधुरप्रभं जनं हासयन्तमनसः प्रभञ्जनम् ।  
 बिभ्रतं पुरटपिङ्गलं पटं धेहि चित्त नवनीतलम्पटम् ॥'

प्रति कृतकोपा सरोषा मनोजहारस्य कन्दर्पमुक्ताहारस्य प्रतिमा तुल्या । तद्वत्स्पृहणीये-  
 त्यर्थः । अत्र प्रथमपादस्य तृतीयपादेन यमनम् । एवमस्य द्वितीयेन चतुर्थेन च यमने  
 भेदद्वयम् । द्वितीयस्य तृतीयेन चतुर्थेन चेति द्वौ । तृतीयस्य चतुर्थेनेत्येकः । प्रथमस्त्रि-  
 ष्वपीत्येक इति । प्रथमस्य चतुर्थेन द्वितीयस्य तृतीयेनेति । प्रथमस्य द्वितीयेनेति तृती-  
 यस्य चतुर्थेनेति च द्वाविति पादजा नवभेदाः । उदाहृतयो मृग्याः ॥ अथ पादभाग-  
 जा भेदा दर्शयन्ते । तत्रादिमध्यान्तगतास्त्रयो भेदाः क्रमेण दर्शयन्ते—अहो इति ।  
 अहो प्राणिनः कलेरहोभिर्दिवसैर्न विदूयते । यशोदातनयस्य यशः कीर्तिर्गीयते । पदे  
 पदे प्रतिशब्दम् । दिने दिने अहोरात्रम् । सदेत्यर्थः ॥ मदनेति । राधां विशाखाह ।  
 हे विहारिणि राधे, माधवे वसन्ते मदनसंगरस्य कामयुद्धस्य सङ्गे प्राप्तौ यो रसः स्वादस्ते-  
 नाकुला व्याप्ता भव । कीदृशी सती । कुसुमराजिभिः पुष्पश्रेणीभिर्विराजीणि भूषणानि  
 यस्याः सा । मधुपानां रागो यत्र तथाभूतैः सुगन्धिभिः परागैः पराचिता व्याप्ता च सती ।  
 अयं वसन्तस्तव मानं दास्यत्येवेति विज्ञाय विमाना त्वमादितो हरिमनुयाहीति भावः ।  
 रोषेणेति । मानवर्तीं प्रति दूत्याह । गरीयसा रोषेण शश्वत्कठोरत्वमुपेत्य नागरी न  
 हि भाति यस्मादभा कान्तिशून्या ततो मानं विहाय निजान्तिके हरिमानय । अनया  
 धिया तव सर्वं समीहितं चेष्टितं हितं सुखप्रदं भवतीति त्रयो भेदा दर्शिताः । अथ प्र-  
 थमपादादिभागस्य द्वितीयपादादिभागेन तृतीयपादादिभागस्य चतुर्थपादादिभागेन  
 च यमनं दर्शयति—तारावलीति । कृष्णं प्रति दूत्युक्तिरियम् । तारावली काचित्  
 तार उच्चध्वनिस्तद्रूपाया यावलीला मानावज्ञाकारिणी लीला तद्गरलं यस्य तेन । विषाणिका  
 शृङ्गिका । पयः क्षीरम् । निपीयेति 'पीड् पाने' इत्यस्य ल्यपि रूपम् ॥ प्रथमपादान्तस्य  
 द्वितीयपादान्ते तृतीयपादान्तस्य चतुर्थपादान्ते च यमनं दर्शयति—इन्द्रनीलेति । स्व-  
 चित्तं प्रति श्रीरूपोक्तिः । हे चित्त, नवनीतलम्पटं नन्दसूनुं धेहि स्वस्मिन् धारय । की-



‘मम त्वयाममत्वया नवे हितं न वेहितम् ।

स्मराधिके स्म राधिके चर क्षमां च रक्ष माम् ॥’

‘न लवोऽपि लवेन च व्यथायाः परिवृद्धौ विदुनोति यस्य सर्वः ।

न खलो नखलोमतो मतो न्यस्तमबद्धाः किल केन संत्यजेयुः ॥’

एवमादिवैचित्र्यसहस्रभागिदं क्लिष्टकाव्यमिति कृत्स्नं न विवृतम् ।

गद्येषु तु निरन्तरैवावृत्तिः । यथा—‘जय जय सच्चिदानन्दधनधनघ-  
टामेदुरदुरवगाहलील—’ इत्यादि ॥

वाच्यभेदेन भिन्ना युगपद्भाषणस्पृशः ।

श्लिष्यन्ति शब्दाः श्लेषोऽसावक्षरादिभिरष्टधा ॥ ७ ॥

अर्थभेदेन शब्दभेद इति न्यायात् । तेन भिन्ना अपि शब्दा यदि  
युगपदुच्चारणेन श्लिष्यन्ति त्यजन्ति स्वरूपभेदं तदा श्लेषः । स च वर्णप्रकृ-  
तिप्रत्ययलिङ्गवचनविभक्तिपदभाषाभिरष्टविधः ॥

दृशम् । जनं हासयन्तम् । नवनीतचौर्यचातुर्येणेति शेषः । अनसः शकटस्य दैत्याविष्टस्य  
प्रभञ्जनं प्रवर्षेण भञ्जकम् ॥ प्रतिपादयमकमाह—मम त्वयेति । कोपावेशात् सादरवचनां  
श्रीराधां हरिराह । हे राधे, त्वया मम न हितं न वा ईहितं वाञ्छितं भवति । कथंभू-  
तया । अममत्वया मयि ममत्वरहितया । त्वं चेन्मां स्वीयं वदसि तदैव मे सुखम् । यदि  
तु स्वं मदीयं वदसि तदा मम दुःखं महदेवेति भावः । तर्हि मामुपेक्षस्वेति चेत्तत्राह ।  
हे नवे । नित्यनूतनत्वान्मन्मचेतो लोभयसीत्यर्थः । अथ चेतः पीडयसि चेत्याह । स्मरेण  
स्मृत्या कामेन वाधिर्मनःपीडा यतः हे तथाभूते, स्मेति पादपूर्तौ । तस्मात् क्षमां चर  
प्राप्नुहि मां च रक्ष पालयस्व । सङ्गामृतदानेनेत्यर्थः । भक्तिद्वेषी खलः प्रहेय इति कवि-  
कर्णपूरोऽनुशास्ति—न लव इति । लवेन छेदेन । सर्वो लोकः न खलो मतः खलोऽन्यो  
न मतः । नखलोमनुल्य इत्यर्थः । अवद्धाः स्वतन्त्राः ॥ एवमिति । इदं यमकं क्लिष्टं  
काव्यं येन तत् । प्राचीनग्रन्थान्ते यमकभेदा मृग्या इत्यनुशयः ॥ गद्येष्विति । निरन्तरा  
अव्यवधानैवेति । तेन पद्येषु सव्यवधानाद्या वृत्तिरित्यर्थः । जय जयेति यमलार्जुनयोः  
स्तुतिः ॥ वाच्यभेदेनेति । ‘सकृदुच्चरितः शब्दः सकृदर्थं गमयति’ इति नियमेन काव्ये  
स्वरभेदानादराधावन्तोऽर्थास्तावन्त एव शब्दा एकप्रयत्नोच्चार्याः । ततश्च युगपन्नानाश-  
ब्दोच्चारणेऽपि तेषां भेदो नोपलभ्यते । अत्राभिधाया अनियमान्न व्यञ्जनावकाशः । त-  
स्मान्नानार्थेषु श्लिष्टेषु यत्र प्रकरणादिकं युगपदवतरति नावतरति वा तत्र श्लेषः । यत्र  
क्रमेण तत्रावृत्तिः । यत्रैकत्र तत्र व्यञ्जनेति प्रागुक्तं रहस्यं न विस्मर्तव्यम् । अक्षरं वर्णः ।  
प्रत्ययग्रहणेनैव विभक्तेः प्राप्तौ पृथगुल्लेखश्चास्ताधिक्यात् । विभक्तिः सुप्तिङ् । भाषा



उदाहरणम्—

‘मनस्तुदन्ती क्षणदावतेष्टा विधौ विरुद्धे तमसि प्रवृद्धे ।

तस्मिन्प्रवृद्धे हरितः प्रसादं धन्या लभन्ते तमसि प्रणष्टे ॥’

अत्र विधावित्युकारेकारयोः सारूप्याद्वर्णभेदः । क्षणदा ईक्षणदाश्चेति दाञ्दापोः सारूप्यात् प्रकृतिभेदः । तुदन्तीति शत्रुजीवन्तत्वात् इयन्तत्वाच्च प्रत्ययभेदः । इष्टेति स्त्रीलिङ्गैकवचनान्तत्वात् । इष्टा इति पुंलिङ्गबहुवचनान्तत्वाच्च लिङ्गभेदो वचनभेदश्च । हरित इति प्रथमान्तत्वात् पञ्चम्यन्तत्वाच्च विभक्तिभेदश्चेति षोढा ॥

‘चमूरुवसतिं प्राप्ता रम्याराममनोरमा ।

तेन सीता च लङ्का च सदृशी ददृशे तदा ॥’

अत्र प्रकृतिप्रत्ययरूपयोः पदयोः सारूप्यात्पदश्लेषः ।

‘महच्चित्तं तमपरं गोरवेण महारिहम् ।

‘सामदेहं मोहहरं सन्तं भज उमावरम् ॥’

अत्र संस्कृतप्राकृतयोः सारूप्याद्भाषाश्लेषः । एवमष्टधा ॥

संस्कृतप्राकृतरूपा । तत्र सभङ्गेष्टावमी भेदाः । अभङ्गे तु भेद एको वक्ष्यते ‘भेदाभावात् प्रकृत्यादेः’ इत्यादिना ॥ निष्कामकर्मनिष्ठः कश्चिद्विष्णुभक्तः सकामकर्मनिष्ठगोष्ठ्यां स्वसमानवासनमन्यं प्रति श्लेषेण निजमतं वर्णयति—मनस्तुदन्तीति । तत्र प्रथमोऽर्थः । विधौ चन्द्रे विरुद्धे सति तमसि च ध्वान्ते प्रवृद्धे सति दूष्यापि क्षणदा उत्सवदायितयान्वर्थसंज्ञापि रात्रिर्मनस्तुदन्ती स्यात् । अथ तस्मिन् विधौ प्रवृद्धे तमसि च प्रणष्टे सति धन्या हरितो दिशः कर्त्र्यः प्रसादं निर्मलतां लभन्ते इति । अथ द्वितीयश्च—विधौ विष्णुवर्षितकर्मविधाने कुसङ्गेन विरुद्धे तमस्यज्ञाने च प्रवृद्धे सति इष्टा अपि पदार्थाः सुहृत्प्रमुखा ईक्षणदा नेत्रखण्डकाः सन्तो मनस्तुदन्ति व्यथयन्ति । अथ तस्मिन् विधौ प्रवृद्धे सत्सङ्गेन प्रवर्तमाने तमसि च प्रणष्टे सति हरितो विष्णोः सकाशात् धन्या जनाः प्रसादं चित्तशुद्धिमनुग्रहं च लभन्त इति ॥ चमूर्विति । कवेरुक्तिः । तेन हनूमता चमूरुणां मृगाणां वसतिं प्राप्ता । रम्या सुन्दरी रामस्य मनोरमा च सीता चमूनामुरुवसतिं प्राप्ता । रम्यैरारामैर्मनोरमा च लङ्का ॥ महच्चित्तमिति । शिवपक्षे संस्कृतम् । उमावरं भजे । कीदृशम् । महतां प्रचेतःप्रभृतीनां चित्तं यस्मिन् । न परा उत्कृष्टा यस्मादीश्वरत्वात्तमपरम् । गोरवेण नन्दिवृषभगर्जनेनैव महतोऽरीन् शत्रून् हन्ति संहरतीति तथा तम् । आमदेन सहिता इहा यस्य तं सामदेहम् । सानन्दचेष्टितमि-



भेदाभावात्प्रकृत्यादेर्भेदोऽपि नवमो मतः ।

इहापिभिन्नक्रमे ।

यथा—

‘कलाभिर्निभृतः श्रीमान् राधया समलंकृतः ।

दीव्यत्कुवलयः सोऽयं विधुर्विजयतेतराम् ॥’

अत्र प्रकरणादिनियमाभावात् द्वावप्यर्थौ वाच्यौ । एष शब्दश्लेषः  
संभङ्गाभङ्गतया द्विविधः । पूर्वोक्तलक्ष्याद्बोध्यः ॥

ननु संभङ्गः शब्दश्लेषः जतुकाष्ठन्यायेन शब्दयोस्तत्र श्लेषणात् ।  
अभङ्गस्त्वर्थश्लेष एव । तत्र शब्दभेदाभावादेकवृन्तगतफलद्वयन्यायेना-  
र्थयोरेव श्लेषणात् मैवम् । अर्थभेदे शब्दभेदस्वीकारात् । शब्दस्यैव वैचि-  
त्र्यबोधोपायतायां प्राधान्यात् । अर्थमुखप्रेक्षितयार्थालंकारत्वे त्वनुप्रासा-

त्यर्थः । मोहहरं मोहघ्नः । शोभावितर्कशून्यान् नम्रान् भस्मलिप्ताङ्गान् रावति स्वीयान्  
वदतीति तम् । तपस्विप्रियमित्यर्थः । अतः सन्तं समीचीनम् ॥ अथ विष्णुपक्षे प्राकृतम्—  
मावरं भवान् भजतु । कीदृशम् । मह मह्यं चित्रम् । अप्राकृतात्यद्भुतरूपत्वाच्चित्रवद्विस्म-  
यजनकमित्यर्थः । तमसः प्रकृतेः परं गौरवेण गुरुत्वेन सर्वराध्यतया हेतुना महारिहं  
महे राजसूययज्ञेऽर्ह्यमर्हणयोग्यम् । सामदेहं श्यामविग्रहम् । मोहमज्ञानं हरति  
निवर्तयतीति तम् ॥ भेदाभावादिति । यत्र पूर्वोक्तभेदकाभावेऽप्यर्थद्वये तात्पर्यं  
दृश्यते स नवमोऽपि प्रकारः श्लेषस्यैवेति भावः । विधुः श्रीकृष्णश्चन्द्रश्च । तत्राप्यपक्षे  
कलाभिश्चतुःषष्टिसंख्याभिर्वैदग्धीभिः । श्रीमान् संपत्तिमान् राधया वृषभानुजया वि-  
भूषितः । कुवलयं भूमण्डलम् । द्वितीयपक्षे—कलाभिः षोडशभागैः श्रीमान् शोभा-  
वान् । राधया तन्नाम्न्या तारया । कुवलयं नीलोत्पलम् । अत्रेति । यत्र प्रकरणादि-  
भिरभिधायानियमनं तत्रैकोऽर्थो वाच्यो द्वितीयोऽर्थो व्यङ्ग्यः । इह तैस्तस्य नियमनाभा-  
वात् द्वावप्यर्थौ वाच्यौ भवतः । एकोऽभिधया बोध्यः परस्तु तत्तुल्यया निरूढलक्षणयेति  
भावः । संभङ्गाभङ्गतयेति । संभङ्गोऽष्टविधः । अभङ्गस्तु नवम इत्यवधेयम् ॥ आक्षि-  
पति—नन्विति । तत्र शब्दश्लेषे । परिहरति—मैवमिति । शब्दस्यैवेति ।  
वैचित्र्यं ह्यलंकारः । कलाभिर्निभृत इत्यत्र शब्दा एव तादृशास्तद्बोधयन्तीति स एषः  
अभङ्गशब्दश्लेषो मन्तव्यः । शब्दश्लेषणरूपं च वैचित्र्यमत्राप्यस्यैव सहृदयहृदयैकवेद्यम् ।  
अर्थभेदे शब्दभेद इति न्यायस्य प्रामाण्यानङ्गीकारे त्वाह—अर्थमुखेति । अर्था-

१. ‘दुर्गतिजनितमूढत्वनिवर्तकं संपत्तिदमित्यर्थः’ इति पाठः ख-पुस्तके. २. ‘मोहं  
संपद्वितर्कं धनतृष्णां हन्तीति मोहहा विरक्तस्तं रात्यनुगृह्णातीति तम्’ ख.



देरपि तत्प्रसङ्गः । तस्यापि रसादिपरत्वे तत्प्रेक्षित्वात् । तस्मादयमत्र भेदः ।  
यत्र शब्दपरिवृत्तौ श्लेषत्वं भज्यते स शब्दश्लेषः । यथा पूर्वोक्तः । एवं  
नवविधः । यत्र तु न भज्यते स पुनरर्थश्लेषः ।

यथा—

‘विलोलसंफुल्लकदम्बमालः समुल्लसन्मञ्जुलवर्हिबर्हः ।

अशेषसंतापहरो जनानां कृष्णश्च मेघश्च समुज्जिहीते ॥’

अत्र कदम्बादिशब्दपरिवृत्तावपि न श्लेषत्वहानिः ॥

तच्चित्रं यत्र वर्णानां खङ्गाद्याकृतिहेतुता ॥ ८ ॥

यत्र संनिवेशविशेषेण स्थिता वर्णाः खङ्गचक्राद्याकारान् प्रकाशयन्ति  
तच्चित्रं नाम । तत्र खङ्गबन्धो यथा—

‘वीणावाणी सुन्दरीवृन्दमुख्या ख्याता सद्भिर्लक्षणैः कुञ्जदेवी ।

वीक्षांचक्रे माधवं भावसारा रासोल्लासात्कापि तं फुल्लनीवी ॥’

चक्रबन्धः—

‘गन्धाकृष्टगुरुन्मदालिनि वने हारप्रभातिप्लुतं

संपुष्पान्तमुपस्कृताध्वनि यमीवीचिश्रियो रञ्जकम् ।

सद्यस्तुज्जितविभ्रमं सुनिभृते शीतानिलैः सौख्यदे

देवं नागभुजं सदा रसमयं तं नौमि कंचिन्मुदे ॥’

नुसंधानसापेक्षतयार्थालंकारत्वस्वीकारे त्वित्यर्थः । तत्प्रसङ्गोऽर्थालंकारत्वप्राप्तिः ।  
तस्याप्यनुप्रासादेरित्यर्थः । रसादिपरत्वे रसाद्युत्कर्षाभिप्रायप्रयोज्यत्वे । तत्प्रेक्षित्वा-  
दर्थमुखप्रेक्षित्वात् । स्वमते शब्दार्थश्लेषयोर्विवेकमाह—तस्मादयमत्रेत्यादिना ॥  
तच्चित्रमिति । ननु वर्णानां कथं खङ्गाद्याकारता तत्राह—संनिवेशेति । लिखि-  
तवर्णानां तथात्वात्तेन सहाभेदोपचारेण खङ्गादिभेदानां वर्णाश्रयत्वम् । अतश्चित्रं शब्दालं-  
कारः । वीणावाणीति । कापि गोपी माधवं वीक्षांचक्रे । कीदृशी । वीणाध्वनिरिव  
वाणी यस्याः सा । लक्षणैः पद्मिनीत्वगमकैः ख्याता । भावेन प्रेम्णा सारा श्रेष्ठा ।  
रासोल्लासाद्धेतोः फुल्लनीवी । शिथिलाम्बरेत्यर्थः । अत्र बन्धनिर्माणं प्राचीनानुसारेण वि-  
धेयमिह गौरवभयान्न लिखितम् ॥ गन्धाकृष्टेति । तं कंचिद्देवं नौमि स्तौमि । क ।  
वने । यमीवीचिश्रियः कालिन्दीतरङ्गशोभाया रञ्जकम् । स्वनखाधरपीताम्बरहारकु-



स्तव्यकविनामगर्भमिदं चित्रम् ॥

पद्मबन्धः—

‘कलवाक्य सदा लोक कलोदार मिलावक ।

कवलाद्याद्भुतानूक कनुताभीरवालक ॥’

सर्पबन्धः—

‘रासे सारङ्गसंघाचितनवनलिनप्रायवक्षस्थदामा

वर्हालंकारहारस्फुरदमलमहारागचित्रे जयाय ।

गोपालो दासवीथीललितहितरवस्फारहासः स्थिरात्मा

नव्योऽजस्रं क्षणोपाश्रितविततवलो वीक्ष्य रङ्गं वभासे ॥’

सर्वतोभद्रः—

‘धारासाररसा राधा रासलास्यस्य लासरा ।

सालाकाररकालासा रस्यरम्यम्य रस्यर ॥’

ण्डलमुकुटकान्त्येति भावः । नागौ सर्पाविव भुजौ यस्य तम् । अन्यत्स्फुटार्थम् । स्तव्ये-  
ति । ‘कृष्णस्तुतिरसौ रूपविरचिता’ इत्यन्तर्मेण्डलाभ्यां निःसरति ॥ भगवतः साक्षात्कृतिं  
श्रीरूपः प्रार्थयति—कलवाक्येति । हे आभीरवालक नन्दगोपात्मज, मिल । प्रत्यक्षो  
भवेत्यर्थः । केन व्रजणा नुत स्तुत । कवलाद्यैः कवलवेत्रविपाणैरद्भुत अनुगतोऽनुवर्ती  
उः शिवो यस्य । हे तथाभूत हे अवक रक्षक । कलाभिर्वेदग्धीभिरुदारमुखाप्रद । कला-  
वतारैः श्रेष्ठेति वा । ‘उदारो दातृमहतोः’ इत्यमरः । सत्सु सद्भिर्वा लोको यस्य हे तथाभूत ।  
हे कलवाक्य मधुरोक्तिः ॥ रास इति । गोपालः श्रीगोविन्दः । रासे रङ्गं वीक्ष्य ज-  
यायोत्कर्षाय वभासे दीप्तिं चक्रे । सारङ्गसंघेरालिङ्गन्दैराचितं व्याप्तं नवनलिनप्रायं  
वक्षस्थं दाम मात्स्यं यस्य सः । रासे कीदृशे । वर्हाणामलंकाराणां हाराणां च स्फुरन्म-  
लो यो महारागो नीलपीतादिरङ्गस्तेन चित्रे । दासवीथीनां ब्रह्माद्यधिकृतभक्तश्रेणीनां न-  
भोवर्तिनां ललिते हिते च रवे जयजयेत्यादिशब्दे स्फारो हासो यस्य सः । स्थिरः  
स्वोत्कर्षश्रुत्याप्यधिकृत आत्मा चित्तं यस्य । क्षणे उत्सवे प्रतिक्षणं वा उपाश्रितं विततं  
तदुचितं बलं पराक्रमो येन सः । अजस्रं नित्यं नव्यो नूतनः ॥ धारेति । राधा च-  
कास्तीति शेषः । कीदृशी । धाराणामासारः संपात इव रस आस्वादो यस्यां सा । अत्र  
धनुर्ज्यादिशब्दवदयं धारासारशब्दः रसस्य तस्य विशुद्धत्वबोधाय प्रयुक्तः । रास-  
लास्यस्य रासाभिधनृत्यस्य लासरा कान्तिप्रदा । तथा विना एव रासविलासो न सिध्य-



हारबन्धः—

‘कुरु तरुणि रुषं नोपतापप्रपन्ने भज निजविजनं तारहारस्फुरन्ती ।  
स्तनकनकनगौ शातपातप्रतप्तां तनुमनुतनुतां भावशाबल्यवत्ताम् ॥’

गोमूत्रिकाबन्धः—

‘स्मराघनाशि भासुरं जराभरातिसादनम् ।

मुरारिनाम भावरं परावरात्मसाधनम् ॥’

एष एव बद्धकपाटो मुक्तकपाटोऽश्वगतिश्च ।

एवमन्येऽपि भेदाः समुन्नेया नीरसत्वात्, ग्रन्थगौरवभयाच्च नात्र  
कात्स्न्येन दर्शिताः ॥

पुनरुक्तवदाभासो विभिन्नाकारशब्दगा ।

एकार्थतेव

भिन्नरूपसार्थकानर्थकशब्दनिष्ठः एकार्थत्वेनेवमुखेनावभासः पुनरुक्त-  
वदो भासः

### शब्दस्य

तीति भावः । सालाकाररकालासा साराकारं राति ददातीति साराकारो यः कालो  
यौवनसमयस्तस्मिन्नास सम्यक् दीप्तिर्यस्याः सा । नेदृक् यौवनच्छविः कस्याश्चिदपीति  
भावः । हे रस्यरम्यस्य रसेभ्यो हिता रस्या रमिणो रमणपराश्च ये तरुणीजनास्तैरम्य  
गम्य हे, रस्यर रस्यानास्वाद्यान् विलासान् राति तेभ्यो ददातीति हे तथाभूत कृष्ण ॥  
कुर्विति । मृदुमानां प्रियां वीक्ष्य हरिराह । हे तरुणि, उपतापप्रपन्ने विरहसंज्वरग्रस्ते  
मयि रुषं न कुरु क्षमां विधेहि । प्रसन्ना भवेत्यर्थः । प्रसादं प्रार्थयते—निजं यद्विजनं  
क्रीडामन्दिनं तद्भज प्राप्नुहि । कीदृशी सती । तारः शुद्धमुक्तामयो हारस्तेन स्फुरन्ती  
दीप्यमाना सती । ततश्च किं तदाह—तव स्तनकनकनगौ मे तनुमनुलक्षीकृत्य भावशा-  
बल्यवत्तां रोमाञ्चस्वेदकम्पसंपदं तनुताम् । कीदृशीं तनुम् । शातपातः सुखनिपातस्तेन  
प्रतप्ताम् । निविडाश्लेषजातस्मरवह्निप्रदीप्तमित्यर्थः । तथा च मानं हित्वा कुञ्जगहरं  
प्रविश्य संगदानेन मां ग्रीणयेति । स्मरेति । निजचित्तं प्रति भूषणकवेरुक्तिः । मुरारि-  
नामत्वं स्मरेति संबन्धः । कीदृशम् । अघनाशि पापनाशकं भासुरं तेजस्वि जराभरस्या-  
तिशयेन सादनं निवर्तकं यथा पुनरुत्पादो न स्यात् । भावरं भगवत्प्रेमप्रदं परावरयोरी-  
श्वरजीवयोरात्मनोः साधनं साक्षात्कारि । यथायथं क्रमोऽत्र योज्यः । एवमन्येऽपीति ।  
छत्रबन्धमुरजबन्धभृङ्गलावन्धादयोऽपि बोध्या इति भावः ॥ पुनरुक्तेति । ‘पार्षदाः



स च सभङ्गाभङ्गरूपकेवलशब्दनिष्ठः ।

क्रमेणोदाहरणम्—

‘त्वद्वाणविषयो नाभूदबलास्त्री रिपुः क्वचित् ।

पारीन्द्रोऽभ्येति कुम्भीन्द्रं मशकं न स कृन्तति ॥’

‘द्विषां विकर्तनो भास्वान्बुधः सौम्यः स राजते ।’

तथा शब्दार्थयोरयम् ॥ ९ ॥

उदाहरणम्—

‘तव तनुशरीरसदृशीं काञ्चनकनकस्य वीरुधं नेक्षे ।

राधे सुमुखि भवत्या मुखवदनं कोऽपि शुभ्रांशुः ॥’

अत्रैकस्य शब्दस्य परिवृत्तौ नायमलंकारस्तेन शब्दाश्रयः । परस्य परिवृत्तौ तु स न हीयते तेनार्थाश्रयश्चेत्युभयालंकारता तथाप्यस्य शब्दालंकारान्तःपातश्चिरंतनानुसारात् ।

‘व्रजविपिनाह्वकशत्रौ सह सखिभिर्गृहमुपागते सुमुखि ।

विधुरिव सकलकलोऽयं विलसति नन्दीश्वरः पश्य ॥’

पार्षदा यस्य’ इत्याद्यर्थान्तरसंकमितवाच्येऽतिव्याप्तिवारणाय । विभिन्नेति । विभिन्न आकारः । विजातीयानुपूर्वोक्त इत्यर्थः । तत्र तु नानुपूर्वी भिद्यते । सार्थकानर्थकेतिवक्ष्यमाणलक्ष्यसमन्वयसूचनं मुखेनापातत इत्यर्थः । पुनरुक्तवदिति षष्ठ्यन्ताद्वृत्तिः । आभासो बोधः । तं विभजति—शब्दस्येत्यादिना । केवलेत्यर्थव्यावृत्तिः । त्वदिति । वन्दिनः कृष्णं स्तुवन्ति । बलास्त्रे यस्य स्तः स बलास्त्री, तद्भिन्नोऽबलास्त्री, बलास्त्रशून्यो रिपुः क्वचिदपि त्वद्वाणविषयो मा भूत्तादृशं न प्रहरसीति भावः । तत्र दृष्टान्तः—पारीन्द्र इति । पारीन्द्रः सिंहः कुम्भीन्द्रं गजेशम् । अत्र पदभङ्गेन सिद्धस्यावलादिशब्दस्यापाततः पौनरुक्त्यभावः ॥ अभङ्गशब्दनिष्ठमुदाहरति—द्विषामिति । विकर्तनश्चेत्ता भास्वान् दीप्तः बुधो विद्वान् सौम्यः सुन्दरः स श्रीहरिः । अत्रैते शब्दा अभङ्गा एव विकर्तनभास्वच्छब्दयोर्बुधसौम्यशब्दयोश्च सपर्यायत्वावभासादलंकारत्वसिद्धिः ॥ तथेति । अयं पुनरुक्तवदाभासः । तवेति । कृष्णोक्तिः । तनु सुकुमारं यच्छरीरं तत्सदृशीं कनकस्य काञ्चिद्वल्लीं नेक्षे न पश्यामि । हे राधे हे सुमुखि, भवत्या मुखवन्निष्कलङ्कोऽपि चन्द्रो न भवति । ‘तेन तुल्यम्’ इति वतिः । अत्रेति स्फुटम् । उभयालंकारतेति । अत एवोभयालंकारमध्येऽस्य पाठ इति बोध्यम् । शब्दमात्रसाम्यजातामुपमां केचिच्छब्दालंकारमाहुस्तान्निरस्यति—व्रजेति । स्वसखीं प्रति विद्युन्मञ्जरी वक्ति ।



इत्येवमादावुपमादिरेव मुख्योऽलंकारः, श्लेषप्रतिभा तु तदुत्पत्तिहेतुः,  
साम्यं तु शब्दमात्रेणैव ॥

इति श्रीभरतसूत्रवृत्तौ साहित्यकौमुद्यां शब्दालंकारनिरूपणो नाम नवमः परिच्छेदः ।

दशमः परिच्छेदः ।

अथार्थालंकारानाह—

साधर्म्यमुपमा भेदे

वास्तवे भेदे सत्युपमानोपमेययोः केनचित्समानेन धर्मेण संबन्ध उपमा ।  
भेदग्रहणादनन्वये नातिव्याप्तिः ।

पूर्णा लुप्ता च

उपमानोपमेयसाधारणधर्मोपमावाचकैः पूर्णा । तत्रोपमानं पद्मादि,  
उपमेयं मुखादि । साधर्म्यं गुणक्रियारूपं मनोज्ञत्वविकाशादि । उपमावा-  
चकस्त्ववादिः । एष्वेकस्य द्वयोस्त्रयाणां वाभावे लुप्ता ।

अग्रिमा ।

श्रौत्यार्थो च भवेद्वाक्ये समासे तद्धिते तथा ॥ १ ॥

कलकलशब्दयुक्तो नन्दीश्वरः । सकलाः कला यत्र तादृशो विधुरिति सकलकलत्वयोरे-  
कशब्दवाच्यत्वेन धर्मेण साजात्यमित्यर्थः । साम्यं त्विति । 'वदनं कमलमिवैतद्विकसति  
रुचिरं हरेः सुमुखि' इत्यादौ क्रियासाम्ये गुणसाम्ये यथोपमा तथा शब्दमात्रसाम्ये-  
ऽपीत्युपमैवालंकारः, श्लेषस्तु तदुत्पादक इति भावः । 'अविन्दुसुन्दरी नित्यं गलल्लावण्य-  
विन्दुके' इत्यत्र विरोधो मुख्यः, श्लेषस्तु तदुत्पादकः । अप्सु प्रतिविम्बितो य इन्दुस्त-  
द्वत्सुन्दरीति विरोधपरिहारश्च ॥

इति कृष्णानन्दिन्यां साहित्यकौमुदीटीकायां नवमः परिच्छेदः ।

उपमादिरलंकारो लीलां यस्य निषेवते ।

हृदये स्फुरतु श्रीमान्ममासौ श्यामसुन्दरः ॥

अथेति मङ्गलार्थं पुनः कृतं, विषयस्य दुष्पारत्वात् साधर्म्यमिति । समानो धर्मो  
ययोस्तौ सधर्माणौ । अर्थादुपमानोपमेयौ तयोर्भावः साधर्म्यम् । समानधर्मनिरूपितः  
संबन्धः स एवोपमा । समासोत्तरभाववाचितद्धितस्य संबन्धावेदकत्वात् । इत्थमेव  
विवृतं वृत्तौ 'समानेन धर्मेण संबन्धः' इति । अत्र जात्याख्यायामेकवचनम्, अनेकधर्म-  
संबन्धस्यैवोपमात्वात् । भेदग्रहणादिति । तत्रैकस्यैवोपमानोपमेयभावनिरूपणात् ।



अग्रिमा पूर्णा श्रात्यार्थी चेति द्वेधापि वाक्यादौ संभवात् षोढा ।

अयमर्थः—यथेववादिशब्दः ‘तत्र तस्येव’ इति सूत्रविहितो वतिश्च य-  
त्परोऽस्ति तस्यैवोपमा नत्वावगतिरिति स च स चोपमानविशेषणं भवति ।  
तथापि श्रुतमात्रः सन्नुभयगं धर्मं षष्ठीवसंबन्धं बोधयतीति तत्सत्त्वे श्रौत्यु-  
पमा । तुल्यादिशब्दः ‘तेन तुल्यं क्रिया चेद्वतिः’ इति सूत्रविहितो वतिश्च  
यत्रास्ति सा त्वार्थी, साधर्म्यस्यार्थत्वात् । तेन तुल्यमिति तुल्यशब्द  
उपमेयपरः । तस्य तुल्यमित्युपमानपरः । उभयं तुल्यमित्युभयपरश्चेत्येवं  
तुल्यादिशब्दानामेकनिष्ठविश्रान्त्यभावादर्थपर्यालोचनया तौल्यप्रतीतेरार्थो-  
त्वमित्यर्थः । आदिना समसमानसदृशसंमितचौरबन्धुप्रभृतयः ।

वाक्यं प्रसिद्धं समासश्च । तद्धितस्तु वतिकल्पव्देशीयबहुच्प्रभृतिः ।  
ततश्च वाक्यगा समासगा तद्धितगा च श्रौती तथार्थी चेति षोढा  
पूर्णोपमा ।

उदाहरणम्—

‘भारती सुमधुरा सुधा यथा मोदकृद्विधुरिवास्यमण्डलः ।

सौभगं तव हरे पटीरवन्नागरी त्वयि न कानुरज्यते ॥’

तां विभजति—पूर्णेति । पूर्णा विभजति—अग्रिमेति । स च सं चेति ।  
यथादिर्वतिश्चेत्यर्थः । श्रुतमात्रः श्रवणगोचर एव सन् । षष्ठीवसंबन्धमिति ।  
यथा ‘राज्ञः पुरुषः’ इत्यत्र राजशब्दसंबद्धापि षष्ठी राजपुरुषोभयनिष्ठं संबन्धं बोधयति  
तथोपमानविशेषणभूतोऽपि यथादिशब्द उपमानोपमेयनिष्ठं धर्मं बोधयतीति । यथा—  
‘मुखं पद्मं यथा रम्यं तनुर्वल्लीव सुभ्रुवः । कान्तिर्गाङ्गेयवत्तस्याः कृष्णं चां परिपृच्छसि ॥’  
अत्र पद्मादिशब्दात्परो यथादिशब्दः । तेनेति । चन्द्रेण तुल्यं मुखमाह्लादकमित्यत्रो-  
पमेयपरः । मुखस्य तुल्यं पद्मं सुरभीत्यत्रोपमानपरः मुखं पद्मं च तुल्यं सुरभीत्यत्रो-  
भयपरस्तुल्यशब्दः । एषु चन्द्रेणेत्यादौ विभक्तिभेदाच्चन्द्रेण सहाह्लादकत्वस्य नान्वयः,  
किंतु कथं तुल्यमित्याकाङ्क्षायामर्थ एवेति । तत्रोभयं तुल्यं सुरभीत्यत्र विभक्तिसाम्येऽपि  
श्रुतिमात्रान्नोपमानोपमेयभावावगतिः । किंतु प्रकृताप्रकृतत्वपर्यालोचनयैवेति श्रौत्या  
भेदः । विश्रान्तिरकार्थ्येनान्वयबोधजनकत्वेऽन्यनिराकाङ्क्षता । पर्यालोचना प्रकृता-  
प्रकृतानुसंधानम् ॥ वाक्यमिति । प्रसिद्धम् । ‘सुप्तिङन्तचयो वाक्यं क्रिया वा  
कारकान्विता’ इत्यादौ । समासश्च प्रसिद्धः पदैक्यं समासोऽन्वय इत्यादौ । तथार्थी  
चेति । यथा श्रौती त्रिविधा तथेत्यर्थः । वाक्यगार्थात्यादि । भारतीति । कृष्णं



अत्र क्रमेण श्रौतीत्रयम् । विधुरिवेत्यत्र 'इवेन' समासो विभक्त्यलो-  
पश्च' 'इति समासः पटीरवदिति षष्ठ्यन्तादिवार्थे वतिः ॥

'वदनं वरद्युतिसमं सुधांशुना गुरुकुम्भयुग्मसदृशं कुचद्वयम् ।

तव सीधुवत्सुखकरं वचः प्रिये तरुणीमणिस्त्वमिह भासि राधिके ॥'

अत्र क्रमेणार्थीत्रयम् । सीधुवदित्यत्र 'तेन तुल्यम्' इति वतिः ।

तद्वद्धर्मस्य लोपे स्यान्न श्रौती तद्धिते पुनः ।

साधारणधर्मस्य लोपे पूर्ववदेव षोढा स्यात् । किंत्वत्र तद्धितगा श्रौती न  
संभवतीति पञ्चधा लुप्ता । वाक्यगा समासगा च श्रौती लुप्ता । आर्थी  
लुप्ता तु तद्धितगा चेति ॥

उदाहरणम्—

'वदनं विधुर्यथोक्तिः सुधेव तुल्या तनूः प्रसूनेन ।

अधरस्तु विम्बवन्धुर्मनः कथं कुलिशकल्पं ते ॥'

अत्र धर्मलोपे पञ्चधा लुप्ता क्रमाद्बोद्धव्या ।

उपमानानुपादाने वाक्यगाथ समासगा ॥ २ ॥

प्रति सखीनां वाक्यम् । भारती वाक् । पटीरं चन्दनम् । अत्र भारत्यास्यमण्डलतैव  
(सौभग)शब्दा उपमेयवाचकाः । सुधाविधुपटीरशब्दा उपमानवाचकाः । माधुर्यमोदक-  
रत्वसौरभाणि तु धर्माः यथेववतयस्तद्वाचकाः । इवेनेति । इवशब्देन सह नित्यसमासः  
स्यात् । 'सुपो धातुप्रातिपदिकयोः' इत्येनन प्राप्तो विभक्तिलोपो न स्यादित्यर्थः ।  
वदनमिति । राधां हरिराह—हे प्रिये राधिके, इह जगति त्वं तरुणीमणीर्भासीत्यनुषङ्गः ।  
स्फुटमन्यत् । अत्र वदनकुचवचःशब्दा उपमेयवाचकाः सुधांशुकुम्भसीधुशब्दा उपमा-  
नवाचकाः । युतिगौरवसुखकरत्वानि धर्माः । समसदृशवतयस्तु तद्वाचकाः । तेन  
तुल्यमिति । तेनेति तृतीयान्तात्तुल्यमित्यस्मिन्नर्थे वतिः स्याद्यत्तुल्यं सा क्रिया चेद्भव-  
तीति सूत्रार्थः । एते पूर्णायाः षड्भेदाः प्रदर्शिताः ॥ अथ लुप्तां दर्शयन् तत्रास्याः  
श्रौत्यार्थीरूपान्पञ्च भेदानादौ दर्शयति—तद्वदिति । लोपेऽनुपादाने । तद्धितगा चे-  
ति । चकारः पूर्वानुकर्षणाय तेन वाक्यगा समासगा चार्थी लुप्तेति ॥ वदनमिति ।  
मृदुमानां प्रियां हरिराह—वदनं विधुर्यथेति वाक्यगा उक्तिः सुधेवेति समासगा च  
श्रौती लुप्ता । तनुः प्रसूनेन तुल्येति वाक्यगा । अधरो विम्बवन्धुरिति समासगा ।  
मनःकुलिशकल्पमिति तद्धितगा चार्थी लुप्तेति पञ्चधा सर्वत्र धर्मो लुप्तः । यथेवतुल्य-  
वन्धुकल्पशब्दा धर्मबोधकास्तु सन्ति । कुलिशादीष्वन्यूनं कुलिशकल्पम् । 'ईषदपरि-  
समाप्तौ कल्पब्देश्यदेशीयरः' इति पाणिनिस्मरणात् । उपमानेति । वतिकल्पवादेरुप-



यथा—

‘त्वत्पादाभ्यां समं कापि नास्ति चित्तहरं विभो ।

देव त्वत्सदृशं हारि कथमास्तां जगत्रये ॥’

वादेर्लोपे समासे सा कर्माधारक्यचि क्यङि ।

कर्मकर्त्रोर्णमुलि

वादेरुपमावाचकस्य लोपे षट् । समासेन कर्मणोऽधिकरणाच्च जातेन  
क्यच्चा कर्तरि क्यङा कर्मकर्त्रोरुपपदयोर्णमुला च संभवात् ॥

क्रमेणोदाहरणानि—

‘विभ्राणः परितश्छविं नवघनश्यामां सखीयन्नता-

न्प्रासादीयति यो वनेषु वनितावृन्देषु’ कामायते ।

दृष्ट्वा पङ्कजदर्शमास्यमलिसंचारं चरन्त्युत्तृषो

यस्य ब्रह्मशिवादयः स भगवान्कृष्णः पुनीतां जगत् ॥’

अत्र ‘घनश्यामामिति ‘उपमानानि सामान्यवचनैः’ इति समासः ।  
नतान्सखीनिवाचरतीति कर्मणः क्यच् । प्रसादेष्विवाचरतीत्याधाराच्च ।  
काम इवाचरतीति कर्तरि क्यङ् । पङ्कजमिव दृष्ट्वेति कर्मणि णमुल् । अलिन  
इव संचरन्तीति कर्तरि चेत्युपमावाचिनि लोपे षोढा । क्यजादौ धर्मलोपे  
लुप्तेति केचित् ॥

एतद्विलोपे किप्समासगा ॥ ३ ॥

एतयोर्द्वयोर्धर्मवाद्योर्लोपे किब्गा समासगा चेति द्वेधा ।

मानपरत्वनियमात्तदनुपादानात्तदसंभवः । त्वदिति । अत्रासंभवविवक्षयैव तदग्रहः ॥  
वादेरिति । सा लुप्तोपमा ॥ विभ्राण इति । घनमिव श्यामामिति समासेनैव  
साम्यावगमादिवादेरप्रयोगः । साधर्म्यवाचिभिः सहोपमानवाचकाः समस्यन्ते स च  
कर्मधारय इति सूत्रार्थः । ‘श्यामभुजङ्गमभीषणखङ्गः श्यामतमालतनुर्भुरवैरी’ इति  
समासान्तरेऽपि बोध्यम् । श्यामभुजङ्गमतुल्यो भीषणः खङ्गो यस्येति शाकपार्थिवादिः ।  
कर्मणः क्यजिति । ‘उपमानादाचारे’ इति स्मृतेः । आधाराच्चेति । ‘अधिकरणाच्च’  
इति स्मृतेः । क्यङिति । ‘कर्तुः क्यङ् सलोपश्च’ इति स्मृतेः । कर्मणि णमुलिति ।  
‘उपमाने कर्मणि च’ इति स्मृतेः । चकारः कर्तरि चेति समुच्चयाय । क्यजादाविति ।



क्रमेणोदाहरणम्—

‘स्वभक्तहृदयाकाशे चन्द्रसि त्वमहर्निशम् ।

अतः पुरुषशार्दूल त्वामहं शरणं गतः ॥’

अत्र चन्द्र इवाचरसीति क्विप् । पुरुषः शार्दूल इवेति ‘उपमितं व्याघ्रादिभिः सामान्याप्रयोगे’ इति समासः ।

धर्मोपमानयोर्लोपे वृत्तौ वाक्ये च दृश्यते ।

वृत्तिः समासः ।

क्यचि वाद्युपमेयासे

वादेरुपमेयस्य च निरासे क्यचि च दृश्यते ।

क्रमेणोदाहरणम्—

‘नास्ति यत्सदृशं कापि नापि तुल्यं यदाख्यया ।

भ्रमरीयति स श्रीमान्स्वभक्तहृदयाम्बुजे ॥’

अत्र यत्सदृशं नास्तीति समासगा । यदाख्यया तुल्यं नेति वाक्यगा । भ्रमरीयतीति क्यजगा च । आत्मानं भ्रमरमिवाचरतीत्युपमेयस्यात्मनस्तथे-  
वशब्दस्य च वाचकस्य लोपः ।

त्रिलोपे च समासगा ॥ ४ ॥

त्रयाणां वादिधर्मोपमेयानाम् ।

यथा—

‘हरिणीनयनावृत प्रभो करिणीवल्लभकेलिविभ्रम ।

तुलसीप्रिय दानवाङ्गनाकुलसीमन्तहर प्रसीद मे ॥’

अत्र हरिणीनां नयनानीव मनोज्ञानि नयनानि यासामिति विग्रहः ।  
‘सप्तम्युपमानपूर्वपदस्य बहुव्रीहिरुत्तरपदलोपश्च’ इति समासलोपौ ।

केचित् साहित्यदर्पणकृत्प्रभृतयः ॥ एतद्विलोप इति । स्वभक्तेति । चन्द्र इवा-  
चरतीति ‘सर्वप्रातिपदिकेभ्यः क्विप् वा वक्तव्यः’ इति क्विप् । उपमितमिति । व्या-  
घ्रादिभिः सहोपमेयं समस्यते साधर्म्यस्याप्रयोगश्चेदिति सूत्रार्थः । वृत्तिस्तत्पुरुषरूपात्र  
बोध्या । द्वयोः सूत्रयोर्विषयमेकेनैव पद्येन दर्शयति—नास्ति यदिति । ईदृशोऽपि  
भक्तैः सुलभ इति भावः ॥ त्रिलोपे चेति । हरिणीति श्रीरूपोक्तिः । पञ्चापि



उपमाः संकलयति—

एकोनविंशतिर्लुप्ताः पूर्णाभिः पञ्चविंशतिः ।

पूर्णाभिः षड्भिः सह ।

अथालुप्तधर्मास्वासु कश्चिद्विशेषः ।

यथा—

‘कृष्णः सभार्यो गरुडोपरिस्थितः सूर्योपरिश्लिष्टतडिद्धनो यथा ।

आधावतो भौममुखान्निपून्मृधे जघान वाणैररिणा च स क्षणात् ॥’

इयं विम्बानुविम्बोपमा, कृष्णादिदृष्टान्तवद्धनादेः प्रतिपादनात् । असं-  
भाव्योपमानसमुद्भावनानादभूतोपमा चोच्यते ॥

एकस्य बहूपमानत्वे मालोपमा । तत्राभिन्ने साधर्म्ये ।

यथा—

‘कुमुद्वतीव शीतांशोः केतकीव मनोभुवः ।

नलिनीव रवेरासीन्मनोज्ञा राधिका हरेः ॥’

भिन्ने यथा—

‘सुधाधारेव मधुरा कौमुदीव सुशीतला ।

कीर्तिर्दीव्यति कृष्णस्य गङ्गेव जनपावनी ॥’

यथोत्तरमुपमेयस्योपमानत्वे रसनोपमा ।

तत्राभिन्ने साधर्म्ये यथा—

‘यस्य बुद्धिरिवाधीतिरधीतिरिव धीरता ।

धीरतेव क्रिया गुर्वी विष्णुभक्तिं स विन्दति ॥’

पदानि संबोधनार्थानि । मे मह्यम् । हरिणीनयनेत्यत्र इवमनोज्ञनयनशब्दा लुप्ताः ।  
ननु मृगशब्दो लक्षणया मृगनयनवृत्तिस्ततश्च मृगनयने एव नयने यासामिति रूपकमेव  
नोपमेयत आह—सप्तमीति । अस्यार्थः । सप्तम्यन्तमुपमानं च पूर्वपदं यस्य इवादि-  
साधर्म्यबोधकपदस्य तस्य पदान्तरेणोपमेयबोधकेन बहुव्रीहिः । उत्तरेपामिवादिसा-  
धर्म्योपमेयबोधकानां लोपश्चेति ॥ अथेति । आसूपमासु । कृष्ण इति । अरिणा  
चक्रेण च । एकस्येति । धर्मैक्येन धर्मभेदेन च द्विधा मालोपमा दर्श्यते—कुमु-  
द्वतीति । राधिका हरेर्मनोज्ञासीत् । शीतांश्वादेरिव कुमुद्वत्यादिरिति माला मनोज्ञत्वं  
सर्वत्र साधर्म्यम् ॥ सुधाधारेति । अत्र सुधाधारादिनिरूपितं मधुरत्वादिसाधर्म्यं  
भिन्नमिति भेदः ॥ यस्य बुद्धिरिति । अत्राधीत्यादिबुद्ध्यादिरिव गुर्वीति पूर्वपूर्वस्यो-



भिन्ने यथा—

‘वपुरिव मधुरं रूपं रूपमिवानन्ददायि गुणवृन्दम् ।

गुणवृन्दमिव विशुद्धं यशः कृशाङ्गीसभासु तव राधे ॥’

✓ वाचे गम्ये च सा साम्ये एकदेशविवर्तिनी ॥ ५ ॥

यथा—

‘कटाक्षैरिव नीलाब्जैर्मुखेनेव सुधांशुना ।

काशैर्हासैरिवायाता शरत्कृष्णस्य दृक्पथम् ॥’

अत्र नीलाब्जादीनां कटाक्षादिसादृश्यं वाच्यम् । शरदस्तरुणीसादृश्यं तु गम्यमेव । एवंविधबहुवैचित्र्यसंभवादुक्तभेदान्तर्भावाच्च नैताः सूत्र-  
कृता लक्षिताः ॥

✓ उपमानोपमेयत्वे एकस्यैवैकवाक्यगे ।

अनन्वयः

अत्रोपमानान्तरासंभवो विवक्षितः ।

उदाहरणम्—

‘आलोकि सा बालकुरङ्गनेत्रा राधेव राधा भुवनेऽद्वितीया ।

अद्यापि मे सन्ति मनोनिखातास्ते तत्कटाक्षा इव तत्कटाक्षाः ॥’

विपर्यास उपमेयोपमा तयोः ॥ ६ ॥

तयोरुपमानोपमेययोश्चेत्परिवृत्तिरर्थाद्वाक्यद्वये स्यात्तदोपमेयोपमा ।

तत्रोत्तरमुपमानत्वाद्रसनोपमा ॥ गुर्वीति सर्वत्रैकं साधर्म्यम् ॥ वपुरिवेति । अत्र  
रूपादिकं च वपुरादिवन्मनोज्ञत्वादिविशिष्टमित्यन्वयः । मधुरत्वादिसाधर्म्यं भिन्नमेव ।  
न चात्र कथितपदत्वं दोषः, विहितानुवादात् ॥ कटाक्षैरिति । श्रीराधां वृन्दाह—  
अत्र शरदेवत्वप्रतिनिधिर्भूत्वा कृष्णमानन्दयति न काचिदन्या नितम्बिनीति त्वरित-  
मभिसृत्य तं सुखयेति भावः । न चेयं समासोक्तिः श्लिष्टविशेषणाभावात् । उपमा-  
नेति । उपमानत्वमुपमेयत्वं चेत्यर्थः । एकस्यैवेत्युपमाया व्यावृत्तिः । एकवाक्यगे-  
इत्युपमेयोपमायाश्च, तस्या वाक्यद्वयविषयत्वात् । एवकारेण वक्त्रं मुखमिवैतस्या इत्यत्र  
न प्रसङ्गः । आलोकीति । कृष्णः सुबलमाह । भुवने द्वितीयेति व्यक्त्यैक्यलाभः । न  
अन्वयो यत्रार्थादुपमानान्तरस्य सोऽनन्वयः संबन्धः । तत्रैव तदुपमानान्वेतीत्यनन्वयः-  
इति केचित् । निरुपमत्वमत्र व्यङ्ग्यम् ॥ विपर्यास इति । तृतीयसदृशव्यवच्छेद—



उदाहरणम्—

‘श्रीराधिकानन्यसमा लसत्यसौ माधुर्यसंपत्तिरिवाद्यविद्विषः ।

माधुर्यसंपत्तिरपीयमुच्चकैः श्रीराधिकेवानुपमा विराजते ॥’

इहोपमेयेन पुनरुपमाविधानादन्यदुपमानं व्यवच्छिद्यते ।

संभावनमथोत्प्रेक्षा प्रकृतस्य समेन यत् ।

समेनोपमानेन तदात्मनेति यावत् । संभावनं संदेहः । उत्कटकोटिकः  
संदेह इत्यर्थः । सा च स्वरूपहेतुफलगता त्रिधा । तासूक्तविषयानुक्तवि-  
षया चेति स्वरूपोत्प्रेक्षा द्वेधा । हेतुफलोत्प्रेक्षे तु सिद्धविषयासिद्धविषया  
चेति द्वे प्रत्येकं द्विविधे । तदेवमुत्प्रेक्षा षोढा ।

क्रमेणोदाहरणम्—

‘जृम्भानुबन्धविकसद्वदनोदराणां

चन्द्रः करेण कृपयेव कुमुद्वतीनाम् ।

निर्वाष्पगाढविरहानलमुज्ज्वलन्त-

मङ्गारपुञ्जमिव कर्षति भृङ्गसंघम् ॥’

‘लिम्पतीव तमोऽङ्गानि वर्षतीवाञ्जनं नभः ।

असत्पुरुषसेवेव दृष्टिर्निष्फलतां गता ॥’

फलेयम् ॥ श्रीति । काचित्सखी वर्णयति । संभावनमथेति । वाच्यसादृश्या स-  
गोत्रत्वसूचनायाथशब्दः । अन्यधर्मसंबन्धनिमित्तेनान्यस्यान्यतादात्म्यसंभावनमुत्प्रेक्षा ।  
सा तावत्त्रिधा तत्र कस्यचिद्वस्तुस्वरूपस्य वस्तुस्वरूपान्तरतादात्म्यसंभावनं स्वरूपो-  
त्प्रेक्षा । अहेतोर्हेतुत्वेन संभावनं हेतूत्प्रेक्षा । अफलस्य फलत्वेन संभावनं फलो-  
त्प्रेक्षा । अत्राहुः—तादर्थ्यचतुर्थ्यन्तेन तुमन्तेन वापदेन यत्रोत्प्रेक्षा सा फलोत्प्रेक्षा ।  
हेतुविभक्त्यन्तेन पदेन यत्रोत्प्रेक्षा सा हेतूत्प्रेक्षा । ताभ्यामन्या तु स्वरूपोत्प्रेक्षेति ।  
संदेहालंकारवारणार्थमुत्कटकोटिक इति रूपकभ्रान्तिमदतिशयोक्तीनां निश्चयरूपत्वात्  
संदेहपदेन वारणम् ॥ जृम्भेति । चन्द्रांशुविकसितां कुमुदवनीं कृष्णो वर्णयति ।  
अत्र चन्द्रकरविकसितकुमुदनिःसरद्भृङ्गसंघस्वरूपस्य तत्करनिर्वापितविरहानलामङ्गारपुञ्ज-  
स्वरूपत्वेन संभावना स्वरूपोत्प्रेक्षा । भृङ्गसंघस्य विषयस्योपादानादुक्तविषया श्यामत्व-  
संबन्ध उत्प्रेक्षानिमित्तम् ॥ लिम्पतीति पूर्वार्धमुदाहरणम् । अत्र तमसो लेपनस्य व्या-  
पनं विषयः स च नोपात्तः । अञ्जनवर्षणं तमःसंपातः अनयोरुत्प्रेक्षानिमित्तं तमसो



एते स्वरूपोत्प्रेक्षे ।

‘श्यामः कटाक्षनिक्षेपाद्गोपीनां नूनमच्युतः ।

गोप्यः पीतांशुकध्यानात्पीतिमानं ध्रुवं दधुः ॥’

‘विलासविस्रस्तमवेक्ष्य राधिका श्रीकेशपाशं निजपुच्छपिञ्छयोः ।

न्यक्कारमाशङ्क्य ह्रियेव भेजिरे गिरिं चमर्यो विपिनं शिखण्डिनः ॥’

एते हेतूत्प्रेक्षे ।

‘वीक्ष्यावलम्बं सरसीरुहाक्ष्या विभज्यमानं स्तनयोर्भरेण ।

तयोर्विधृत्यै विधिरद्भुताभिर्बन्ध तत्किं त्रिवलीलताभिः ॥’

‘रावणस्यापि रामास्तो भित्वा हृदयमाशुगः ।

विवेश भुवमाख्यातुमुरगेभ्य इव प्रियम् ॥’

एते फलोत्प्रेक्षे ।

एषा च—मन्ये शङ्के ध्रुवमिव प्रायो नूनमित्यादेः प्रयोगे वाच्योच्यते ।

तस्याप्रयोगे तु प्रतीयमानेति । तयोः पूर्वा दर्शिता ।

परा यथा—

‘तन्वङ्ग्या स्तनयुग्मेन मुखं न प्रकटीकृतम् ।

हाराय गुणिने स्थानं न दत्तमिति लज्जया ॥’

बहलत्वं धारारूपेणाधःसंयोगश्च क्रमात् । श्याम इति । अत्राच्युतस्य श्यामलिमा-  
स्वतःसिद्धस्तत्र गोपीकटाक्षपातो न हेतुरित्यहेतोर्हेतुत्वेन संभावनं हेतूत्प्रेक्षा । कटा-  
क्षपातस्य विषयस्य सत्त्वात् सिद्धविषया ॥ विलासेति । सखी काचिदाह—अत्र  
चमर्यादीनां गिर्यादिभजनं स्वतःसिद्धं न तत्र तदवेक्षणजातन्यक्कारशङ्काकृता हीर्हेतु-  
रित्यहेतोस्तस्या हेतुत्वेन संभावनं हेतूत्प्रेक्षा । वस्तुतस्तस्या असत्वादसिद्धविषया ॥  
वीक्ष्येति । काचित्सखी वर्णयति । अवलम्बं मध्यः । तयोः स्तनयोः । विधृत्यै  
धारणाय । तदवलम्बम् । अवलम्बं स्वयमेव स्तनौ धरति न तु लताबन्धनतयाध्यव-  
सितायास्त्रिवलीविशिष्टाया वलादित्यवलम्बकर्तृकस्तनविधृतेरेतत्फलस्यापि तत्फलत्वेन  
संभावनं सिद्धविषया फलोत्प्रेक्षा । स्तनविधृतेर्विषयस्य सत्त्वात् । रावणस्येति ।  
रामेणास्तः क्षिप्त आशुगो वाणः । अत्रोरगान् प्रति प्रियाख्यानमसदेव भूषप्रवेशस्य फल-  
त्वेन संभावितमित्यसिद्धविषया फलोत्प्रेक्षा ॥ तन्वङ्ग्या इति । गुणिने विद्यातपस्या-  
दिगुणविशिष्टाय ईदृशाय दानाभावो हि लजासंवादकः । स्तनयोरतिनिविडतुङ्गतया



रूपकादेरलंकारान्तरस्य योगात्स्वियमतिचारुतां भजति ।

यथा—

‘गोवर्धनं गिरिमुपेत्य कटाक्षबाणा-

न्कर्णस्फुरन्मणिशिलोपरि संक्षुवाना ।

का भ्रूधनुर्धुवनसूचितलुञ्चनेयं

व्यग्रीकरोत्यहह मामपि संभ्रमेण ॥’

एवमन्यच्च प्रेक्ष्यम् ।

स संदेहस्तु भेदोक्तौ तदनुक्तौ तु संशयः ॥ ७ ॥

प्रकृतस्य समेन यदित्यनुवर्तते । तुभिन्नोपक्रमे । तथा चोपमानेनोप-  
मेयस्य यः संशयः स तु संदेहनामालंकार इत्यर्थः । भेदो वैधर्म्यं तदु-  
क्ताविति निश्चयगर्भो निश्चयान्तश्च संदेहः । तदनुक्तौ तु शुद्धः सः ।

क्रमेणोदाहरणम्—

‘मेघः किमेष स कथं धरणौ किमस्मि-

श्चन्द्रोऽयमस्य विगतः क नु वा कलङ्कः ।

माला किमत्र तडितः स्थिरता क चास्याः

कृष्णः किमेष सुमुखः सखि पीतवासाः ॥’

अत्राद्यन्तयोः संशयः । मध्ये मेघाद्यभावनिश्चयः । कृष्णनिश्चये द्वि-  
तीयस्योत्थानासंभवात् ।

‘सरजयलिपियुक्ता हाटकी पट्टिकेयं

किंमु विधृतमनोभूशस्तिकं स्वर्णपीठम् ।

मदनभुजगपाशाधारतूणं तु हैमं

न हि लसति विराजद्वेणिराधासुपृष्ठम् ॥’

हारस्यानवकाशप्राप्तिस्तत्रेयमुत्प्रेक्षा ॥ गोवर्धनमिति । श्रीकृष्णवाक्यम् । संक्षुवाना  
तीक्ष्णान्कुर्वाणा । अत्र कर्णप्रान्ते नेत्रान्तगतागतमेव तद्वर्तिमणिशिलोपरि कटाक्षवा-  
णतेजनतादात्म्येन संभाव्यते । इति स्वरूपोत्प्रेक्षाव्यञ्जकाभावादियं प्रतीयमानोच्यते ।  
एवमिति । अपहृतिश्लेषादियोगादुदाहार्यमित्यर्थः ॥ स संदेह इति । यदित्यत्र  
य इति विपरिणमनीयम् ॥ मेघः किमिति । श्रीराधा विशाखामाह । मेघश्चेत् ध-  
रणौ कथमित्यर्थः ॥ स्मरेति । कस्याश्चित्सख्या वाक्यम् । स्पष्टम् ॥ कृष्णस्येति ।



अत्रादौ संशयोऽन्ते तु निश्चयः ।

‘कृष्णस्य वक्त्रं किं पद्मैः किं चन्द्रेण विनिर्मितम् ।

उल्लासयति नेत्रालिं तद्वन्मे सुखसागरम् ॥’

अत्र संशय एव पर्यवसानात् शुद्धः सः ।

उत्प्रेक्षायामुत्कटा संभाव्यभूतैका कोटिरिह तु समकक्षतया कोटिद्व-  
यप्रतीतिरिति भेदः ।

तद्रूपकमभेदो य उपमानोपमेययोः ।

व्यक्तभेदयोरप्यतिसाम्यादभेदो रूपकम् ।

समस्तवस्तु विषयं श्रौता आरोपिता यदि ॥ ८ ॥

बहुत्वमविवक्षितम् । आरोपविषया इवारोप्यमाणाश्चेच्छब्दोपात्ताः स्यु-  
स्तदा समस्तवस्तु विषयं नाम रूपकम् ।

यथा—

‘लक्ष्मीदृगिन्दिन्दिरपीतमङ्गुलिच्छदोल्लसत्सुन्दरतामधुप्लुतम् ।

पादारविन्दं नखरांशुकेशरं स्मराम्यहं कं सरहस्य सर्वदा ॥’

यथा वा—

‘नखसितरुचिगङ्गा कृष्णपादप्रयागे

तदुपरिशितिरोचिर्भानुजासंगतासीत् ।

अरुणकिरणधारा धातृकन्याप्यधस्ता-

ल्लसति निखिलसर्वाभीष्टदेयं त्रिवेणी ॥’

काचित्तन्मुखं वर्णयति । नेत्रालिं नयनभृङ्गम् । सुखसागरमानन्दसिन्धुम् ॥ उत्प्रे-  
क्षायामिति । संभाव्यभूता संदेह्या एकैव कोटिरुत्कटा । इहेति । संदेहालंकारे  
कोटिद्वयमप्युत्कटतया संदेह्यमिति द्वयोर्महदन्तरमिति भावः । उत्कटा निश्चितप्राया  
संभाव्यभूता निश्चितस्वरूपा कोटिः प्रकारः ॥ तद्रूपकमिति । अभेदो भेदतिरोधिः ॥  
समस्तेति । समस्तान्यारोपविषयारोप्यमाणानि वस्तूनि वर्णनीयानि विषयोऽस्येति  
व्युत्पत्तिः ॥ बहुत्वमिति । तेनैकस्मिन्नारोप्यमाणेऽपीदं भवति ॥ लक्ष्मीति चरण-  
माधुर्याशक्तचेतसः कस्यचिद्भक्तस्योक्तिः । अङ्गुलय एव छदाः पत्राणि तैरुल्लसत् । अत्र  
भृङ्गपीतत्वं रूपकग्रहे साधकमिति नोपमा शङ्क्या ॥ नखसितेति । शारीशुकयो-  
रुक्तिः । अत्रापि सर्वाभीष्टदातृत्वं रूपकग्राहीति बोध्यम् । पूर्वं वा पद्यमिदं लेख्यम् ।



श्रौता आर्थाश्च ते यस्मिन्नैकदेशविवर्ति तत् ।

आरोप्यमाणाः केचिच्छब्दाः केचित्त्वार्थाश्चेत्तदैकदेशविवर्ति रूपकम् ।

उदाहरणम्—

‘माधुर्यमधुभिः पूर्णं दशनद्युतिकेशरम् ।

गोपीनेत्रालिनिष्पीतं पश्यालि वदनं हरेः ॥’

अत्र माधुर्यादौ मधुत्वाद्यारोपः शाब्दः, वदने पद्मत्वारोपस्त्वार्थः ।

साङ्गमेतत्

एतत् रूपकद्वयं साङ्गम् ।

निरङ्गं तु शुद्धम्

यथा—

‘मुखेन्दुस्तव गोविन्द प्रकाशयति मे मनः ।’

इदं रूपकमसमासवद्वैयधिकरण्येऽपि वीक्ष्यते ।

यथा—

‘मुखंमम्बुजमुत्पाद्य मृगाक्षि चतुराननः ।

भ्रुवा तु मधुपश्रेणीं विदधे चतुरस्तव ॥’

माला तु पूर्ववत् ॥ ९ ॥

पूर्वेषामिव पूर्ववत् । एकस्मिन्बहूनां रूपणे मालारूपकम् । उपलक्षण-  
मिदमुपमादेः ।

उदाहरणम्—

‘श्रवसोः कुवलयमक्षणोरञ्जनमुरसो महेन्द्रमणिदाम ।

वृन्दावनरमणीनां मण्डनमखिलं हरिर्जयति ॥’

रूपकोपमयोरुभयोरपि संदेहसंकरतावगतौ लक्ष्मीद्वयगिति योज्यम् ॥ श्रौता इति ।  
एकदेशे विशेषेण वर्तत इत्येकदेशविवर्तीति ज्ञेयम् । मुखेन्दुरिति । इन्दोरेव मनो-  
धिष्ठातृत्वात्तत् प्रकाशकत्वमिति रूपकग्रहणे युक्तिः । असमासे सिद्धवत्कृत्वा वैयधि-  
करण्येऽप्याह । मुखमम्बुजमित्यसमासे । भ्रुवा मधुपश्रेणीमिति तु वैयधिकरण्ये  
लक्ष्यम् ॥ मालेति । पूर्वेषां मुनीनामिव पूर्ववत् । पायितस्वाङ्घ्रिदलामृतेन श्रीकृष्णचै-  
तन्यभगवता भणेत्युक्तः पञ्चहायनो कर्णपूरः कविरिदं पद्यमुच्चारयामास । श्रवसो-



नियतारोपणोपायः स्यादारोपः परस्य यः ।

तत्परम्परितं श्लिष्टे वाचके भेदभाजि वा ॥ १० ॥

परस्य यस्य कस्यश्चिदारोपश्चेन्नियतस्य प्रकृतस्यान्यतादात्म्यारोपणे हेतुः स्यात्तदा परम्परितं नाम रूपकम् । तत्र परस्य वाचकं श्लिष्टं भिन्नं वेति द्विविधमपि केवलं मालारूपं चेति चतुर्विधं तत् ।

क्रमेणोदाहरणम्—

‘उन्मीलयन्कुवलयं निमीलयन्दानवाम्बुजश्रेणीम् ।

व्रजनरपतिसुत भवतो यशःसुधांशुः समुल्लसति ॥’

अत्र कुवलये भूमण्डले श्लिष्टशब्दवाच्ये कुवलयत्वस्यारोपः प्रकृतस्य यशसः सुधांशुत्वारोपणे हेतुः दानवेषु भिन्नशब्दवाच्येष्वम्बुजत्वारोपश्च तथा ।

मालारूपं यथा—

‘कमलामोदरोलम्बो महत्पङ्कक्षयांशुमान् ।

योगिमानसहंसोऽयं भवताद्भवतापभित् ॥’

अत्र कमलाया मोद एव कमलानामामोद एवमाद्यारोपो भगवतो रोलम्बत्वाद्यारोपे हेतुः श्लिष्टमत्र वाचकम् ।

‘दारिद्र्यगजपञ्चास्यो दुर्नयाम्बुधिमन्दरः ।

दानवारण्यदावाग्निर्दुःखं दामोदरो दधतु ॥’

अत्र दारिद्र्यादेर्भिन्नशब्दवाच्यस्य गजत्वाद्यारोपो दामोदरस्य पञ्चास्यत्वाद्यारोपे हेतुः इह हेतुफलयोर्वैपरीत्यं केचिद्वाचक्षते । तदेवमष्टौ रूपकभेदाः ।

रिति । अत्रैकस्मिन्हरौ कुवलयादीनां बहूनां रूपणान्मालारूपकम् ॥ नियतेति । परम्परा जातास्य परम्परितम् । इतच्प्रत्ययः ॥ उन्मीलयन्निति । वन्दिस्तुतिः । उन्मीलयन्प्रकाशयन् । निमीलयन् संकोचयन् ॥ कमलेति । महतां पङ्कं सतां किल्बिषमेव पङ्कं कर्दमः । तस्य क्षये नाशेऽशुमान् रविः । योगिनां मानसं चित्तमेव मानसं तदाख्यं सरस्तत्र हंसः अयं श्रीकृष्णः भवतादस्तु । दारिद्र्यमेव गजः दुर्नयो दुर्नीतिरेवाम्बुधिः । दानवा एवारण्यानि दधतु खण्डयतु । इहेति । वैपरीत्यमिति ।



प्रकृतं यन्निषिद्धान्यत्स्थाप्यते सा त्वपह्नुतिः ।  
उपमेयमसत्यं कृत्वोपमाने सत्यतया स्थापितेऽपह्नुतिः ।

यथा—

‘ताम्राधरौष्ठदलमुन्नतचारुनास-  
मत्यायतेक्षणमिदं वत नास्यमास्यम् ।  
बन्धूकयुग्मतिलपुष्पसरोजयुग्मैः  
संपूजितः स्वयमसौ विधिनैव चन्द्रः ॥’

यथा वा—

‘तन्वि त्वन्मुखचन्द्रेण निर्जितो हन्त लज्जितः ।  
विषाण्यङ्गमिषाद्भुङ्क्ते प्राणहानेच्छया विधुः ॥’  
एवमादि भङ्गचन्तैरनेकधा ।

श्लेषः स वाक्य एकस्मिन्यत्रानेकार्थता भवेत् ॥ ११ ॥  
एकार्थानामपि शब्दानां यद्यनेकार्थवाचित्वं तदा श्लेषः ।

भगवतो रोलम्बत्वारोपो लक्ष्म्यामोदे पङ्कजगन्धत्वमारोपयतीति परे व्याख्यान्ती-  
त्यर्थः । रसनारूपकं मन्यन्ते यथा—‘किसलयकरैर्लतानां करकमलैः कामिनां मनो  
जयति । नलिनीनां कमलमुखैर्मुखेन्दुभिर्योषितां मदनः ॥’ मदनः कामिनां मनो  
जयति । कैः । लतानां किसलयकरैः योषितां करकमलैः नलिनीनां कमलमुखैः योषितां  
मुखेन्दुभिश्च । लतानां नलिनीनां स्त्रीत्वमार्थम् । इदं च न विचित्रत्वशालीति वृत्तावपि  
नोद्विहितम् ॥ अपह्नुत्यलंकारं लक्षयति—प्रकृतमिति । श्रीकृष्णपुरस्थायाः श्रीराधाया  
वदनं सख्यो वर्णयन्ति—ताम्रेति । उन्नता चारुर्नासा यस्य तादृशमस्या आस्यमास्यं  
न भवति तर्हि किमिदं तत्राह—बन्धूकयुग्मेत्यादि । अत्र कमालंकारश्च बोध्यः ।  
अधरादीनामपह्नुत्वाय बन्धूकपुष्पादीनां क्रमेणोपादानात् । उपमालंकारस्तु व्यङ्ग्यः ।  
तेषां तैः सादृश्यप्रत्ययात् ॥ तन्वीति । श्रीराधां प्रति कृष्णस्योक्तिः । नायं मृगरूपः  
कलङ्कः किंतु विषभक्षणहेतुकः कालिमेत्यर्थः ॥ श्लेषः स इति । यत्र शक्यभेदेन  
शब्दभेदस्तत्रैव शब्दश्लेषः । यथा दर्शिते नानार्थे श्लिष्टे च । यत्र त्वेकोऽर्थः शक्यः प-  
रोऽर्थो निरुद्धलक्षणया प्रतिपाद्यस्तत्रार्थश्लेषः । वाच्याभेदेन शब्दभेदाभावात् । शब्दश्ले-  
षवत् स्वरूपभेदापह्नवरूपस्य श्लेषणस्यात्रासंभवात् । किंवर्थयोः श्लेषणादेकप्रतीत्या-  
श्रयणादेव श्लेषत्वम् । तदेतदाह—एकस्मिन्निति । एकस्मिन्वाक्ये वाच्यैकत्वेना-  
भिन्नस्वरूपे अनेकार्थताशक्त्या निरुद्धलक्षणया चानेकवैशिष्ट्यबोधकता एकार्थानामेकमर्थं



उदाहरणम्—

‘यो विभर्ति स्ववीर्येण लीलया निखिलं जगत् ।

नित्योदयः श्रिया युक्तः स भाति परमेश्वरः ॥’

अत्राभिधानियमनाभावाद्भगवान् राजविशेषश्च वाच्यः ।

**परोक्तिर्भेदकैः श्लिष्टैः समासोक्तिः**

अश्लिष्टमपि विशेष्यं यदि श्लिष्टैर्विशेषणैरप्रकृतमर्थान्तरं बोधयति तदा समासोक्तिः ।

उदाहरणम्—

‘सोऽयं रम्भानटनचटुलैः सेव्यमानो मरुद्भिः

कम्प्राशोकोत्तमसुमनसां निर्भरामोदधारी ।

पीयूषेण स्फुरितवसतिस्त्वामुदञ्चद्गुरुश्री-

लोकातीतः किल मदयिता बल्लवेशस्य लोकः ॥’

अत्र श्लिष्टविशेषणमहिम्ना स्वर्गस्य च प्रतिपादनम् ।

**निदर्शना ।**

शक्त्या बोधयतामित्यर्थः ॥ य इति । विभर्ति धत्ते रक्षति च । वीर्येण चिच्छत्तया पराक्रमेण च । लीलयानायासेन राज्यं संचारेण च । उदयः प्रकाश उत्कर्षलाभश्च । श्रिया लक्ष्म्या हस्त्यश्वादिसंपदा च । परमेश्वरो विष्णुः पुरोहितधृतराज्याभिषेकालीन-तन्नामको राजविशेषश्च । न चात्र द्वितीयेऽप्यर्थे शक्तिः शब्दबुद्धिकर्मणां विरम्य व्यापाराभावात् न च व्यञ्जना अभिधाया अनियमात् । राजविशेषश्च वाच्य इति निरूढलक्षणायाः शक्तितौल्यात्तेन सहैव प्रतीतेरिति भावः ॥ परोक्तिरिति । परस्याप्रकृत-स्यार्थस्योक्तिः प्रतिपादनम् । श्लिष्टैः प्रकृताप्रकृतसाधारणैः भेदकैर्विशेषणैः बोधयतीति व्यञ्जयतीत्यर्थः । सोऽयमिति । उद्धवं प्रति कृष्णस्योक्तिः । बल्लवेशस्य गोपराजस्य श्रीनन्दस्य लोको नन्दीश्वररूपः । रम्भाः कदल्यः मरुद्भिः पवनैः कम्प्राणामशोकोत्तमानां सुमनसः कुसुमानि तेषामामोदं सौरभं धरतीति तथा । पीयूषेणाभिनवेन क्षीरेण । ‘पीयूषोऽभिनवं पयः’ इत्यमरः । उदञ्चतीं गुर्वी श्रीः संपत्तिर्यस्य सः । लोकातीतो लोकान्परमसमृद्धानपि जनानतिक्रान्तः स्वसौन्दर्यसंपत्त्यादिवाहुल्येनेति शेषः । स्वर्गपक्षे रम्भा तदाख्या स्वर्वेश्या । मरुद्भिर्देवैः । कम्प्राः अशोकाश्च ये उत्तमसुमनसो देवश्रेष्ठा इन्द्राद्यास्तेषां आमोदो हर्षः पीयूषेण सुधया । गुरुर्वृहस्पतिः । श्रीः शोभा । लोकातीतः पातालादिभुवनेभ्यो वरीयान् ॥ निदर्शनेति । निदर्शनं दृष्टान्तकरणमित्यर्थः ।



अभवन्वस्तुसंबन्ध उपमापरिकल्पकः ॥ १२ ॥

असिध्यन् वस्तुसंबन्धश्चेदुपमां परिकल्प्य भजत्यन्वयं तदा निदर्शना ।

उदाहरणम्—

‘काहं दैन्यभराक्रान्तः कायं श्रीपतिरच्युतः ।

तृषार्तमुपसंयातो निपातः सौरसैन्धवः ॥’

अत्र तृष्णाकुलस्य गङ्गासंगम इव दीनस्य मे श्रीक्रान्तसाक्षात्कार इत्युपमा कल्प्यते ।

यथा वा—

‘कामं सर्वाभीष्टकन्दं सुकुन्दं या निर्वन्धात्प्राहिणोदिन्धनाय ।

आचार्यानी सा करोति स पण्यं पिण्याकार्थं हन्त चिन्तामणीन्द्रम् ॥’

अत्र चिन्तामणिना पिण्याकं क्रीणतीव कृष्णेनेन्धनमाहरन्त्याचार्यानी-  
त्युपमायां पर्यवसितिः ।

मालारूपा यथा—

‘स तितीर्षति पाथोधिं पाणिनेन्दुं जिघृक्षति ।

पिधित्सति रविं यस्ते कृष्णेयत्तां चिकीर्षति ॥’

स्वस्वहेत्वन्वयस्योक्तिः क्रिययैव च सापरा ।

एकैव क्रिया चेत्स्वरूपस्य स्वहेतोश्च संबन्धं वक्ति तदा परा निदर्शना ।

उपमापरीति । इतरथा पञ्च तालानि षड्पूपा इति बहुवचनता स्यात् । कल्प्यते । पर्य-  
वस्यतीत्यर्थः । काहमिति । कृष्णं प्रति सुदामविप्रोक्तिः । सुरसिन्धोर्गङ्गाया अयं  
सौरसैन्धवः । निपातः प्रवाह इत्यर्थः । उपमां प्रकल्प्य वाक्यार्थो संबध्नाति—अत्र  
तृष्णेत्यादिना । काष्ठार्थं प्रेषितकृष्णां सान्दीपनिपत्नीमुद्दिश्य गार्ग्या वाक्यम्—  
काममिति । आचार्यानीत्यत्र पात्वनिषेधः । ‘आचार्यादणत्वम्’ इति स्मृतेः । अत्र कृ-  
ष्णकरणकं यदिन्धनाहरणं तदेव चिन्तामणिकरणकं पिण्याकक्रयणमिति न संगच्छते  
तेनोपमा कल्प्यते तत्सदृशं तदिति । स तितीर्षतीति । कृष्णकवेरुक्तिः । अत्रै-  
कस्याः कृष्णेयत्ताचिकीर्षायाः पाथोधितितीर्षादीनि बहून्युपमानानीति मालारूपता ।  
स्वस्वेति । क्रिययेति । तेनेयं संभवद्वस्तुमूलेति सूच्यते । अपरा न त्वन्योऽलं-  
कारः । वाक्यार्थयोरुपपादोपपादकभावेन सामान्येन धर्मेण कोडीकृतत्वात् । उपपाद-  
कत्वं तूपमया संबन्धान्तरेण वेति भिन्नमेतत् । परतापकः शीघ्रमनिष्टं प्राप्नुयादिति



उदाहरणम्—

‘कोऽत्र भूमिवलये जनान्मुधा तापयन्सुचिरमेति संपदः ।

वेदयन्निति दिनेन भानुमानाससाद चरमाचलं ततः ॥’

अत्र रवेर्दिनेनास्ताद्रिप्राप्तिः क्रिया सा स्वरूपस्य मुधा परतापनरूपस्व-  
हेतोश्च संबन्धं ज्ञापयति ।

अप्रस्तुतप्रशंसा या सा सैव प्रस्तुताश्रया ॥ १३ ॥

अप्रासङ्गिकार्थोक्तिर्यदि प्रासङ्गिकार्थमाक्षिपति तदाप्रस्तुतप्रशंसा ।

तद्भेदानाह—

कार्ये निमित्ते सामान्ये विशेषे प्रस्तुते सति ।

तदन्यस्य वचस्तुल्ये तुल्यस्येति च पञ्चधा ॥ १४ ॥

कार्यादिके प्रस्तुते सति तदन्यस्य कारणादेरुक्तिस्तुल्ये च तुल्यस्येति  
पञ्चविधासौ ।

क्रमेणोदाहरणम्—

‘प्रियां सदाभामभिधाय वाचं निपाय मद्रक्त्रसुधामुदारः ।

विहाय मां सुन्दरि नन्दसूनुः स चञ्चलः कुत्र गतो न जाने ॥’

अत्र किमिति दुःखिता त्वमुपलक्ष्यसे इति कार्ये प्रस्तुते तत्कारणं प्रि-  
यविच्छेदोऽभिहितः ।

‘अस्ताचलं चुम्बति भानुबिम्बे गृहे गृहे गोकुलसुन्दरीणाम् ।

दिव्यानुलेपाभरणाम्बराणि कृष्णाहियन्ते परितः सखीभिः ॥’

कश्चिदुपदिशति—कोऽत्रेति । भूमिवलये भूमण्डले । भानुमान् सूर्यः । अत्र रवे-  
रिति । स च संबन्धोऽन्योऽपि परतापकः शीघ्रमस्तं प्रयातीति दृष्टान्तपर्यवसायीति  
निदर्शनोच्यते । हेतुं केचित्फलमाहुः । यथा—‘उदयन्नेव सविता पद्मेष्वर्पयति श्रि-  
यम् । विभावयन्समृद्धीनां फलं सुहृदनुग्रहम् ॥’ अत्र सवितुरुदयरूपा क्रिया स्वस्य  
पद्मश्रीसमर्पणरूपस्य स्वकार्यस्य च संबन्धं विख्यापयति ॥ अप्रस्तुतेति । अप्रकृ-  
तवर्णना चेत्प्रकृतोत्कर्षपर्यवसाना स्यात्तदेत्यर्थः । आक्षिपति व्यञ्जयति । कार्यं  
इति । निमित्ते कारणे । कारणादेरिति । यथासंभवं प्रतियोगिनो ग्राह्याः ॥  
प्रियामिति । दुःखं पृच्छन्तीं वयस्यां प्रति काचिदाह । निपाय पीत्वा । उदारो  
महान्, अधरासवप्रदो वा । अत्र प्रियविच्छेदरूपकारणाक्षिप्तस्य दुःखावाप्तिरूपकार्य-  
स्यानुरागोत्कर्षकत्वादस्या अलंकारता । एवं सर्वत्रोक्तम् ॥ अस्ताचलमिति । दूती



अत्र कृष्णान्तिकागमने कारणे प्रस्तुते तत्कार्यमनुलेपाहरणाद्युक्तम् ॥

‘शङ्के नीताः सपदि दशमस्कन्धपद्यावलीनां  
वर्णान्कर्णाध्वनि पथिकतामानुपूर्व्याद्भवन्तः ।

हंहो डिम्भाः परमशुभदान्हन्त धर्मार्थकामा-  
न्यद्गर्हन्तः सुखमयममी मोक्षमप्याक्षिपन्ति ॥’

अत्र चतुर्वर्गीतिरस्कारितया स्कन्धसामान्ये प्रस्तुते दशमस्य तद्विशेष-  
स्योक्तिः ।

‘रमणी कमनीयाङ्गी रागिणी च विशेषतः ।

प्रणयेनानुनेयेति तथ्यं नाथ वदामि ते ॥’

अत्र मानिनीं मत्सखीं त्वमनुनयेति विशेषे प्रस्तुते सामान्यस्य ।

तुल्ये प्रस्तुते तुल्यस्योक्तौ तिस्रो विधाः श्लेषः समासोक्तिः सादृश्य-  
मात्रं चेति ।

क्रमेणोदाहरणम्—

‘त्यजन्कुवल्याधिकां घनरसश्रियोल्लासिनीं

पुरः सुरतरङ्गिणीं मधुरमत्तहंसस्वनाम् ।

मलीमसपयोधरामपि मदान्ध पद्मिन्निमां

भजन्किमिव पङ्किलामहह कर्मनाशामसि ॥’

अत्र नायिकादेः प्रस्तावे तत्तुल्यो नद्यादिरुक्तः । कुवल्यादिशब्दानां  
व्यर्थकत्वात् श्लेषच्छाया ।

हरिमाह । चुम्बति गच्छति सतीत्यर्थः । शङ्के इति । भगवद्गुणव्याख्यातृन् वा-  
लान् प्रति श्रीभागवतशास्त्रमहिमज्ञो वृद्धो ब्रवीति । नीता इति कर्तरि क्तः । हंहो  
डिम्भाः शिशवः सुखमयं मोक्षमपीति सुखैश्वर्यप्रधानमेव तम् । न तु प्रेमसेवाप्रधान-  
मपीत्यर्थः । स्कन्धसामान्ये स्कन्धमात्रे ॥ रमणीति । सामान्यमप्रस्तुतम् । निजस-  
खीरूपो विशेषस्तु प्रस्तुतः ॥ तुल्य इति श्लेषसमासोक्ती तदा भासरूपे परत्र छाया-  
पदोक्तेः ॥ त्यजन्निति । स्वविपक्षां पश्यन्तं हरिं प्रति स्वमभियुञ्जाना काचित्प्रग-  
ल्भाह । कुवलयं नीलकमलं भूमण्डलं च । घनरसोऽम्बु शृङ्गारश्च । सुरतरङ्गिणी गङ्गा  
रतिरङ्गिणी च । पयो वारि पयोधरौ कुचौ च । पद्मिन् हस्तिन् लीलाकमलधारिश्च ।  
पङ्कः कर्दमः पापं च । कर्मनाशा मागधी पापनदी विनष्टविदग्धक्रिया च । श्लेषच्छा-



‘किं चातकीरपि रसस्पृहयैकताना

वर्षन्तमम्बुदमपि स्ववशे नयन्ती ।

वात्ये विधाय दृगगोचरमेव तासां

छन्नेन राजसि रजोभिरनेन कामम् ॥’

अत्र रासे हरिणा त्यक्तानां गोपीनां तेनोपभुक्तायाश्च मुख्यायाः प्र-  
स्तावे तत्तुल्यानां चातकीनां वात्यायाश्चोक्तिः । चातकीप्रभृतीनां प्रतिना-  
यिकादित्वं विशेषणसामर्थ्याद्वसेयमिति समासोक्तिच्छाया ।

‘चन्द्रिकां चन्द्रलेखायाश्चकोरे पातुमुद्यते ।

पिधानं विदधे सद्यः शरदम्भोधरावली ॥’

अत्र गान्धर्विकाकृष्णयोर्जरत्याश्च प्रस्तावे तत्तुल्ययोश्चन्द्रिकाचकोरयोः  
शरदब्दश्रेण्याश्चोक्तिरिति सादृश्यमात्रम् ॥

वाच्ये ज्ञाप्यस्यारोपादनारोपाच्च कचिदेषा दृश्यते ।

क्रमेणोदाहरणम्—

‘धन्यो जनपदो यत्र गङ्गाद्याः सरितोऽमलाः ।

पापे मयि मरौ नैकः कूपोऽपि सुलभोदकः ॥’

अत्राचेतनस्य मरोः प्रस्तुतनिर्विण्णपुरुषत्वारोपेणैव वचनोपपत्तिः ।

येति । अप्रकृतात् प्रकृताक्षेपात् प्रकृतावप्रकृतौ वार्थौ श्लेषस्य विषयः ॥ किं चात-  
कीति । कृष्णेन सह विहरन्ती राधामुद्दिश्य तद्वियुक्तानां विपक्षाणामुक्तिः । हि वात्ये  
चातकीरम्बुदं च स्ववशे नयन्ती त्वं तासां चातकीनां दृगगोचरं तमम्बुदं विधाय रजो-  
भिश्छन्नेनानेनाम्बुदेन किं राजसीत्यनुषङ्गः । अत्र रसः स्वात्यम्बु शृङ्गारादिश्च । वर्षणं  
जलविक्षेपः स्मितादिप्रकाशश्च । स्ववशत्वं पवनकृताकृष्टिः स्वाधीनत्वं च । रजांसि  
रेणवः । रजोगुणकार्यभूता गर्वादयश्च । अत्रेति । अप्रकृतात् प्रकृताक्षेपात् समासो-  
क्तिच्छायेति बोध्यम् । न तु समासोक्तिः । प्रकृते अप्रकृतव्यवहारसमारोपाभावात् ।  
यदुक्तम्—‘समासोक्तिः समैर्यत्र कार्यलिङ्गविशेषणैः । व्यवहारः समारोपः प्रकृते-  
ऽन्यस्य वस्तुनः ॥’ इति । लिङ्गं स्त्रीपुंनपुंसकादि ॥ चन्द्रिकामिति । गान्धर्विकाकृष्णयोः  
संनिधौ सति जटिलामागतां वीक्ष्य पौर्णमास्यामाह । अत्राप्रस्तुतप्रस्तुतयोः कारण-  
कार्यभावाद्यप्रतीतेः श्लेषाभावाच्च सप्तमप्रकारोऽयम् ॥ वाच्य इति । वाच्येऽप्रस्तुते ।  
ज्ञाप्यस्य प्रस्तुतस्य ॥ धन्य इति । कस्यचिन्निर्विण्णस्योक्तिः । सरितो नद्यः ॥



‘भविष्यत्यद्य वाश्चो वा वसन्तसमयागमः ।

कथं म्लायसि वासन्ति प्रयास्यसि महोत्सवम् ॥’

अत्र ज्ञाप्याया नायिकाया विनैवारोपं लतावृत्तान्तेनैव वाच्यार्थोपपत्तिः ।

निगीर्याध्यवसानं तु प्रकृतस्य परेण यत् ।

प्रस्तुतस्य यदन्यत्वं यद्यर्थोक्तौ च कल्पनम् ॥ १५ ॥

कार्यकारणयोर्यश्च पौर्वापर्यविपर्ययः ।

विज्ञेयातिशयोक्तिः सा

अन्तर्निगीर्णस्योपमेयस्य यदुपमानेन निरूपणं सातिशयोक्तिः प्रथमा ।

यच्च तदेव वस्त्वदमन्यदेवेति निरूप्यते सा द्वितीया । यदिचेच्छब्दाभ्यां

यद्यर्थस्योक्तौ यासंभवार्थस्य कल्पना सा तृतीया । हेतोः शीघ्रकारितां

वक्तुं कार्यस्य या प्रागुक्तिरेककालता वा सा चतुर्थी ।

क्रमेणोदाहरणम्—

‘तवाद्य शुभरोहिणीवृषभराशिभाजः परा-

मवेत्य गणनादहं सुखसमृद्धिमत्रागता ।

तदेहि मुदिराकृते परमचित्रकोदण्डभा-

गखण्डविधुमण्डला भवति विद्युदुद्द्योतताम् ॥’

अत्र विद्युद्विधुमण्डलचित्रकोदण्डतया श्रीराधिका तन्मुखभ्रुवोऽध्यव-  
सीयन्ते ।

भविष्यतीति । प्रोषितप्रियामुद्दिश्य काचिदाह । हे वासन्ति माधवि ॥ निगी-

र्येति । निगरणमुपमेयधर्माविषयीकरणम् । अध्यवसानमुपमानतादात्म्यारोपणम् ।

तच्च भेदप्रतीत्यसहकृताहार्यनिश्चयरूपम् । तेन रूपकस्य संदेहोत्प्रेक्षयोश्च व्यावृत्तिः ।

आद्यस्य भेदाभेदरूपत्वादितरयोस्तु संशयत्वात् । आहार्यत्वेन भ्रान्तिमदलंकाराद्या-

वृत्तिः । प्रस्तुतस्य प्रकृतस्याप्रकृतस्य चेति बोध्यम् । सामान्यलक्षणं त्वतिशयप्रतिप-

त्तयेऽन्यस्यान्यतादात्म्यप्रतिपादनं ज्ञेयम् ॥ अन्तरित्यादि । यदिशब्देन चेच्छब्देन

वा यद्यर्थस्योक्तिः संभवतीति तथा व्याख्यातम् । कल्पनमप्यसंभवदवस्थस्यार्थस्य तत्र

भवेदिति तथा ॥ तवेति । कापि दैवज्ञा दूती कृष्णं वदति । गणनात्तव परां सुखस-

मृद्धिमहमद्यावेत्यात्र वक्तुमागता । तत्तस्मादेह्यागच्छ । हे मुदिराकृते नवघनश्याम,

भवति त्वयि विद्युत् [सौ]दामिनी उद्द्योतताम् । कीदृशस्य । शुभरोहिणीवृषभराशिभाजः ।



‘अन्यैव सौन्दर्यसमृद्धिरस्या भङ्गी तथान्या वपुषो दृशोश्च ।  
 स्वान्तस्य चोल्लासभरस्तथान्यो राधैव सान्या प्रियसंगमेन ॥’  
 ‘पूर्णो यदि स्यादनिशं सुधांशुः स चेत्कलङ्केन भवेद्विहीनः ।  
 चकोरपेयोऽपि न चेदयं स्यात्त्वदास्यदास्याय तदैव राधे ॥’

‘प्रागेव हरिणाक्षीणां विवेश हृदयं स्मरः ।

दृग्गोचरीभवन्पश्चाद्भवान्भुवनमोहनः ॥’

‘आश्लिष्यन्ति समं देव ज्यां परांश्च तवेषवः ॥’

प्रतिवस्तूपमा तु सा ॥ १६ ॥

सामान्यस्य द्विरेकस्य यत्र वाक्यद्वये स्थितिः ।

एकस्य साधर्म्यस्योपमानवाक्ये उपमेयवाक्ये च शब्दभेदेन चेद्वृत्तिस्तदा  
 प्रतिवस्तूपमा ।

उदाहरणम्—

‘हरिभक्तिरसाभिज्ञो न मोक्षमभिकाङ्क्षति ।

प्रसूनमपरं भृङ्गो नेच्छन्त्यम्बुजलम्पटः ॥’

अत्रोभयत्रापि वाक्ये स्पृहारूप एको धर्मः शब्दभेदेनोपात्तः ।

त्वद्राशेरद्येदं फलं भवतीत्यर्थः । अत्र कोदण्डविधुविधुद्रूपतया भ्रूयुग्मवदनगौराङ्गयो  
 निरूप्यन्ते ॥ अन्यैवेति । काचित् सखी श्रीराधां वर्णयति । एवकारेण धर्मिभेदा-  
 भावसूचनात् पूर्वतो भेदः । अस्याः सौन्दर्यसमृद्धिरन्यैवेत्युक्ते सौन्दर्यसमृद्धयन्तरादति-  
 शयः ॥ पूर्ण इति । श्रीकृष्णस्योक्तिः । अत्र सुधांशोरास्यदास्ययोग्यता संभावितैव  
 न तु स्वरूपसती तेनास्यस्यातिशयः । यत्र कार्यकारणयोः पूर्वपश्चाद्भावित्वं वर्ण्यते सा  
 चतुर्थी । तामुदाहरति—प्रागेवेति । कृष्णं प्रति दूतीवाक्यम् । भवान् पश्चात् हृदयं  
 विवेशेति संबन्धः । अत्र कृष्णदर्शनं हेतुः स्मरप्रवेशस्तु कार्यम् । तयोरिह पूर्वपश्चा-  
 द्भावेनोपनिबन्धो नास्तीति लक्षणसंगतिः । हेतोः शीघ्रकारित्वमलंकारत्वबीजम् ॥  
 यौगपद्यरूपां तामुदाहरति—आश्लिष्यन्तीति । कृष्णं वन्दिनः स्तुवन्ति । ज्यां  
 शिञ्जिनीम् । परान् रिपून् । अत्र ज्याश्लेषो हेतुः पराश्लेषः कार्यम् । तयोः सहोपनिब-  
 न्धनालक्षणसंगतिः ॥ प्रतिवस्तूपमेति । वस्तुनो वाक्यार्थस्योपमानत्वात् । शब्द-  
 भेदेनेति । अन्यथा कथितपदत्वापत्तिः ॥ हरीति । भक्तिरहस्यज्ञस्योक्तिः । मोक्षं  
 स्वसुखैश्वर्यप्रधानम् ॥ अत्रेति । काङ्क्षति इच्छतीति शब्दभेदेनैक एव स्पृहारूपो ध-



सालारूपा च यथा—

‘यदि दहत्यनलोऽत्र किमद्भुतं यदि च गौरवमद्रिषु किं ततः ।

लवणमम्बु सदैव महोदधेः प्रकृतिरेव सतामंविषादिता ॥’

अत्र सर्वत्र स्वाभाविकत्वमेको धर्मः ।

दृष्टान्तः पुनरेतेषां सर्वेषां प्रतिविम्बनम् ॥ १७ ॥

सर्वेषां धर्माणां प्रतिविम्बवद्भासनं दृष्टान्तः । स च साधर्म्येण वैधर्म्येण चेति द्वेधा ।

क्रमेणोदाहरणम्—

‘जनः कृष्णपदध्यायी विषयान्नाभिवाञ्छति ।

माकन्दमुकुलास्वादी निम्बकान्नात्ति कोकिलः ॥’

‘त्वयि दृष्टे जगन्नाथ नष्टा मम भवव्यथा ।

दृष्टा नीरजवृन्दस्य ग्लानिरस्तं गते रवौ ॥’

प्रतिवस्तूपमायामेकस्यैव धर्मस्य द्विधा कृतिः । दृष्टान्ते धर्मयोः साम्यम् । अर्थान्तरन्यासे तु सामान्यविशेषरूपयोर्वाक्यार्थयोः सामर्थ्यसमर्थकभाव इत्येषामसांकर्यं भाव्यम् ॥

मौऽत्र गृह्यते ॥ यदीति । साधुशीलं कश्चिद्वर्णयति । स्वाभाविकत्वादेव नाद्भुतत्वम् । एवं किं तत इत्यादावपि बोध्यम् । अविषादिता विषादविरहः सतां प्रकृतिः स्वभावः ॥ अत्रेति । स्वाभाविकत्वरूपमेकं धर्मं शब्दभेदेन सर्वत्र गृहीतमिति भावः ॥ दृष्टान्त इति । पुनरित्युक्तेः पूर्वतो भेदः । सर्वेषां प्रकृतकोटिगतानां प्रतिविम्बनं विम्बप्रतिविम्बभावः । स च विशेषणयोर्विशेष्ययोश्च सादृश्यनिर्देशे सति भवति न त्वेकस्य । तथैवोदाहृतौ दृश्यम् । दृष्टोऽन्तो निश्चयो यत्र स दृष्टान्तः । दृष्टान्तवाक्येन दार्ष्टान्तिकवाक्यार्थनिश्चयस्य यत्र प्रामाण्यग्रहो भवतीत्यर्थः ॥ हरिभक्तौ सत्यां विषयाभिलाषादयत्नतो निवृत्तिर्भवतीति भूषणकविराह—जन इति । माकन्द आम्रः ॥ त्वयीति । जगन्नाथं दृष्ट्वा भूषणस्तमाह । भवव्यथा संसारदुःखम् । ग्लानिः संकोचः । भवव्यथाग्लान्योः संतोषविरोधित्वात्साम्यम् । तयोः सत्त्वासत्त्वाभ्यां वैधर्म्यम् ॥

१. ‘मुकुन्दचरणध्यायी’ ख.

१. ‘मुकुन्देति’ ख.



सकृद्वृत्तिस्तु धर्मस्य प्रकृताप्रकृतात्मनाम् ।

सैव क्रियासु बह्वीषु कारकस्येति दीपकम् ॥ १८ ॥

उपमानोपमेयानां धर्मः क्रियादिर्यदि सकृदुपादीयते यदि वा बह्वीषु क्रियास्वेकं कारकं तदा दीपकम् ।

क्रमेणोदाहरणम्—

‘नदीनां च वधूनां च’ इत्यादि । अत्र प्रेम्णां प्रकृतत्वादुपमेयत्वम् । नद्यादीनामप्रकृतत्वादुपमानत्वम् । वक्रगतिरूपो धर्मस्तु सकृदुपात्तः ।

‘लज्जते चिन्तयत्यन्तर्मुहुर्नन्दति ताम्यति ।

मुह्यति प्रथमं प्राप्य राधा माधवदर्शनम् ॥’

मालादीपकमाद्यं चेद्यथोत्तरगुणावहम् ।

पूर्वपूर्वं चेदुत्तरोत्तरं कुर्यात्तदा मालादीपकम् ।

उदाहरणम्—

‘भाग्यैर्भूम्या भवान्प्राप्तो भवता महिता मतिः ।

मत्या मुमुक्षुशरणं चरणं मुरवैरिणः ॥’

नियतानां सकृद्धर्मः सा पुनस्तुल्ययोगिता ॥ १९ ॥

प्रकृतानामेवाप्रकृतानामेव वा धर्मश्चेत् प्रकाश्यते तदा तुल्ययोगिता ।

उदाहरणम्—

‘दृष्टिं निधाय सुरभीनिकुरम्बवीथ्यां

कृष्णेतिवर्णयुगलाभ्यसने रसज्ञाम् ।

सकृद्वृत्तिरिति । वृत्तिरुपादानम् । सैव सकृद्वृत्तिरेव । प्रकृताप्रकृतयोः सजातीयधर्मसंबन्धस्योपमायां पर्यवसानादुक्तमुपमानोपमेयानामिति । प्रकृतस्याप्रकृतैर्येको धर्मस्तदा दीपकम् । एकदेशस्थित्यापि समस्तवाक्यदीपनात् ॥ नदीनामिति । गतं प्राक् ॥ लज्जत इति । सख्योः संवादः । अत्रैकस्य राधेति । कर्तृकारकस्य बह्वीषु क्रियासु सकृद्ग्रहणात् दीपकमलंकारः । एवं कारकान्तरेणाप्युदाहरणीयम् ॥ मालादीपकमिति । उपकुर्यात् प्रकृतोत्कर्षायोन्मुखीकुर्यात् ॥ भाग्यैरिति । अम्बरीषं प्रति कश्चित्काविराह । अत्र भूम्यादिभिः पूर्वपूर्वैरुत्तरोत्तरेषु प्राप्तिक्रियाकर्मकरणरूपोपकारालक्षणसंगतिः ॥ परमपुमर्थरूपभगवत्पादलाभान्नृपतेरुत्कर्षः । यथा मालायां पूर्वग्रथितकुसुमानामुत्तरोत्तरधारकत्वादुपकारकता तथात्रापीति मालारूपत्वम् । एकस्याः प्राप्तिक्रियायाः संबन्धादीपकता । उत्तरोत्तरस्य पूर्वपूर्वोत्कर्षकत्वे त्वेकावलीति ततोऽस्य भेदः ॥ नियतानामिति । प्राधान्येन अप्राधान्येन वर्णनानाम् ॥ दृष्टिमिति । दूती



शुश्रूषणे मुरलिनिस्वनितस्य कर्णौ

चित्तं सुखे तव नयत्यहरद्य राधा ॥'

अत्र प्राकर्णिकानामेव दृष्ट्यादीनां निधानरूपैकक्रियासंबन्धः ।

यथा वा—

‘त्वदङ्गमार्दवे दृष्टे कस्य चित्ते न भासते ।

मालती शशभृल्लेखाकदलीनां कठोरता ॥’

अत्र मालत्यादीनामप्राकरणिकानामेव कठोरतारूपैकगुणसंबन्धः ।

उपमानाद्यदन्यस्य व्यतिरेकः स एव सः ।

अन्यस्योपमेयस्य व्यतिरेक आधिक्यम्, स व्यतिरेकाख्योऽलंकारः । त-  
द्भेदानाह—

हेत्वोरुक्तावनुक्तीनां त्रये साम्ये निवेदिते ॥ २० ॥

शब्दार्थाभ्यामथाक्षिप्ते श्लेषे तद्वन्निरष्टता ।

उपमेयोत्कर्षोपमाननिकर्षावाधिक्यस्य हेतू । तयोर्युगपदुक्तावेकः । पर्या-  
येण युगपद्वानुक्तौ पुनस्तयः । एवं चत्वारो भेदाः । एषु शब्देनार्थेन च  
साम्ये बोधिते, तथा क्षिप्ते च सति ते द्वादश स्युः । अथ श्लेषेऽपि तेषां  
संभवाच्चतुर्विंशतिविधो व्यतिरेकः । साम्यमुपमा ॥

क्रमेणोदाहरणम्—

‘रूपं रूपय राधायाः शृणु माधव सादरम् ।

अकलङ्कं मुखं तस्या न कलङ्की विधुर्यथा ॥’

अत्र यथा शाब्दप्रयोगाच्छाब्दं साम्यम् ।

कृष्णमाह ॥ त्वदङ्गेति । राधां हरिराह । शशभृल्लेखा द्वितीया चन्द्रकला तस्याः सु-  
कोमलत्वात् । एवमन्यदूह्यम् ॥ उपमानादिति । उपमेयन्यूनतायामपि व्यतिरेको  
मृग्यः । ‘हनूमदाद्यैर्यशसा मया पुनर्द्विषां हसैर्दूतपथः सितीकृतः’ इति नलमहीपतौ  
स्वनिन्दयापकर्षे प्रतीतेऽपि व्यतिरेकदृष्टेः ॥ एष्विति । इवादेः प्रयोगे साम्यबोधः  
शाब्दः तुल्यादेरार्थः । जयादेस्त्वाक्षिप्त इति लक्ष्येषु द्रष्टव्यम् । आक्षेप इह व्यञ्जना ।  
त्वंमुखं चन्द्रं जयति, स्पर्धते, विवदतीत्यादौ साम्यस्य व्यङ्ग्यत्वात् प्रायः समेष्वेव  
जयादिव्यवहारदर्शनात् ॥ रूपमिति । प्रथमः पादः कृष्णस्योक्तिः । त्रिपादी तु  
दूत्याः । रूपय निरूपय । वर्णयेति यावत् ॥ राधामानकार्कश्यात्पराङ्मुखं कृष्णं दूत्याह—



‘राधिका नाथ निःसीमगुणसौन्दर्यशालिनी ।

निर्गुणान्यत्रजस्त्रीवन्नेयमेनां प्रसादय ॥’

अत्र तुल्यार्थे वतिरित्यर्थं साम्यम् ।

‘निर्मलं त्वन्मुखं राधे जयतीन्दुं सलाञ्छनम् ।’

अत्र यथेवतुल्यादिशब्दाभावादाक्षिप्तं साम्यम् । एषु त्रिषु भेदेष्वकल-  
ङ्कत्वकलङ्कित्वयोर्गुणादिशालित्वनिर्गुणत्वयोर्निर्मलत्वसलाञ्छनत्वयोर्हेत्वोर्युग-  
पदुक्तिः । अनयोः क्रमेण युगपद्भानुक्तावन्येऽपि त्रयस्त्रिकाः प्रकाराः संभव-  
न्तीति द्वादश भेदाः ।

अथ श्लेषेऽपि दर्श्यते—

‘न चन्द्रवत्कलाः क्षीणाः कलातन्नगुरोस्तव ।

अतस्त्वामभिलष्यन्ती राधा बाधाशतं गता ॥’

अत्रेवार्थे वतिः । कलाशब्दः श्लिष्टः । तन्नगुरुत्वक्षीणत्वयोर्हेत्वोरुक्तिः ।

‘दानस्निग्धकरः शश्वन्मुरारिः परवारणः ।

नान्यवारणवद्भामे पद्मिनीगणभञ्जनः ॥’

अत्र तुल्यार्थे वतिः । दानकरादिशब्दाः श्लिष्टाः । शश्वद्दानस्निग्धकर-  
त्वपद्मिनीगणभञ्जनत्वयोर्हेत्वोरुक्तिः ।

‘सदोदित्वरतेजःश्री रजनीविहतप्रभम् ।

भास्वन्तं जितवानेष भास्वान्वृन्दावनेश्वरः ॥’

अत्रेवादिशब्दाभावादाक्षिप्तं साम्यम् । भास्वच्छब्दः श्लिष्टः । आद्यपादयो-  
र्हेत्वोरुक्तिः अनुक्तिषु भेदास्तु प्राग्वद्बोद्धव्याः । तदेवं चतुर्विंशतिर्व्यतिरेकाः ।

राधिकेति । हे कृष्ण, निर्गुणया समानोर्ध्वगुणरहितयान्यया व्रजस्त्रिया तुल्या न  
भवतीति किंतु समानोर्ध्वगुणविशिष्टेयं माननीयैव भवतीत्यर्थः । अत्र ‘तुल्यार्थे वतिः’  
इति सूत्रार्थः पूर्वं व्याख्यातो द्रष्टव्यः । एष्विति । क्रमेणैव हेत्वोर्योजनं कार्यम् ॥  
न चन्द्रवदिति । कृष्णं दूत्याह । षष्ठ्यन्ताद्वतिः । कला चित्रादिकौशलं चन्द्रषोडश-  
भागश्च ॥ दानेति । सत्यभामां प्रति काचित्सख्याह । दानं मदाम्बु वितरणं च ।  
करः शुण्डा हस्तश्च । परवारणः गजराजः शत्रुनिवारकश्च । पद्मिनी कमलिनी नायिका-  
विशेषश्च ॥ सदेति । रक्तकः पत्रकमाह । तेजः प्रतापः पराक्रमश्च । भाः किरणस्त-  
नुकान्तिश्च ॥ तदेवमिति । उपमेयादुपमानस्याधिक्ये पुनश्चतुर्विंशतिस्ते स्युरिति



निषेधो वक्तुमिष्टस्य यो विशेषाभिधित्सया ॥ २१ ॥

वक्ष्यमाणोक्तविषयः स आक्षेपो द्विधा मतः ।

क्रमेणोदाहरणम्—

‘सखि विरहे वनमाली विलोक्य दत्तं त्वया हारम् ।

हन्त नितान्तमिदानीं निर्दयहृदि किं भणिष्यामः ॥’

अत्र वक्ष्यमाणस्य हरिविरहदुःखस्य प्रतिषेधस्त्वां विना स न भविष्य-  
तीति तस्य विशेषः ।

‘नवनीतनिभा राधा वाधा स्मरशरामिजा ।

निर्दयस्त्वमिहोक्तेन किं वा न ब्रूमहे वयम् ॥’

अत्रोक्तस्यालीविरहदुःखस्य प्रतिषेधस्तस्याशक्यकथत्वं तु विशेषः ।

क्रियायाः प्रतिषेधेऽपि फलव्यक्तिर्विभावना ॥ २२ ॥

हेतुभूतक्रियाविरहेऽपि कार्योत्पत्तिर्विभावना । अत्र विनापि हेतुं कार्यो-  
दयोपनिबन्धो हेत्वन्तरसापेक्षो भवितुं युक्तः । तच्च कचिदुक्तं कचिदनुक्त-  
मिति द्वेधा ।

‘अनायासकृशं मध्यमशङ्कातरले दृशौ ।

अभूषणमनोहारि वपुर्वयसि सुभ्रुवः ॥’

अत्र वयो निमित्तमुक्तम् । अत्रैव ‘वपुर्दिव्यति सुभ्रुवः’ इति पाठे त्व-  
नुक्तं तत् ।

विशेषोक्तिरखण्डेषु कारणेषु फलावचः ।

कारणकलापे सत्यपि कार्यानुक्तिर्विशेषोक्तिः । सापि पूर्ववद्वेधा ।

परैरुक्तमिह न स्वीकृतम् ॥ निषेध इति । वक्तुमिष्टस्याप्यर्थस्य विशेषविवक्षया यः  
प्रतिषेधः स आक्षेपः ॥ सखीति । श्रीराधां विशाखाह । इदानीमिति । विरह-  
संज्वरग्रस्तो लुठतीति वक्ष्यमाणम् ॥ नवनीतेति । कृष्णं दूत्याह ॥ क्रियाया  
इति । अत्र फलोक्तेः क्रिया हेतुभूतैव लभ्यते । तच्च हेत्वन्तरं जनकं बोध्यम् ॥  
अनायासेति । जातयौवनां कांचिद्वीक्ष्य हरिः सुवलमाह । वयसि तारुण्ये सति ॥  
विशेषोक्तिरिति । सति मिलितेऽपीत्यर्थः । पूर्ववदिति । हेतुसमवधानेऽपि कार्या-  
नुदयोपनिबन्धः प्रतिबन्धकभूतं हेत्वन्तरमपेक्षते । तच्चोक्तमनुक्तं चेति द्वेधा सेत्यर्थः ॥



क्रमेणोदाहरणम्—

‘त्वां शीलरूपचरितैः परमप्रकृष्ट-  
सत्त्वेन सात्त्विकतया प्रवलैश्च शास्त्रैः ।  
प्रख्यातदैवपरमार्थविदां मतैश्च  
नैवासुरप्रकृतयः प्रभवन्ति बोद्धुम् ॥’

अत्रासुरी प्रकृतिर्हेत्वन्तरम् ।

‘धनिनोऽपि निरुन्मादा युवानोऽपि न चञ्चलाः ।  
प्रभवोऽप्यनहंकाराः कियन्तः सन्ति भूतले ॥’

अत्र हेतुर्नोपात्तः ।

यथा वा—

‘कृष्णस्य चञ्चलकटाक्षशरेण भिन्नं  
शूलाकरोषि हृदयं त्वमनङ्ग किं नः ।  
भस्मीकृतस्य भवतो वृषभध्वजेन  
किं भस्मसान्न हि कृतो बत बाहुदर्पः ॥’

अत्र बाहुभस्मीभावस्तद्दर्पभस्मीभावे हेतुः । जाते च तस्मिन्स नाभू-  
दिति सत्यपि हेतौ कार्यानुक्तिः । अचिन्त्यहेतुकेयमिति भिदान्तरं केचि-  
दाहुः । किं त्वनुक्तहेतुकैवेयम् ।

त्वामिति । भगवन्तं प्रति श्रीयामुनाचार्याणामुक्तिः । त्वां महद्भयोऽपि महत्तरत्वेन  
पूर्वोक्तमित्यर्थः । शीलं मर्कटादिभिर्मन्दतमैरपि निष्कपटप्रणयः । रूपमप्राकृतदिव्यम-  
ङ्गलविग्रहः । चरितं विश्वसृष्ट्यादिसेतुनिर्माणगोवर्धनोद्धरणादि चातिमानुषदैवतं कर्म ।  
परमप्रकृष्टेन विशुद्धेन सत्त्वेन सात्त्विकतया प्रवलैः शास्त्रैः श्रीविष्णुपुराणादिभिः प्रख्या-  
ताश्च ते दैवपरमार्थविदश्चाराध्यभूतसत्यवस्तुबोद्धारः वाल्मीकव्यासादिमहर्षयस्तेषां म-  
तैश्च विद्यमानैरपि बोद्धुं न प्रभवन्ति । सर्वेश्वरत्वेन ज्ञातुं न शक्नुवन्तीत्यर्थः । आसुरी  
तामसी प्रकृतिर्येषां ते । तान् प्रति शोचनात्र व्यज्यते । अत्र शीलादिषु बोधकारणेषु  
सत्स्वपि तत्कार्यस्य बोधस्यानुदयाद्विशेषोक्तिः ॥ धनिनोऽपीति । युधिष्ठिरमुद्दिश्य  
नारदस्योक्तिः । प्रभवः समर्थाः । अत्रेति हेतुर्भगवद्भक्तिः ॥ कृष्णस्येति । स्म-  
रेण पीडिता गोप्यस्तं शपन्ते । वृषभध्वजेन शंभुना ॥ अत्रेति । तद्दर्पो बाहुदर्पः ।  
तस्मिन् बाहुभस्मीभावे । स बाहुदर्पभस्मीभावः ॥ केचिदिति । मम्मटादय इत्यर्थः ।  
किंत्विति । तस्यापि भिदान्तरस्यानुक्तहेतुकेऽन्तर्भावसंभवादिति भावः । कृतव्रजदर्श-



यथासंख्यं क्रमेणैव क्रमिकाणां समन्वयः ॥ २३ ॥

यथा—

‘उन्मीलन्ति नखैर्लुनीहि वहति क्षौमाञ्चलेनावृणु

क्रीडाकाननमाविशन्ति वलयक्वाणैर्मुहुस्त्रासय ।

इत्थं वञ्जुलदक्षिणानिलकुहूकण्ठेषु सांकेतिक-

व्याहाराः सुभग त्वदीयविरहे राधासखीनां मिथः ॥’

सामान्यं वा विशेषो वा तदन्येन समर्थ्यते ।

यत्र सोऽर्थान्तरन्यासः साधर्म्येणेतरेण वा ॥ २४ ॥

साधर्म्यवैधर्म्याभ्यां सामान्यं विशेषेण चेत् समर्थ्यते विशेषो वा सामान्येन तदार्थान्तरन्यासश्चतुर्विधः ।

तत्र साधर्म्यात्सामान्यं विशेषेण यथा—

‘बृहत्सहायः कार्यान्तं क्षोदीयानपि गच्छति ।

संभूयाम्भोधिमभ्येति महानद्या नगापगा ॥’

अत्र परार्थेन विशेषेण सामान्यात्मा पूर्वार्थः सोपपत्तिकः क्रियते ।

वैधर्म्याद्यथा—

‘गुणानामेव दौरात्म्याद्भुरि धुर्यो नियुज्यते ।

असंजातकिणस्कन्धः सुखं स्वपिति गौर्गडिः ॥’

अत्र परार्धेन पूर्वार्धः समर्थ्यते ।

साधर्म्याद्विशेषः सामान्येन यथा—

‘निर्वेदमाप न च न भ्रमणे मुरारि-

र्नाचिन्तयद्यसनमृक्षविलप्रवेशे ।

न उद्धवः कृष्णं प्रति राधिकाविरहोद्रेकं वर्णयति—उन्मीलन्तीति । वञ्जुला उन्मील-  
न्त्यङ्कुरानुद्गमयन्तीति कयाचिदुक्तेऽन्याह—नखैर्लुनीहीति । दक्षिणानिलो वहतीत्यु-  
क्तेऽन्याह—क्षौमाञ्चलेनावृण्विति । कुहूकण्ठाः क्रीडाकाननमाविशन्तीत्युक्तेऽन्याह—  
वलयक्वाणैस्त्रासयेति । एकत्र बहूनां क्रमेणोपन्यासश्चमत्कारीत्यस्यालंकारता ॥ सा-  
मान्यं वेति । समर्थनमुपपत्तिविन्यासः ॥ बृहदिति । माघे उद्धवस्योक्तिः । क्षोदी-  
यान् क्षुद्रतरः । संभूय मिलित्वा । नगापगा पर्वतजा क्षुद्रनदी ॥ गुणानामिति । किणः  
शुष्कव्रणग्रन्थिः ॥ निर्वेदेति । नारदं प्रत्युद्धवोक्तिः । ऋक्षस्य जाम्बवतः । मणिं स्यम-



आहत्य हन्त मणिमेव पुरं प्रपेदे

स्यादुद्यमः कृतधियां हि फलोदयान्तः ॥

अत्र विशेषरूपस्त्रिपाद्यर्थश्चतुर्थपादेन सामान्येन समर्थ्यते ।

वैधर्म्याद्यथा—

‘प्राणाः प्रयान्तु मे सद्यस्त्यक्ताया नन्दसूनुना ।

सत्यं ता एव जीवन्तु यासां फलवती कृतिः ॥’

अत्र पूर्वार्धः परार्धेन समर्थ्यते ।

विरोधः सोऽविरोधेऽपि विरुद्धत्वेन यद्वचः ।

वस्तुतो विरोधाभावेऽपि विरुद्धतोरिवोभयोरुक्तिर्विरोधः ।

तं विभजते—

जातिश्चतुर्भिर्जात्याद्यैर्विरुद्धा स्याद्गुणस्त्रिभिः ॥ २५ ॥

क्रिया द्वाभ्यामथ द्रव्यं द्रव्येणैवेति ते दश ।

क्रमेणोदाहरणानि—

‘दावस्तवायं तुहिनाद्रिवायुः सरोरुहं संचरदुष्मसंपत् ।

स्वान्तं निवृन्तन्ति पिकानि कामं वराम्बरं हालहलं किमेतत् ॥’

अत्र वायुसरोरुहपिकाम्बरशब्दा जातिवाचिनः । दावोष्मकृन्तनहालह-  
लशब्दाः क्रमाज्जातिगुणक्रियाद्रव्यवाचिनः । एषु प्रतियुग्मं मिथो विरोध  
इव भासते ।

‘ध्वनिः पिकानां मधुरोऽप्यभूत्कटुः शीतोऽपि दाहं तनुते स्म मारुतः ।

सुकोमलोऽप्यच्युत पुष्पकन्दुको भवद्वियोगे पविरेव सुश्रुवः ॥’

न्तकम् । प्राणा इति । विरहिणीव्याहारः कृतिः प्रयत्नः । नन्दसूनुसमागमानुकूल-  
रूपः । अत्र विपर्ययेण सांधर्म्यपर्यवसानादन्यासामपि मादृशीनां प्राणस्थितिर्दुःशक्येति  
सत्यमेतत् । अनुपपद्यमानतया संभाव्यमानस्यार्थस्योपपादनायार्थान्तरस्योपपादकतयो-  
पन्यासोऽर्थान्तरन्यासः ॥ विरोध इति । वस्तुत इति । अन्यथा विरोध एव स्यान्न  
विरोधाभासः ॥ दावस्तवेति । गुप्तनवानुरागां प्रति सखी पृच्छति । अत्र तुहिन-  
वायुत्वादिभिश्चतस्रभिर्जातिभिः सह दावत्वोष्मकृन्तनहालहलानां जातिगुणक्रियाद्रव्याणां  
विरोधस्तदाभास एव संयोगे ये पदार्थाः सुखदास्ते वियोगे प्रिया दर्शनेन दुःखदा इति  
समाधानात् ॥ ध्वनिरिति । कृष्णं विशाखाह । हे अच्युत । पविर्वज्रम् । समाधानं



अत्र मधुरशीतलसुकोमलशब्दा गुणवाचिनः । कटुदाहपविशब्दास्तु क्रमाद्गुणक्रियाद्रव्यवाचिनः ।

‘मूर्छयति च जीवयति च मुरहर वंशी तवाङ्गनाराजिः ।

साङ्गीभावमनङ्गं नयति च तत्सिद्धिमन्त्रोऽसौ ॥’

अत्र मूर्छनजीवने साङ्गीभावश्च क्रिया । अनङ्गो द्रव्यम् ।

‘सरसीकुरुते मनांसि नो मुरहर्तुः पुरतो मृगाक्षि यः ।

अधुना विपिनाय संगते सति तस्मिन्कुलिशः स तु स्मरः ॥’

अत्र स्मरकुलिशौ द्रव्ये ।

‘आगता यमुनाकुञ्जं हारिण्यपि विहारिणी ।

नित्यं वलययुक्तापि राधां न वलयान्विता ॥

एवमाद्युक्तिवैचित्र्येण श्लेषतोऽपि विरोधो मन्यते ।

स्वभावोक्तिस्तु डिम्भादेः स्वक्रियारूपवर्णनम् ॥ २६ ॥

स्वयोस्तदेकाश्रययोश्चेष्टारूपयोः रूपं वर्णः संस्थानं च ।

यथा—

‘मुखपुटनिहितकराङ्गुलिरुच्चलचरणः स देवकीसूनुः ।

क्षणरुदितस्मितकुशलो ब्रजकुलमुदमतितरामतनोत् ॥’

यथा वा—

‘रागः सप्तसु हन्त षट्स्वपि शिशोरङ्गेष्वलं तुङ्गता

विस्तारस्त्रिषु खर्वता त्रिषु तथा गम्भीरता च त्रिषु ।

प्राग्वत् । मूर्छयतीति । वृन्दाह । चित्तस्यानन्दे लयविधानान्मूर्छयति । आनन्दस्य भोग्यस्य दानाजीवयति च । साङ्गीभावः सम्यक्प्रकाशनमिति समाधानं च ॥ सरसीति । विशाखां राधाह । कुलिशो वज्रम् । पूर्ववदेव समाधानम् । आगतेति । काचिद्वनदेवतापरामाह । हारादिसद्भावेऽपि हारादिविरह इति विरोधाभासः । हारिणी हारवती । विहारिणी विहारणशीला । वलयानि कलाविकाभूषणानि, नवेन लयेनान्विता च । गीतवाद्यपादादिनास्यानां मिथः साम्यं लय उच्यते तज्जेत्यर्थः ॥ स्वभावोक्तिरिति । यैर्धर्मैश्चमत्कारस्त एवात्रालंकारः । तेन ‘गोरपत्यं वलीवर्दो घासमत्ति मुखेन यः’ इत्यत्र न प्रसङ्गः ॥ मुखपुटेति । पौर्णमासीं गार्ग्याह । देवकी श्रीयशोदा । ‘द्वे नाम्नी नन्दभार्या यशोदादेवकीति च’ इति वचनात् । ब्रजकुलमुदं ब्रजजनानन्दम् ॥ रूपवर्णनामुदाहरति—राग इति । श्रीब्रजराजः स्वमित्रं वदति । सप्तसु नेत्रान्तपा-



दैर्घ्यं पञ्चसु किं च पञ्चसु सखे संप्रेक्ष्यते सूक्ष्मता

द्वात्रिंशद्वरलक्षणः कथमसौ गोपेषु संभाव्यते ॥

व्याजस्तुतिर्मुखे निन्दा स्तुतिर्वा रूढिरन्यथा ।

आदौ निन्दास्तुतिर्वा बुध्यते तयोश्चेदन्यथारूढिः पर्यवसानं स्यात्तदा  
व्याजरूपा व्याजेन वा स्तुतिर्व्याजस्तुतिः । वाच्याभ्यां निन्दास्तुतिभ्यां स्तु-  
तिनिन्दे चेत् क्रमाद्व्यज्येते तदेत्यर्थः ।

क्रमेणोदाहरणम्—

‘त्वदङ्घ्रिमूलं भजतां मुकुन्द लाभोऽस्तु दूरे वपुषो निजस्य ।

चिरंतनस्यापि भवेद्विनाशः स्वभाव एवैष तव प्रसिद्धः ॥’

अत्र निन्दया स्तुतिः ।

‘जगति त्वत्समो नान्यः स्पृहाशून्यः समीक्ष्यते ।

कृष्णकीर्तनरत्नानि कण्ठे यत्कुरुषे न हि ॥’

अत्र स्तुत्या निन्दा ।

सा सहोक्तिः सहार्थस्य बलादेकं द्विवाचकम् ॥ २७ ॥

एकान्वयबोधकमपि सहार्थबलादुभयोरवगमकं चेत् सहोक्तिः ।

उदाहरणम्—

‘मतिरघूर्णत सार्धमलित्रजैर्धृतिरभून्मधुभिः सह विच्युता ।

दकरतलताल्वधरौष्ठजिह्वानखेषु । षट्सु वक्षःस्कन्धनखनासाकटिमुखेषु । त्रिषु कटिल-  
लाटवक्षःसु । पुनस्त्रिषु ग्रीवाजङ्घामेहनेषु । पुनश्च त्रिषु नाभिखरसत्त्वेषु । पञ्चसु ना-  
साभुजनेत्रहनुजानुषु । पुनः पञ्चसु त्वक्केशाङ्गुलिदन्ताङ्गुलिपर्वसु । यदुक्तं सामुद्रिकेन—  
‘पञ्चसूक्ष्मः पञ्चदीर्घः सप्तरक्तः षडुन्नतः । त्रिह्रस्वपृथुगम्भीरो द्वात्रिंशलक्षणो महान् ॥’  
इति । द्वात्रिंशत् वराणि गोपान्तरवर्तिभ्योऽपि तत्तल्लक्षणेभ्यः श्रेष्ठानि लक्षणानि यस्य  
सः । गोपेषु कथमिति भगवदवतारेष्वप्येतादृशत्वाश्रवणादिति भावः । अत्र राग इति  
वर्णवर्णना तुङ्गतेत्यादिस्तु संस्थानवर्णना चावगमनीया । अत्र प्राकरणिकतुल्ययोगिता  
च बोध्या । प्रकृतानामेव रागादीनां प्रेक्षारूपैकक्रियाभिः संबन्धात् ॥ त्वदङ्घ्रितीति ।  
कृष्णं कश्चित्कविराह । अत्र मुकुन्दसेवकालिङ्गदेहपर्यन्तं मायामलं निर्धूय नित्यं विशुद्धं  
तत्पदं विकशन्तीति स्तुतिर्व्यज्यते । जगतीति । हरिविमुखं कश्चिद्भक्त उपहसति ।  
अत्र त्वमतिपामरः कृष्णवैमुख्यान्नरकाणि यास्यसीति निन्दा व्यज्यते ॥ सेति । म-  
तिरिति । ललितमाधवीयगर्भाङ्गस्थमिदं पद्यमनुकर्तृरूपस्य माधवस्य स्वगतवाक्यम् ।



व्यकसदुत्कलिका कलिकालिभिः सममिह प्रियया वियुतस्य मे ॥

अत्र मत्यादिगतस्य घूर्णनादेः सहार्थबलादलिब्रजादिष्वन्वयः ।

‘सहाधरतलेनास्या यौवने रागवान्प्रियः’

इत्यादौ श्लेषाद्विच्छित्तिविशेषः ।

विनोक्तिः सा विनान्येन यत्रान्यः सन्न नेतरः ।

यत्रान्येन विनान्यः सन्नसन्(वा) न स्यादशोभनः शोभनो वा स्यात्  
सा विनोक्तिरित्यर्थः ।

क्रमेणोदाहरणम्—

‘न विना प्रेमसंपत्त्या विभाति भगवज्जनः ।

न च सा प्रेमसंपत्तिर्विना निःस्पृहतामिह ॥’

‘सांख्ययोगादिकैर्भावैर्विनेयमतिशोभना ।

ऐकान्तिकी हरेर्भक्तिस्तद्वशीकरणौषधिः ॥’

‘निरर्थकं जन्म गतं नलिन्या यया न दृष्टं तुहिनांशुबिम्बम् ।

उत्पत्तिरिन्दोरपि निष्फलैव दृष्टा विनिद्रा नलिनी न येन ॥’

इत्यत्र विनाशब्दाभावेऽपि तदर्थविवक्षया विनोक्तिः । एवं सहोक्ताव-  
पीति केचित् ।

परिवृत्तिर्विनिमयो योऽर्थानां स्यात्समासमैः ॥ २८ ॥

अर्थविनिमयः परिवृत्तिः । स च समैरसमैश्च ॥

यथा—

‘इयं कृष्णादङ्कस्रजमुरुमुपादाय रुचिरां

वदान्यास्मै राधा रुचिरमणिमालामिह ददौ ।

उत्कलिका उत्कण्ठा । रागो रक्तिमानुरागश्च ॥ विनोक्तिरिति । न विनेत्यादिद्वयं  
भक्तिरहस्यज्ञस्योक्तिः ॥ निरर्थकमिति । चन्द्रदर्शनं विना नलिनीजन्म न शोभत  
इत्याद्यर्थात् । एवं सहोक्ताविति । ‘प्रियाविरहिणश्चेतो मुद्रितं कमलैर्मम’ इति ।  
वस्तुतस्तु व्यङ्ग्ये इमे इत्यन्ये । परिवृत्तिरिति । दानादानरूपेत्यर्थः । स चेति ।  
विनिमय इत्यर्थः ॥ इयमिति । काचित्सखी कृष्णापेक्षयापि राधायास्तदपेक्षयापि स-  
खीनां च व्यञ्जयन्त्याह । अङ्कस्रजं अङ्कसंवन्धि कुसुममालां कृष्णादुपादाय गृहीत्वास्मै



निपीयास्याः कृष्णस्त्वधरमधुदन्तक्षतमदा-

दृहीत्वाभ्यामाल्यो दरतदवलोकं तनुमदुः ॥

अत्र समेन न्यूनेन च विनिमयः ।

प्रत्यक्षा इव यद्भावाः क्रियन्ते भूतभाविनः ।

तद्भाविकं

भूताश्च भाविनश्च पदार्थाश्चेत् साक्षादिव वर्ण्यन्ते तदा भाविकम् ।

उदाहरणम्—

‘अत्रासीन्नन्दसद्मेति कलयन्तु धरामिमाम् ।

अथैनामनुपश्यन्तु भावि गोविन्दकीर्तनम् ॥’

अत्र पूर्वार्धे भूतस्य, परार्धे तु भाविनो दर्शनम् ।

काव्यलिङ्गं हेतोर्वाक्यपदार्थता ॥ २९ ॥

हेतुश्चेद्वाक्यार्थः पदार्थो वा तदा काव्यलिङ्गम् ।

क्रमेणोदाहरणम्—

‘श्रीरामनामरत्नानि यः कण्ठे कुरुते पुमान् ।

कृतान्तात्साध्वसं नासौ दुरन्तादपि पश्यति ॥’

अत्र पूर्वार्धरूपं वाक्यमुत्तरार्धे हेतुः ।

‘गोविन्दचरणद्वन्द्वसौन्दर्यस्वादतुन्दिलाः ।

कदाचिदपि नेच्छन्ति स्वर्गग्रामटिकां बुधाः ॥’

अत्र परार्धे पूर्वार्धमेकं पदं हेतुः ।

कृष्णाय रुचिरां मणिमालां ददौ । पक्षे अङ्गस्रजमालिङ्गनमणिमालां दन्तक्षतम् । ‘मणिमाला स्मृता हारे स्त्रीणां दन्तक्षतान्तरे’ इति विश्वप्रकाशः । अत्र समेन समस्य विनिमयः । कृष्णस्त्वस्याः श्रीराधाया अधरमधु निपीय दन्तक्षतमदात् । आल्यः सख्यः पुनराभ्यां श्रीराधाकृष्णाभ्यां दरतदवलोकं ईषद्विनिमयदर्शनं गृहीत्वा तनुं देहं दत्तवत्यः । अत्र न्यूनेनाधिकस्य विनिमयः ॥ प्रत्यक्षा इति । स्फुटं प्रतीयमाना इत्यर्थः । न चेयं भ्रान्तिः । भूतभाविनां भूतभावितयोक्तेः किंतु कविना भूतभाविनावपि प्रत्यक्षाविव विवक्ष्येते । अत एव विवक्षारूपो भावः कवेरभिप्रायोऽत्रास्तीति भाविकमिति संज्ञा ॥ अत्रासीदिति । माथुरः पुरोहितो यजमानान् श्रीनन्दीश्वरस्थानानि दर्शयन्नाह । कीर्तनं श्रीभागवतपारायणम् । काव्यलिङ्गमिति । श्रीरामेति । यमदण्डाद्विभ्यतं शिष्यमाह । गोविन्देति । निष्कामाया भक्तेः परमपुमर्थतामुपदिशति । ग्रा-



यथा वा—

‘निखिलगुणगभीरे क्षमाधरोद्धारधीरे  
सकलसुखदशीले क्षालिताशेषपीले ।  
सुभगनवकिशोरे विश्वचित्ताक्षिचौरे  
मुरभिदि युवतीनां हन्निमग्नं सतीनाम् ॥’

अत्र चतुर्थपादे पादत्रयपदानि हेतवः ॥

पर्यायोक्तं विना वाच्यवाचकत्वेन वस्तु यत् ।

वाच्यवाचकभावं विनापि चेद्वस्त्वभिधीयते तदा पर्यायेण भङ्ग्या कथ-  
नात्पर्यायोक्तं व्यङ्ग्यस्यैवोक्तिवैचित्र्यविशेषादभिधेयवत् स्फुटा प्रतीतिस्त-  
दित्यर्थः ।

उदाहरणम्—

‘जहौ श्रीकृष्णमालोक्य स्थितिं स्वाभाविकीमपि ।

दर्पः कन्दर्पहृदये मानो मानवतीहृदि ॥’

अत्र कन्दर्पो निर्दर्पः । मानिन्यो निर्माना इति व्यङ्ग्यमपि भङ्ग्या  
शब्देनाभिधीयते ।

यथा वा—

‘व्यक्तं चक्रेण यश्चक्रे राहुस्त्रीणां रतोत्सवम् ।

चुम्बनैकाश्रयं नित्यं तमनन्तगुणं नुमः ॥’

मटिका लघुग्रामः । निखिलेति । शारीशुकयोरुक्तिः ॥ पर्यायोक्तमिति । विनेति  
कन्दर्पो निर्दर्प इत्यादावर्थे श्लोकस्थस्य कस्यापि शब्दस्याभिधादर्शनादित्यर्थः । तथापि  
वस्त्वभिधीयत इति व्यङ्ग्यस्यापि वस्तुनः काकाक्षिप्तवद्वाच्यार्थेन सहैव भासनादित्यर्थः  
उक्तवैचित्र्यविशेषादित्यगूढव्यङ्ग्याया लक्षणाया नावकाशः । ननु दर्पमानयोरचेतनयोः  
स्थितित्यागे कर्तृत्वानुपपत्तेस्तदाश्रयभूतयोः कन्दर्पमानिन्योर्लक्षणास्तु । मैवम् । भङ्गीवि-  
शेषविनिवेशितवाक्यस्वरूपमहिम्नैव विनैव तां तदर्थधीसिद्धेः । जहाविति । रासो-  
त्सवसंवन्धिनीं श्रीकृष्णस्य सुषमां पौर्णमासीं प्रति वृन्दा वर्णयति । जहौ त्यक्तवान् ।  
स्थितिं स्थैर्यम्, विद्यमानतां वा ॥ अत्रेति । भङ्ग्या उक्तिवैचित्र्यविशेषेण । अभि-  
धीयतेऽभिधेयवत् प्रकाश्यते । व्यक्तमिति । भगवन्तं कश्चित्कविरचिन्त्यशक्तितया



अत्र राहुः शिरोमात्रो व्यधायीति व्यङ्ग्यमपि भङ्ग्याभिधेयवत् प्रकाश्यते ।

उदात्तं वस्तुनः संपत्

संपत् समृद्धिः ।

उदाहरणम्—

‘चिन्तामणिश्चरणभूषणमङ्गनानां

शृङ्गारपुष्पतरवस्तरवः सुराणाम् ।

वृन्दावने ब्रजधनं ननु कामधेनु-

वृन्दानि चेति सुखसिन्धुरहो विभूतिः ॥’

महतां चोपलक्षणम् ॥ ३० ॥

यत्र प्रधानमप्यङ्गतां गच्छति तदप्युदात्तम् ।

यथा—

‘सेयं मथुरा नगरी सुरगुरुभिर्याचितो भगवान् ।

यत्रावतीर्य शतशः सुरद्विषो हेलया न्यवधीत् ॥’

अत्र वीरो नगर्यङ्गम् ।

तत्सिद्धिहेतावेकस्मिन्यत्रान्यत्तत्करं भवेत् ।

समुच्चयोऽसौ

तस्य प्रकृतकार्यस्यैकस्मिन्साधके स्थिते यद्यन्यत्साधकं निर्दिश्यते तदा समुच्चयः । स च सद्योगेऽसद्योगे सदसद्योगे चेति त्रिधा ॥

क्रमेणोदाहरणम्—

‘प्रेमा प्रमाणरहितोऽनुपमा गुणश्रीः

सौन्दर्यसंपदसमा रुचिरं च शीलम् ।

स्तौति । राहुस्त्रीणां रतोत्सवं चुम्बनैकाश्रयं यश्चक्रेण चक्रे तं नुम इत्यनुषङ्गः । अत्रेति । व्यधायीति भगवतेत्यर्थः ॥ उदात्तमिति । वस्तुनो वर्णनीयस्य । चिन्तामणिरिति । विल्वमङ्गलः श्रीवृन्दाटवीं वर्णयति । सुराणां तरवः कल्पद्रुमाः । सेयमिति । अत्र मथुराया अङ्गित्वं भगवतस्त्वङ्गत्वं परिचायकत्वमिति यावत् ॥ तत्सिद्धीति । इह सदसच्छब्दौ शोभनाशोभनार्थकौ । तौ च तथा पर्यवसनादेव न सूत्रि-



तारुण्यमद्भुततमं सखि राधिकायाः

कृष्णः कथं न भविता वशगो गुणज्ञः ॥'

अत्र प्रेमैव तादृशः कृष्णं वशीकरोति तथापि तदुपरि गुणश्रीप्रभृ-  
तिरुपात्तः ।

‘संसारमार्गो ह्यधमः स्वभावात्कर्माणि तस्मिन्कटुकण्टकानि ।

गतागताभ्यामपि खेद एव तथापि नास्मिन्कुजनो विरज्येत् ॥'

‘प्रियः प्रणयकोविदः प्रणयिनी सदैवोत्सुका

खलः क्षतपराक्रमो गुरुजनः खलोक्तासहः ।

गृहं गृहपतिच्युतं मनसिजस्य पञ्चासवः

कलावतिवहिश्चरा इव लसन्त्यमी पञ्च नः ॥'

अत्र प्रियादयः सन्तः, खलस्त्वसन् ॥

स त्वन्यो युगपद्या गुणक्रियाः ॥ ३१ ॥

गुणौ च क्रिये च गुणक्रिये च यदि युगपन्निर्दिश्येते तदा त्वन्यस्त्रि-  
विधः समुच्चयः ।

क्रमेणोदाहरणम्—

‘अरुणे च तरुणि नयने तव मलिनं च प्रियस्य मुखम् ।

मुखमानतं च सखि ते ज्वलितश्चास्यान्तरे ज्वलनः ॥'

अत्र पूर्वार्धे गुणयोर्यौगपद्यं परार्धे तु क्रिययोः ।

‘अरुणं च नीलनलिनप्रभमपि नयनं प्रिये मयि ते ।

आसन्नश्च मयायं हृदि कम्पश्चम्पक द्योते ॥'

ताविति बोध्यम् ॥ प्रेमेति । काचित्सखी राधां वर्णयति । वशगो वशवर्ती । संसा-  
रेति । निर्विण्णस्योक्तिः । अधमो मन्दः । प्रिय इति । कलावत्या धवां वायां विपक्ष-  
कृतसूचनायां च तत्पतिवेशधारिणा कृष्णेन वञ्चितायां प्रसन्नास्तत्सख्यस्तामुल्लासयन्ति ।  
प्रियः कृष्णः । प्रणयिनी त्वम् । अमी प्रणयकोविदप्रियादयः पञ्च मनसिजस्य पञ्चासवो  
वहिश्चरा इव लसन्ति । तेन प्राणाधीनस्थितिको मनसिजोऽप्यत्राविर्भवेदेवेति तत्क्रीडापा-  
त्रीभवेत्यर्थः ॥ स त्वन्य इति । द्वयोर्द्वयोरेव समुच्चय इत्यभिप्रेत्य व्याख्याति—  
गुणौ चेत्यादि । अरुणे इति । यूथेशां सख्याद्गुणयोरेककालमुत्पत्त्या समुच्चयः ।



अत्र गुणक्रिययोः ।

एकं क्रमेणानेकस्मिन्पर्यायोऽन्यस्ततोऽन्यथा ।

एकं वस्तु चेत् क्रमेणानेकस्मिन् भवति क्रियते वा तदैकः पर्यायः ।  
यदि त्वनेकमेकस्मिंस्तदान्य इत्यर्थः ।

क्रमेणोदाहरणम्—

‘चेतो मदीयं चिकुरे निपत्य मुखाम्बुजामोदविलासि मुक्ते ।

तस्याः समारूढकुचाद्रिसानुश्रमेण नाभीसरसि न्यमाङ्गीत् ॥’

‘कचानां नाथ कौटिल्यं हृदयेऽपि कृतं त्वया ।

काठिन्यं कुचयोरत्र चित्तेऽपि न्यस्तमेतया ॥’

‘विलसन्ति नितम्बिन्यो यत्र चित्राम्बराञ्चिताः ।

विचरन्ति शिवास्तत्र त्वद्वैरिभवने विभो ॥’

‘श्रीमन्ब्रजवने यस्मिन्संमदो विधृतः पुरा ।

निधीयन्तेऽधुना तस्मिन्विरहानलविप्रुषः ॥’

एषु पूर्वस्मिन् युग्मे एकस्यानेकत्रभवनं करणं च । परस्मिन्स्त्वनेकस्यै-  
कत्रेति बोध्यम् ।

अनुमानं तदुक्तं यत्साध्यसाधनयोर्वचः ॥ ३२ ॥

विच्छित्त्वा चेत्साधनात्साध्यस्य ज्ञानं तदानुमानम् ।

यथा—

‘दशश्चकोर्य एवैताः कृशाङ्गि ब्रजसुभ्रुवाम् ।

कृष्णास्येन्दुस्मितज्योत्स्नां पिबन्ति यदहर्निशम् ॥’

एवं तमनज्वलनयोः क्रिययोश्च सः । अरुणं चेति । ललितां हरिराह । एकमिति ।  
अनेकस्मिन्नेकभिन्ने द्विकत्रिकादौ भवति स्वतो निष्पाद्यते । क्रियते कर्त्रा निष्पाद्यते । चेत  
इति । पृच्छन्तीं दूतीं प्रति ध्यातसंभुक्तराधस्य हरेर्वाक्यम् । न्यमाङ्गीन्निमग्नमभूत् ॥ गृही-  
तवाम्यौ प्रेष्टौ प्रति विशाखाह—कचानामिति । नाथ हे श्रीकृष्ण । एतया श्रीराधयापि ॥  
विलसन्तीति । हतशाल्वं कृष्णं प्रति श्रीनारदस्योक्तिः । शिवाः शृंगाल्यः । कृष्णेन  
सुवलादिमङ्गलं पृष्ठ उद्धवस्तमाह—श्रीमन्निति । उभयत्र वाक्ये त्वयेति गम्यम् । त-  
न्निवृत्तिरधुना सांप्रतमिति भावः ॥ अनुमानमिति । विच्छित्त्वा शोभाविशेषेण । इत-  
रथा वह्निमान् धूमादित्यत्र प्रसङ्गः ॥ दश इति । निगूढरागा सखीं प्रत्याह । इह



यथा वा—

‘यत्र पतत्यबलानां दृष्टिर्नियताः पतन्ति तत्र शराः ।

तच्चापरोपितशरो धावत्यासां पुरः स्मरो मन्ये ॥’

ज्ञापको हेतुरनुमानस्य विषयः, निष्पादकस्तु काव्यलिङ्गस्य, उत्प्रेक्षायामनिश्चिता प्रतीतिः, इह तु निश्चितेति भेदः ।

विशेषणैर्यत्साकूतैरुक्तिः परिकरस्तु सः ।

साभिप्रायानेकविशेषणद्वारा विशेष्यस्य पुष्टिः परिकरः ।

उदाहरणम्—

‘अमेध्यप्रतिजातस्य विट्पात्रस्य विनाशिनः ।

वपुषः परिपोषाय मूढाः पापानि कुर्वते ॥’

अत्र हेयत्वेनासंरक्षणीयत्वाभिप्रायाणि विशेषणानि ।

यथा वा—

‘नवजलधरधामा कोटिकामावतारः

प्रणयरसयशोरः श्रीयशोदाकिशोरः ।

अरुणदरुणदीर्घापाङ्गभङ्ग्या कुरङ्गी-

रिव निखिलकृशाङ्गी रङ्गिणि त्वं क्व यासि ॥’

अत्र सर्वथागन्तव्यत्वाभिप्रायाणि तानि । एकस्यैव बहुविशेषणविन्यासश्चमत्कारीत्यस्यालंकारता ॥

व्याजोक्तिश्छन्नोद्भिन्नवस्तुरूपनिगूहनम् ॥ ३३ ॥

रूपकवशाद्विच्छित्तिः ॥ यत्रेति । शरा इत्यतः पूर्वं यदित्यध्याहार्यम् । यत्रतत्रेति-पदाभ्यां दृष्टिपातस्मरशरयोर्व्याप्तिः प्रतीयते । यत्तत्पदाभ्यां तु शरपाताग्रवर्तिस्मरयोश्च । तदयं प्रयोगः—‘एताः पुरोगामिस्मराः शरपातनियतदृष्टिपातवत्वात्’ इति । अत्र वस्तुतो व्याप्त्यभावेऽपि कविप्रौढोक्तिवशादेव तथाविधानमित्यलंकारता ॥ विशेषणैरिति । विशेष्यस्येत्याक्षिप्यते पुष्टिरित्यर्थात् ॥ अमेध्येति । परद्रोहपरान् शोचति ॥ नवेति । कुसुमेभ्यो वनं यान्तीं काञ्चित् प्रति काचिदाह । अरुणत् रुरोध । पूर्वार्धमुदाहरणम् । एकस्यैवेति । अन्यथा ह्यपुष्टार्थत्वविरहो दोषाभावः स्यादित्यभिप्रायः ॥ व्याजोक्तिरिति । गोप्यं वस्तु केनापि हेतुना प्रतीतं तस्य च केनापि छन्नना नि-



निगूढमपि वस्तुरूपं कथंचिद्व्यक्तं केनापि व्याजेन चेत्संव्रियते तदा व्याजोक्तिः ।

यथा—

‘अहो शैत्यस्य महिमा हिमानिल तवेदशः ।

शक्यते न च निहोतुं कृतो येनाधरव्रणः ॥’

अत्र कान्तसंगमहेतुकोऽधरव्रणः शैत्यहेतुकत्वच्छब्दना गोप्यते । न चेयमपह्नुतिः । प्रकृताप्रकृतसादृश्यासंभवात् । अत्र श्लेषेणापि निगूहनं मन्यन्ते ।

यथा—

‘हस्तेनाद्य प्रियसखि लसत्पुष्कराभेन दूरा-

त्कृष्णेनाहं मदकलदृशा कम्पिताङ्गी विकृष्टा ।

नीचैर्जल्पभ्रमति पुरतो भ्रान्तचित्ते गुरुस्ते

हं कालिन्दीपुलिनविपिने दीपदन्तीश्वरेण ॥’

इह गाढोत्कण्ठया व्यक्तं वस्तुश्लेषेण संवृतम् ॥

किञ्चित्पृष्ठमपृष्ठं वा कथितं यत्प्रकल्पते ।

तादृगन्यव्यपोहाय परिसंख्या तु सा स्मृता ॥ ३४ ॥

प्रश्नपूर्वकमप्रश्नपूर्वकं वा किञ्चिद्वस्तु कथितं सद्यदि तत्समानान्यव्यावृत्तये कल्पते, तदा परिसंख्या । तत्रोभयत्रापि व्यावर्त्य व्यङ्ग्यं वाच्यं चेति चतुर्धासौ ।

गूहनं व्याजोक्तिरित्यर्थः । अहो इति । विपक्षाभिर्विदितं सुरताङ्गं गोपितुं श्यामलाह । हे हिमानिल । अत्र कृष्णसंगजस्याधरक्षतस्य हिमवायुस्पर्शकृतत्वप्रतिपादनालक्षणसंगतिः । न चेति । उपमानोपमेययोः सादृश्यहिमं न संभवतीति नापह्नुतिः । अत्र किञ्चिदनिपिञ्चैव हेत्वन्तरजस्य वस्तुनो हेत्वन्तरजत्वव्यवस्थापनमपि भेदकं वीक्ष्य ॥ हस्तेनेति । काचिद्वल्लवी खसखीमाह । इह तृतीयपादः सखीवाक्यम् । कृष्णेन नन्दसूनुना, कृष्णवर्णेन च । प्रथमे पक्षे लसतः पुष्करस्य कमलस्येवाभा यस्य तेन । कमलतुल्येनेत्यर्थः । द्वितीये तु लसन्ती पुष्कराभाप्रकान्तिर्यस्य तेन । हस्तेन । शुण्डादण्डेनेत्यर्थः । ‘पुष्करं करिशुण्डाग्रे वाद्यभाण्डमुखे जले । व्योम्नि खड्गफले पद्मे तीर्थोषधिविशेषयोः-॥’ इति नानार्थवर्गात् ॥ किञ्चित्पृष्ठमिति । परितः संख्यानं यया सा परिसंख्या । स्वस-



उदाहरणम्—

‘का कृष्णस्य प्रणयजनिभूः श्रीमती राधिकैका

कास्य प्रेयस्यनुपमगुणा राधिकैका न चान्या ।

जैह्वं केशे दृशि तरलता निष्ठुरत्वं कुचेऽस्या

वाञ्छापूर्यै प्रभवति हरे राधिकैका न चान्या ॥’

अत्र पूर्वार्धे सप्रश्ने परार्धे चाप्रश्ने तत्तुल्यान्यस्या व्यावृत्तिः । पूर्वस्मि-  
न्पादे व्यङ्ग्या परस्मिन्स्तु वाच्या ।

यथोत्तरं चेत्पूर्वस्य पूर्वस्यार्थस्य हेतुता ।

तदा कारणमाला स्यात्

उत्तरमुत्तरं प्रति यथोत्तरम् ।

उदाहरणम्—

‘सत्संगमेनैव भवेद्विरागो विरागतः स्यान्मनसो विशुद्धिः ।

मनोविशुद्धैव हरेः प्रकाशो हरेः प्रकाशेन कृतार्थता स्यात् ॥’

इह कथितपदत्वं न दोषः, विहितानुवादात् ।

क्रियया तु परस्परम् ॥ ३५ ॥

वस्तुनोर्जननेऽन्योन्यम्

वस्तुनी यदि क्रियया मिथो हेतू तदान्योन्यालंकारः ।

उदाहरणम्—

‘राधया माधवो भाति माधवेनैव राधिका ।

रजन्या राजते चन्द्रश्चन्द्रेणेह रजन्यपि ॥’

मानान्याधिक्यवो(वा)धिकेत्यर्थः ॥ का कृष्णस्येति । काचित् सखी श्रीराधां सर्वो-  
त्कृष्टतया वर्णयति । जैह्वं कुटिलता । केश इत्यादौ ‘जात्याख्यायामेकस्मिन्बहुवचनम-  
न्यतरस्याम्’ इति पाणिनिस्मरणादेकत्वम् । अत्र श्रीराधातुल्यानां चन्द्रावल्यादीनां तद-  
न्यासां व्यावृत्तिः । तेन ताभ्यः सर्वाभ्यः श्रीराधायाः श्रेष्ठ्यं सिद्धम् ॥ यथोत्तर-  
मिति । वीप्सायामव्ययीभावः । पुरुषार्थप्राप्तौ साधनक्रमं गुरुरपदिशति—सत्सं-  
गमेनैवेति । कृतार्थता पुरुषार्थप्राप्तिरित्यर्थः । सा चाविद्याध्वंसपूर्वकनिरतिशयान-  
न्दसाक्षात्कारलक्षणैव हरिप्रकाशहेतुका बोध्येति प्रकृतोऽर्थः । वस्तुतस्तु तत्प्रकाशरूपैव  
सा वक्तुं युक्ता धान्येन धनमिति वत् तृतीयोपपत्तेः ॥ क्रिययेति । एकजातीयक्रिया-  
मुखेनेत्यर्थः । राधयेति । सख्यो वर्णयन्ति । ननु पूर्वमेव सतोः कथं जन्यजनकता,



अत्रोभयोर्दीप्तिसंपादनद्वारा मिथो हेतुता ॥

उत्तरश्रुतिमात्रतः ।

प्रश्नस्योन्नयनं यत्र क्रियते तत्र वा सति ॥ ३६ ॥

असकृद्यदसंभाव्यमुत्तरं स्यात्तदुत्तरम् ।

प्रतिवचनश्रवणादेव चेत्प्रश्नः कल्प्यते, तदेकमुत्तरम् । प्रश्नानन्तरं चेदसकृद्विचित्रमुत्तरं स्यात्तदा तु द्वितीयमित्यर्थः ।

क्रमेणोदाहरणम्—

‘यत्पादपांशुर्बहुजन्मकृच्छृतो धृतात्मभिर्योगिभिरप्यलभ्यः ।

स एव यदृग्विषयः स्वयं स्थितः किं वर्ण्यते दिष्टमहो ब्रजौकसाम् ॥’

अत्र ब्रजौकसः किं तपस्तेपुरिति प्रश्नो गम्यते । न चैतदनुमानम् । साध्यसाधनयोर्निर्देश एव तस्याङ्गीकारात् । नापि काव्यलिङ्गम् । उत्तरस्य प्रश्नं प्रत्यजनकत्वात् ।

‘किं गेयं भगवन्नाम किं पेयं तत्कथामृतम् ।

किं हेयं गुरुवैमुख्यं किं ध्येयं तत्पदाम्बुजम् ॥’

न चेयं सप्रश्नपरिसंख्या अन्यव्यावृत्तौ तात्पर्याभावात् ॥

तत्राह—अत्रोभयोरिति । तथा च पूर्वं सतोरेव मिथ उपकारोपरागेणैव तथोक्तिरिति प्रतिवस्तूपमा चात्र दृश्या ॥ उत्तरेति । असकृत्प्रश्ने सतीति च योज्यम् ॥ यत्पादेति । श्रीशुकोक्तिः । स एव श्रीकृष्णः । अत्र ब्रजौकसः सखायः प्रकृताः । विवक्षितास्तु सर्वे भक्ताः । दिष्टं भाग्यम् ॥ किं गेयमिति । सतीर्थ्ययोः प्रश्नप्रतिवचनरूपं वाक्यम् । चत्वारोऽपि पादाः प्रश्नोत्तरात्मानो बोध्याः । अन्यव्यावृत्ताविति । भगवन्नामादीनां ज्ञेयत्वाद्यतिशय एव तात्पर्यविश्रान्तेरिति भावः । इदं द्वितीयमुत्तरं बहुधा पद्यान्तः पद्याद्बहिश्चोत्तरं दृष्टम् । तच्च व्यस्तसमस्ततया व्यस्ततया समस्ततया चेत्येवमादिसमाकलनात् । दिङ्मात्रं यथा—‘रवेः कवेः किं समरस्य सारं कृषेर्भयं किं किमुशन्ति भृङ्गाः । सदा भयं चाप्यभयं च केषां भागीरथीतीरसमाश्रितानाम् ॥’ ‘को दुराव्यस्य मोहाय का प्रिया सुरविद्विषः । पदं प्रश्नवितर्के किं को दन्तच्छदभूषणम् ॥’

१. रवेः सारं भाः, कवेः सारं गीः, समरस्य सारं रथी, कृषेर्भयम् इतिः, भृङ्गा रसं वाञ्छन्ति, सदा भयमाश्रितानां सेवकानाम्, भागीरथ्याः श्रीगङ्गायास्तीरनिवासिनां सदा भयाभावः.



कुतोऽपि लक्षितः सूक्ष्मोऽप्यर्थोऽन्यस्मै प्रकाश्यते ॥ ३७ ॥

धर्मेण केनचिद्यत्र तत्सूक्ष्मं परिचक्ष्यते ।

कुतोऽप्याकारादिङ्गिताद्वा सूक्ष्मः सूक्ष्मधीगम्यः ।

क्रमेणोदाहरणम्—

‘राधायाः करकमले शिखण्डदलपक्ष्मलग्नमालोक्य ।

प्रातः सखी विदग्धा लिलेख तत्रैव कार्मुकं सशरम् ॥’

अत्र करलग्नाच्चन्द्रकात्सख्याः पुरुषायितं ज्ञात्वा तत्र पुरुषधार्ययोर्ध-  
नुर्वाणयोर्लिखनेन तां प्रति तत्प्रकाशितम् ।

‘भवनप्राङ्गणसंगतमनङ्गरसमङ्गलं कृष्णम् ।

सकृदवलोक्य सलीलं राधा पिदधेऽवगुण्ठनेन मुखम् ॥’

अत्र कृष्णेन पृष्ठं संकेतसमयमिङ्गितादेव विज्ञाय चन्द्रास्तमनशंसिना  
मुखपिधानेन तं प्रति प्रकाशयामास ॥

उत्तरोत्तरमुत्कर्षो भवेत्सारः परावधिः ॥ ३८ ॥

उत्तरोत्तरं निरूप्यमाणस्योत्कर्षस्य चेत्पर्यन्ते विश्रान्तिस्तदा सारः ।

रामानुरागः । ‘अपि सेविता द्विजिह्वैः कथय कदापि केन यान्ति विकारम् । वि-  
च्छिद्यमानतनवोऽप्यधिकं खगुणैर्विराजन्ते ॥’ चन्दनतरवः । प्रहेलिकाप्यत्रैवान्तः  
स्यात् । यथा—‘व्याहर मथुरानाथे मम संदेशप्रहेलिकां पान्थ । विकला कृता कुहू-  
भिर्लभते चन्द्रावली क लयम् ॥’ अत्र हराविति प्रत्युक्तिः । हरिः सूर्यः कृष्णश्च । तल्ल-  
क्षणं चाहुः—‘व्यक्तीकृत्य कमप्यर्थं स्वरूपार्थस्य दर्शनात् । यत्र बाह्यान्तरावर्थौ क-  
श्येते सा प्रहेलिका ॥’ इति । कुतोऽपीति । धर्मेण स्मारकेणेति शेषः । आकारात्सं-  
स्थानविशेषात् । इङ्गितान्मुखपिधानादिरूपचेष्टाविशेषात् । राधाया इति । नान्दी-  
मुखीं वृन्दाह । कार्मुकं धनुः ॥ अत्रेति । करलग्नचन्द्रकावतंसपक्ष्मदर्शनेन पुरुषायितं  
विदित्वा तत्करतले धनुःशरविलिखनरूपेण चातुर्येण तव पुरुषायितं मया विदितमिति तां  
प्रति प्रकटीकृतं पुरुषा एव धनुर्भृतो यद्भवन्तीति ॥ भवनेति । सैव तामाह । अ-  
त्रेति । चन्द्रेऽस्तंगते सति नौ संगमो भावीति ज्ञापितमित्यर्थः ॥ उत्तरोत्तरमिति ।  
यत्रोत्तरोत्तरमुत्कर्षः प्रतीयते स सार इत्यर्थः । स च परावधिर्वर्ण्येष्वेवोदीच्योऽवधि-

१. दुराद्वयस्य मोहाय—रा द्रव्यम्, मुरद्विपः प्रिया—मा लक्ष्मीः प्रश्रवितर्के  
पदं—नु, दन्तच्छदभूषणम्—रागः.



उदाहरणम्—

‘भूमौ भारतमुत्तमं मधुपुरी तत्रापि तत्राप्यलं

वृन्दारण्यमिहापि हन्त पुलिनं तत्रापि रासस्थली ।

गोपीकान्तपदद्वयी परिचयप्राचुर्यपर्याचिता

यस्यां सन्ति महामुनेरपि मनोराज्यार्चिता रेणवः ॥’

भिन्नदेशतयात्यन्तं कार्यकारणभूतयोः ।

युगपद्धर्मयोर्यत्र ख्यातिः सा स्यादसंगतिः ॥ ३९ ॥

कार्यकारणयोरैकदेशत्वं हि ख्यातम् । यथाग्निधूमयोः, यत्र तथाभूत-  
योरपि धर्मयोर्भिन्नदेशतया युगपदवभासः सा असंगतिः ।

उदाहरणम्—

‘तवाधरौष्ठे क्षतमञ्जनं च मम व्यथार्थं मलिनं च चेतः ।

पीतस्तया ते वदनासवस्त्वं मत्तः कुतोऽनर्थपरम्परेयम् ॥’

भिन्नाधारत्वादियमेकाधाराद्विरोधाद्भिद्यते ॥

समाधिः सुकरं कार्यं कारणान्तरयोगतः ।

आरब्धं कार्यं यदि साधनान्तरयोगादक्लिष्टं समाधीयते तदा समाधिः ।

उदाहरणम्—

‘प्रणम्य पादौ वृषभानुजायाः प्रसादनं कुर्वति पङ्कजाक्षे ।

तथाम्बुदः प्रांशुजगर्जवक्षस्तटीं यथासौ सहसास्य भेजे ॥’

समुच्चये खले कपोतनिपातवत्कारणानां प्राप्तिः, इह त्वेकस्मिन् कारणे  
पुष्कलेऽप्यन्यस्य काकतालीयवदापतनमिति भेदः ।

विश्रामस्थानं यस्य तादृश इत्यर्थः ॥ भूमाविति । नववृन्दावनीयगोवर्धनकन्दरलिखि-  
तानि चित्राणि राधाकृष्णौ दर्शयन्ती नववृन्दा तत्र रासस्थलीचित्रितां दर्शयते । ह-  
न्तेति हर्षे । भिन्नदेशेति । कार्यकारणयोरत्यन्तभिन्नदेशतया ख्यातिरसंगतिः ।  
स्वाभाविकमिथः संगतित्यागादिति भावः । तवेति । कृष्णं राधाह । तथा चन्द्रावल्या ॥  
समाधिरिति । केनचित्किञ्चित्कार्यमारब्धं तच्चेत्कारणान्तरयोगादक्लेशेन सिद्धं स्यात्तदे-  
त्यर्थः । प्रणम्येति । विद्युन्मञ्जरी स्वसखीं प्रति श्रीराधिकाया मानभङ्गविधिं वर्णयति ।  
अम्बुजाक्षे गोविन्दे । प्रांशुञ्चं यथा स्यात्तथा । असौ वृषभानुजा । अस्य पङ्कजाक्षस्य ॥



समं योग्यतया योगो यदि संभावितः क्वचित् ॥ ४० ॥

आभिरूप्येण चेद्वस्तुनोः संबन्धः संभाव्यते तदा समम् । सद्योगेऽस-  
द्योगे चेति द्वैधं तत् ।

क्रमेणोदाहरणम्—

‘कृष्णो वरीयान्पुरुषेषु सद्गुणैः श्रीराधिका स्त्रीषु गुणैर्वरीयसी ।

सङ्गं विधातुस्त्वनयोः परस्परं धातुर्नरीनर्ति गुणज्ञतायशः ॥’

‘विसर्गव्यग्रचित्तोऽपि विधिर्युक्तविधानकः ।

पिचुमर्दफले काकः सहकारे कृतः पिकः ॥’

क्वचिदतिवैधर्म्यान् श्लेषो घटनामियात् ।

कर्तुः क्रियाफलावाप्तिर्नैवानर्थश्च यद्भवेत् ॥ ४१ ॥

गुणक्रियाभ्यां कार्यस्य कारणस्य गुणक्रिये ।

क्रमेण च विरुद्धे यत्स एष विषमो मतः ॥ ४२ ॥

द्वयोरतिवैलक्षण्याद्यदघटित इव योगः स्यात् । यच्च क्रियायाः प्रणा-  
शादभीष्टं तत्फलं न स्यात् । प्रत्युतानर्थश्चानभीष्टः प्राप्नुयात् । यच्च का-  
र्यकारणगतयोर्गुणयोः क्रिययोर्वा मिथो विरोधः स चतुर्विधो विषमः ।

क्रमेणोदाहरणम्—

‘क्व वज्रसारसर्वाङ्गौ मल्लौ शैलेन्द्रसंनिभौ ।

क्व चातिसुकुमाराङ्गौ किशोरौ नाप्तयौवनौ ॥’

सममिति । आभिरूप्येणोचित्येन सतः सता योगः असतस्त्वसताभिरूपः साम्यादेव ।  
कृष्ण इति । क्वचित् सखी प्रियौ वर्णयति । धातुर्विधातुः राधया सह कृष्णस्य  
संयोगो विधिना साधुकृत इति व्यञ्जयन्ती पौर्णमासी तं श्लाघते— विसर्गेति । वि-  
सर्गः कार्यसृष्टिः । पिचुमर्दो निम्बः । सहकारः सुगन्धिरात्रः ॥ क्वचिदिति । श्लेषो  
योगः घटनामौचितीम् । गुणक्रियाभ्यामिति । कार्यस्य कारणानुकरणे औत्स-  
र्गिके सत्यपि तयोर्गुणौ क्रिये वा मिथश्चेद्विरुद्धौ तदा द्विधा विषम इत्यर्थः । विषमत्वं च  
समविपरीतरूपत्वाद्वोध्यम् । क्व वज्रेति । मल्लाभ्यां युध्यमानौ रामकृष्णौ वीक्ष्य मथु-  
रास्था वदन्ति । अत्रेदं च लक्ष्यम् । ‘विपुलेन सागरशयस्य कुक्षिणा भुवनानि यस्य  
पपिरे युगक्षये । मदविभ्रमा सकलया पपे पुनः सपुरस्त्रियैकतमयैकया दृशा ॥’ अत्र  
जगदाधारस्य सर्वेश्वरस्य स्त्रीनेत्रकोणकृततत्पानस्य चातिवैलक्षण्याद्योगो दुर्घट इवेति



‘कृत्यानलः प्रतिहतः सरथाङ्गपाणे-

रस्त्रौजसा नृपविभुम्नमुखो निवृत्तः ।

वाराणसीं प्रति समेत्य सुदक्षिणान्तं

सर्व्विगजनं समदहस्त्वकृतोऽभिचारः ॥’

‘तमालनीलोऽपि तवैष नन्दकः संगम्य भूमन्परसेनयोजिताम् ।

रणाजिरान्तः शरदिन्दुसुन्दरीं यशस्तति संतनुतेऽद्भुतं महत् ॥’

अत्र नीलशुक्लयोर्गुणयोर्विरोधः ।

‘जातः सखि मनोजस्ते नेत्रेणानन्ददायिना ।

तापं तनोति कृष्णस्य तन्वि चित्रमिदं महत् ॥

अत्रानन्दतापयोः क्रिययोः ।

महतोर्यन्महीयांसावाश्रिताश्रययोः क्रमात् ।

आश्रयाश्रयिणौ स्यातां तन्नुत्वेऽप्यधिकं तु तत् ॥ ४३ ॥

महतोरप्याधेयाधारयोर्विषये तदपेक्षया स्वल्पावप्याधाराधेयौ प्रकृतभू-  
मविवक्षया क्रमेण चेन्महीयांसौ स्यातां तदा द्विविधमधिकम् । आधारा-  
धेययोरेकस्याधिक्येऽधिकमिति हि निष्कर्षः ।

लक्षणसंगतिः ॥ पितृवैरप्रतियातनार्थं सुदक्षिणेन राज्ञा प्रेषिता कृत्या भगवच्चक्रज्वा-  
लपीडिता परावृत्य काशीं ददाहेति श्रीशुको वर्णयति—कृत्यानलेति । नृप हे परीक्षित् ।  
अभिचारो मारणाग्निः । यस्मै माहेश्वरी कृत्या सुदक्षिणेन कृता स कृष्णापकारो नाभूत्  
प्रत्युत सुदक्षिण एव स्वस्थानपरीवारस्तथा दग्ध इति लक्षणयोजना ॥ ‘दृष्ट्वा राधां  
निपुणविधिना सुष्ठु केनापि सृष्टां धाता ह्रीणः सदृशमनया यौवनं निर्मिमित्सुः । सारं  
चिन्वन्नसृजदिह तत्स्वस्य सृष्टेः समास्या नैकाप्यासीदपि तु समभूत्पूर्वसृष्टिर्निरर्था ॥’ इति  
चात्र लक्ष्यान्तरम् ॥ तमालेति । वन्दिनः कृष्णं स्तुवन्ति । जात इति । राधां  
विशाखाह । यत्र व्यधिकरणयोरैक्याधिकरण्यप्रतिसंधानकृतो विरोधस्तत्र विरो-  
धाभासः । यत्र समानाधिकरणयोर्वैयधिकरण्यप्रतिसंधानकृतस्तत्रासंगतिः । यत्र तु  
तदन्यतरप्रतिसंधानं विनैव कृतस्य कार्यकारणवृत्तिविजातीयगुणक्रियासंबन्धमात्रस्य  
चमत्कृतिकारकता तत्र विषम इति बोध्यम् ॥ महतोरिति । आश्रितमाधे-  
यम् । आश्रय आधारः । महत्याधेये स्वल्पोऽप्याधारश्चेन्महान् महति वाधारे



क्रमेणोदाहरणम्—

वभौ व्रजेशोरसि या मुरारेर्नीलोत्पलालीदलमालिकेव ।

तनौ ममुस्तत्र कथं गुणास्ते सहस्रवक्त्रेण हि येऽप्यगण्याः ॥

अत्राधेयभूतानां गुणानां महत्वेऽप्याधारभूतायास्तनोस्ततोऽपि महत्त्वं विवक्ष्यते ।

‘यस्यास्तनोरन्तरलोकि मात्रा विश्वं करेऽद्रिः कमलत्वमाप ।

श्रीराधिकास्याम्बुजदर्शनोत्था मुदो ममुस्ता न हरेर्वतास्याम् ॥’

अत्राधारभूतायास्तनोर्महत्वेऽप्याधेयभूतानां मुदां ततोऽपि महत्त्वम् ॥

प्रतिपक्षमशक्तेन प्रतिकर्तुं तिरस्क्रिया ।

या तदीयस्य तत्स्तुत्यै प्रत्यनीकं तदुच्यते ॥ ४४ ॥

तिरस्कारकमपि विपक्षं साक्षात्तिरस्कर्तुमशक्तेन केनचिद्वा विपक्षो-  
त्कर्षार्था विपक्षीयस्य तिरस्क्रिया तत्प्रत्यनीकम् ।

यथा—

‘कृष्णस्य सौन्दर्यभरैर्विनिर्जितः कामोऽस्य किञ्चित्प्रतिकर्तुमक्षमः ।

राधामिह प्रीतिमतीं विनिर्णयंस्तां बाधतेऽसौ तदगोचरेऽवलाम् ॥’

समेन लक्ष्मणा वस्तु वस्तुना यन्निगूह्यते ।

निजेनागन्तुकेनापि तन्मीलितमिति स्मृतम् ॥ ४५ ॥

सहजेनागन्तुकेन वा चिहेन यदि केनचित्किञ्चिद्गोप्यते तर्हि मीलितं द्वेधा ।

खल्पोऽप्याधेयश्चेन्महान् तदाधिकम् । वर्णनीयप्रकर्षः फलम् । वभाविति ।  
शारीशुकयोरुक्तिः । सहस्रवक्त्रेण शेषेणापि । अत्रेति । महत्त्वमिहाचिन्त्यशक्तिहेतुकं  
बोध्यम् । गुणापेक्षया तनोरल्पत्वेऽपि महत्त्वं चारुत्वहेतुः । यस्यास्तनोरिति ।  
तयोरेवोक्तिः । अत्र मुदां ततोऽपि महत्त्वमिति श्रीराधायाह्लादिनीनाममहाशक्तिसा-  
रत्वादिति भावः । तन्वपेक्षया मुदामल्पत्वेऽपि महत्त्वं चारुताहेतुः ॥ प्रतिपक्ष-  
मिति । तत्स्तुतिरत्रार्थात्संपद्यत इत्यवधेयम् तदिच्छाया बाधात् । कृष्णस्येति ।  
तयोरेवोक्तिः । स्पष्टम् । समेनेति । साधारणेन धर्मेणेत्यर्थः । गोप्यतेऽभिभूयते एके-  
नापरस्याभिभवो मीलितमित्यर्थः । अभिभवश्च प्रबलसजातीयग्रहकृताग्रहः, तेन व्या-  
जोक्तौ नातिव्याप्तिः । तत्र गृहीतस्यैव छद्मना गोपनात् । उपमानोपमेयभावाविव



उदाहरणम्—

‘लाक्षारसाङ्गमलिके गिरिधातुचित्रे  
वक्षस्युरोजमदलक्षणमम्बुदाभे ।  
राधालयादुपगतस्य हरेः प्रभाते  
कैश्चिन्न नीतिनिपुणैरपि पर्यचायि ॥’

अत्र श्यामत्वं निजं गैरिकं त्वागन्तुकम् ॥

स्थाप्यतेऽपोह्यते वापि यथा पूर्वं परं परम् ।

विशेषणतया यत्र वस्तु सैकावली द्विधा ॥ ४६ ॥

पूर्वं पूर्वं प्रति यद्युत्तरस्य वस्तुनो विशेषणतया स्थापनं खण्डनं वा सा  
द्विधैकावली ॥

क्रमेणोदाहरणम्—

‘वृन्दावनं दिव्यलतापरीतं लताश्च पुष्पस्फुरिताग्रभाजः ।

पुष्पाण्यपि स्फीतमधुव्रतानि मधुव्रताश्च श्रुतिहारिगीताः ॥

‘प्रीतिर्न सा प्रैति न या परं जनुर्न तज्जनुर्यन्न महाकुलोद्भवम् ।

महाकुलं तच्च न यन्न वैष्णवं न वैष्णवः सोऽपि न यो ब्रजप्रियः ॥’

यथानुभवमर्थस्य दृष्टे तत्सदृशे स्मृतिः ।

स्मरणम्

सदृशवस्तुदर्शनेन पूर्वानुभूतस्य तथैव प्रतिसंधानं स्मरणम् ।

उदाहरणम्—

‘विकचं वारिजं वीक्ष्य मधुपावलिभूषणम् ।

एणीदृशः स्खलद्वेणि वदनं स्मृतवान्हरिः ॥’

क्षणान्न चापहृतिः । लाक्षारसाङ्गेति । तयोरुक्तिः । मदः कस्तूरी ॥ स्थाप्यत इति ।  
परं परं वस्तु यत्र पूर्वपूर्ववस्तुविशेषणतया स्थाप्यते निषिध्यते वा सैकावली ग्रन्थना-  
न्यायसाम्यात् । वृन्दावनमिति । श्रीवलदेवस्योक्तिः । अत्र वृन्दावनस्य लतास्तासामग्र-  
विशेषणमुखेन पुष्पाणि तेषां मधुव्रतास्तेषां च गीतमिति ग्रन्थना । प्रीतिरिति ।  
कश्चिद्विशुद्धभक्तो वर्णयति । या परं जनुर्द्वितीयं जन्म नैति सा प्रीतिर्न भवतीत्यादिभि-  
रेषां प्रीत्यादीनां श्रेष्ठ्यं निषिध्यते । अत्र प्रीतेः परजनुर्गामित्वम्, जनुषो महाकुलो-  
द्भावत्वम्, महाकुलस्य वैष्णवत्वम्, वैष्णवस्य च ब्रजप्रियत्वं विशेषणम् । तत्तच्चासति तत्त-  
द्भावे निषिध्यते ॥ यथानुभवमिति । अव्ययेऽव्ययीभावः ॥ विकचमिति ।



विसदृशवस्तुदर्शनेऽपि केचिदेतदिच्छन्ति ।

यथा—

‘शिरीषमृद्वी गिरिषु प्रपेदे यदा यदा दुःखशतानि सीता ।

तदा तदास्याः सदनेषु सौख्यलक्षाणि दध्यौ गलदश्रु रामः ॥’

भ्रान्तिमानन्यसंवित्तुल्यदर्शने ॥ ४७ ॥

तेन प्रकृतेन तुल्यमप्रकृतं तस्य दर्शने सति तदन्यत्प्रकृतमिदमिति धीभ्रान्तिमान् अतस्तस्मिन्स्तद्बुद्धिरित्यर्थः ।

उदाहरणम्—

‘पृष्ठे मणीन्द्रमहसि प्रतिबिम्बमेव

केशस्य केशपरिशेष इति भ्रमेण ।

उल्लासयन्त्यसकृदङ्गुलिपल्लवेन

सा व्यग्रधीरजनि केशवकेशबन्धे ॥’

रूपकप्रथमातिशयोक्त्योराहार्यभ्रमत्वात्ताभ्यामस्य भेदः ॥

आक्षेप उपमानस्य प्रतीपमुपमेयता ।

तस्यैव यदि वा कल्प्यातिरस्कारनिवन्धनम् ॥ ४८ ॥

यद्युपमेयस्तुतये कैमर्थ्येनोपमानमाक्षिप्यते यदि वोपमानस्यैवोपमेयता तत्तिरस्कारायोपकल्प्यते तदा द्विविधं प्रतीपम् ।

क्रमेणोदाहरणम्—

‘तव जयति जगत्यां राधिके भ्रूविभङ्गे

किमिति कुसुमचापश्चापमन्यं विभर्ति ।

विलसति मुखबिम्बे वेधसा वा किमर्थं

व्यरचि विधुविधाने निष्फलोऽयं प्रयासः ॥’

यथा वा—

‘विनिर्मितेऽस्या वदने विधात्रा दृष्टाम्बुजेन्दू बहुदोषपूर्णौ ।

उज्ज्वलः सुवल्माह । एणीदृशः श्रीराधायाः ॥ भ्रान्तिमानिति । व्याचष्टे । तेनेति ।

श्रीकृष्णकेशसंस्कारकाले श्रीराधायाश्चेष्टां रूपमञ्जरी विशाखां प्रत्याह—पृष्ठ इति ।

मणीन्द्र इन्द्रनीलः । सा श्रीराधा ॥ आक्षेप इति । कैमर्थ्यं किंफलकता । उपमानाप-  
कर्षः प्रतीपम् । उपमानं प्रति प्रतिकूलवर्तीत्यर्थः । तवेति । श्रीकृष्णोक्तिः । विनिर्मितेति ।



अशुद्धतां सूचयता तयोस्तौ कृतौ द्विरेफाङ्कमसीविलितौ ॥  
 अनयोरुपमानस्याक्षेपः, किंतु परत्र कैमर्थ्यं गम्यते ।  
 'विवेकविधुरः प्रेयान्यत्तेनाप्युपमीयते ।  
 कृशोदरि तवानेन मुखेन मृगलाञ्छनः ॥'

यथा वा—

‘मम वदनमेव नयनानन्दकमिति मा कृथाः सुतनु गर्वम् ।

अपरोऽपि कश्चिदेवं राकायां शरदि शुभ्रांशुः ॥’

अनयोः पूर्वत्रोपमिति रनिष्पन्ना, परत्र तु निष्पन्नाप्युपमीयमानस्य चन्द्रस्य तिरस्कारायैव ।

यथा वा—

‘अहमेव गुरुः सुदारुणानामिति हालाहल मा स्म तात दृष्यः ।

ननु सन्ति भवादृशानि भूयो भुवनेऽस्मिन्वचनानि दुर्जनानाम् ॥’

अत्र हालाहलस्योपमानत्वमसाधर्म्यादसंभाव्यमानमपि कल्पितं तस्यैव तिरस्कृतये ।

प्रस्तुतस्य यदन्येन गुणसाम्यविवक्षया ।

ऐकात्म्यं बध्यते योगात्तत्सामान्यमिति स्मृतम् ॥ ४९ ॥

प्रस्तुतस्य प्राधान्येन वर्णनीयस्यान्येनाप्रस्तुतपदार्थेन योगात् संपर्काद्य-  
 दैकात्म्यमपृथक्प्रतीयमानत्वं समानगुणत्वप्रतिपादनाय निबध्यते त-  
 त्सामान्यम् ।

श्रीराधां कापि सखी स्तौति । तयोरम्बुजेन्द्रोः । अङ्कः कलङ्कः । मसी कज्जलम् । द्वितीयप्र-  
 तीपे त्रिधा रीतिः—क्वचिदुपमितेरनिष्पत्तिः क्वचिन्निष्पत्तिः क्वचित्सर्वथैवानिष्पत्तिरिति ।  
 तत्र प्रथमां रीतिमाह—विवेकेति । विशाखोक्तिः । तेन प्रेयसा । अत्र मृगलाञ्छनस्य  
 स्वल्पगुणत्वादुपमित्यनिष्पत्तिः ॥ द्वितीयामाह—ममेति । राधां ललिताह । हे सुतनु राधे,  
 राकायामिति पूर्णः शारदचन्द्र ईदृशोऽस्ति । अत्रोपमेयीकरणमेव शुभ्रांशोरनादरः ।  
 तृतीयामाह—अहमिति । दुर्जनं निन्दितुं हालाहलमुपलक्ष्य कश्चिदाह—हे हालाहल  
 हे तात । दृष्यः सगर्वः । अत्रेति । उपमेयगतोत्कटानेकधर्मवत्किलोपमानं भवति, त-  
 दभावात् सर्वथैवोपमिति रनिष्पन्ना । तेन दुःखजनकत्वरूपं यत्किञ्चिद्धर्मसत्त्वेऽपि न क्षतिः ।  
 व्यतिरेकालंकारोऽत्र व्यङ्ग्यः ॥ प्रस्तुतस्येति । योगादित्यस्य व्याख्यानं संपर्कादिति



‘मल्लिकामालभारिण्यः सर्वाङ्गीणार्द्रचन्दनाः ।

क्षौमवत्यो न लक्ष्यन्ते ज्योत्स्नायामभिसारिकाः ॥’

अत्र प्रस्तुततदन्ययोः साम्येन निबद्धं शौक्ल्यमेकात्मता हेतुः, अतो न तयोः पृथगुपलक्षणम् ।

यथा वा—

‘राधे तडिद्वौरि तवैष गण्डयोः कर्णावलम्बी नवकेतकीछदः ।

न सौरभेणापि गतो विभिन्नतां मधुव्रतेनैष विविच्य बोधितः ॥’

अत्र हेत्वन्तरजापि भेदधीः प्राक्तनमभेदं नोदस्यति, तस्य प्रतीतत्वात् ॥

विना प्रसिद्धाधारमाधेयस्य व्यवस्थितिः ।

एकात्मा युगपद्वृत्तिरेकस्यानेकगोचरा ॥ ५० ॥

अन्यत्प्रकुर्वतः कार्यमशक्यस्यापि वस्तुनः ।

तथैव करणं चेति विशेषस्त्रिविधः स्मृतः ॥ ५१ ॥

प्रसिद्धाधारपरिहारेणापि याधेयस्य विशिष्टा स्थितिः स प्रथमो विशेषः । या चैकस्यापि वस्तुनो युगपदैकरूप्येणानेकत्र वृत्तिः स द्वितीयः । या तु किञ्चित्कार्यमारभमाणस्य कर्तुस्तेनैव व्यापारेणाशक्यकार्यान्तरनिर्मितिः स तृतीयः ।

क्रमेणोदाहरणम्—

‘लोकान्तरान्तः सुहृदां गतानां गिरश्च रूपाणि च केलयश्च ।

तथैव सन्तीह सुहृज्जनानां मनस्यहो सौहृद ते प्रभावः ॥’

‘राधाग्रतश्च पुरतोऽपि च पार्श्वतश्च

श्रोत्रे च चक्षुषि च वाचि च मानसे च ।

सामान्यं समानगुणनिबन्धनात् । स्वगुणत्यागाभावात्तद्गुणतोऽस्य भेदः । मल्लिकेति । दण्डीकविराह । ‘इष्टकैषीकामालानां चिततूलभारिषु’ इति पाणिनिस्मृतेर्ह्रस्वत्वम् । राधे इति । हरेरुक्तिः । हे तडिद्वौरि, एष केतकीछदः । विविच्य विविक्तम् । भिन्नं कृत्वेत्यर्थः । अत्रेति । हेत्वन्तरं मधुव्रतरूपं तस्याभेदस्य प्रतीतेश्च बाधायोगादित्यनुशयः ॥ विना प्रसिद्धमिति । एक आत्मा स्वभावोऽर्थाद्वृत्तिमतो यस्यां सा तथाभूतानेकस्मिन्वर्तमानेत्यर्थः । लोकान्तरेति । युधिष्ठिरादिषु भगवत्पदं प्राप्तेषु पश्चात् स्थितानामियमुक्तिः । विभावनात्र व्यङ्ग्या । राधेति । कृष्णः स्वगतमाह । पृथक् पृथक् चकाराः



केनाध्वनैष मदनो हृदि मे प्रविश्य  
 मां हन्ति हन्त किमियं न निराचकार ॥  
 पर्याये क्रमादेकस्यानेकत्र वृत्तिरिह तु युगपदिति भेदः ।  
 ‘नयनयुगविधाने राधिकाया विधात्रा  
 जगति मधुरसाराः संचिताः सद्गुणा ये ।  
 भुवि पतिततदंशैस्तेन सृष्टान्यसारै-  
 र्भ्रमरमृगचकोराम्भोजमीन्युत्पलानि ॥’  
 स्वमुत्सृज्य गुणं योगादत्युज्ज्वलगुणस्य यत् ।  
 वस्तु तद्गुणतामेति भण्यते स तु तद्गुणः ॥ ५२ ॥

उदाहरणम्—

‘नासिकामौक्तिकं यस्याः पद्मरागोऽधरत्विषा ।  
 ब्रजनाथ पुरः सेयं तरुणीमणिरीक्ष्यताम् ॥’  
 अत्र मौक्तिकापेक्षयाधरस्य प्रगुणवर्णता ।  
 तद्रूपाननुहारश्चेदस्य तत्स्यादतद्गुणः ।  
 यद्यनेन वस्तुना न्यूनगुणत्वेन तदीयवर्णो न गृह्यते, अथवानेन प्रकृतेन  
 चेदप्रकृतस्य रूपं नानुक्रियते तर्ह्यतद्गुणः ।

क्रमेणोदाहरणम्—

‘धवलोऽपि मम स्वान्तं रक्तं वितनुषे हरे ।  
 रक्तेऽपि विधृतः स्वान्ते न रक्तोऽस्यद्भुतं महत् ॥’  
 अत्र रक्तेनापि स्वान्तेन युक्तो रक्ततां नोपयात इत्यतद्गुणः ।

सर्वत्र समां वृत्तिं सूचयन्ति । विप्रलम्भप्रकर्षरूपं वस्त्वत्र व्यङ्ग्यम् । नयनेति ।  
 काचित्सखी वर्णयति । तेन विधात्रा । व्यतिरेकोऽत्र व्यङ्ग्यः ॥ स्वमुत्सृज्येति ।  
 वलीयसा परगुणेन चेत् स्वगुणतिरस्कारस्तदवाप्तिश्च तर्हि तद्गुणः । तस्याप्रकृतस्य  
 गुणोऽत्रास्तीति व्युत्पत्तेः । नासिकेति । हरिसंनिधौ राधामानीय दूती वदति । हे  
 ब्रजनाथ । मीलिते धर्मिणो न ग्रहणम् । सामान्ये स्वगुणस्य न त्यागः, इह तु गुणमा-  
 त्रस्याभिभवो धर्मिणः प्रतिपत्तिश्चेति ताभ्यां भेदः ॥ तद्रूपमिति । वस्तु न्यूनगुण्य-  
 मतस्तद्गुणं न गृह्णाति ॥ धवल इति । ललिता हरिमाह । धवलः शुद्धः वृषभश्च ।  
 रागो रक्तिमानुरागश्च । उच्चावचसंगतावपि साधुः स्वधर्मे न त्यजतीति कौस्तुभमुद्दि-



‘क्षीरोदधिजठरभवः सहजन्मा कालकूटस्य ।

तदपि च न सितो न शितिः कौस्तुभ एकः स्वभावतो रक्तः ॥’

यद्यथा साधितं केनाप्यपरेण तदन्यथा ॥ ५३ ॥

तथैव यद्विधेयेत स व्याघात इति स्मृतः ।

केनापि कर्त्रा यद्वस्तु येनोपायेन साधितं तच्चेदपरेण तज्जिगीषुणा ते-  
नैव वान्यथा क्रियते तर्हि व्याघातः ।

उदाहरणम्—

‘उज्जीवयन्ति दृक्पातैर्दृक्पातनिहितं स्मरम् ।

ब्रजेषु नार्यो गौर्योऽपि विभवप्रीतयो ध्रुवम् ॥’

अत्र हरदृक्पातनिहतस्य स्मरस्य -गोपस्त्रीदृक्पातैरुज्जीवनमिति साधि-  
तवस्तुव्याहननाद्व्याघातः ।

तदेवमनुप्रासादिव्याघातान्ता अलंकारा दर्शिताः ।

अथ संसृष्टिसंकरौ दर्शयति—

सेष्टा संसृष्टिरेतेषां भेदेनैकत्र या स्थितिः ॥ ५४ ॥

एषां प्रागुक्तानां मिथोनैरपेक्ष्येणैकत्र शब्दभागेऽर्थविषये उभयत्र वा  
स्थितिः संसृष्टिः नामालंकारः ।

श्याह—क्षीरोति । पूर्वत्र तदिदमोरधिकगुणन्यूनगुणवाचित्वम्, परत्र तु प्रकृताप्रकृत-  
वाचित्वमिति भेदः ॥ यद्यथेति । यथा येनोपायेन तथा तेनोपायेन । गोपीनां महि-  
मानं कश्चिद्वर्णयति—उज्जीवयन्तीति । ब्रजेषु स्थिता नार्यो गौर्यः शिवा अपि  
विभवप्रीतयः विगतशिवस्नेहाः कुत इत्याह—उज्जीवयन्तीत्यादि । अत्र वाक्यगतकाव्यलि-  
ङ्गविरोधाभासयोरङ्गाङ्गिभावेन सांकर्यं च । पक्षे गौर्यो गौराङ्गयः । विभवे भगवद्गुणसं-  
पत्तौ प्रीतिर्यासां ता इति विरोधभङ्गश्च । शिवापेक्षयाप्याधिक्यवर्णनाद्यतिरेकोऽपि  
गम्यः । अत्रेति । एकजातीयव्यापाराद्विजातीयकार्योक्तेरयं व्याघात इत्यन्ये । ‘प्रयाहि  
न मया सीते मृदुत्वं तिष्ठ सद्गनि । इत्युक्ता साह याम्येपा मृद्वी नाथ त्वया सह ॥’  
इत्यत्रापि व्याघात एव ॥ अनुप्रासोपमादीनां पृथक्चारुत्वे सत्यपि मिथः सांकर्येण  
चाप्यतिचारुत्वमनुभूतम्, अतः संसृष्टिसंकरयोः पृथगलंकारत्वं दर्शयितुमाह—तदेवमि-  
त्यादि । सेष्टेति । एकत्र पद्येऽलंकृतीनां संसृज्यमानत्वात्संसृष्टिरित्यर्थः । सुरत-



तत्र शब्दालंकारयोर्यथा—

‘सुरतरुरेष नतानां सुरतरुचिर्गोपरमणीनाम् ।

त्रिभुवनजनकमनीयो जयतादाभीरराजयुवराजः ॥’

अत्र यमकानुप्रासयोः ।

अर्थालंकारयोर्यथा—

‘तारुण्ये नवभूपतौ श्लथनये राधावपुःपत्तने

वक्षोजद्वयदस्युना सजघनेनाक्रम्य मध्यं बलात् ।

पौष्कल्यं निखिलं हृतं त्रिवलिभिः फूत्कारभीत्या गुणै-

र्बद्धा स्थापितमित्यवेत्य भयतो गुल्फौ निलीय स्थितौ ॥’

अत्र रूपकोत्प्रेक्षयोः ।

उभयालंकाराणां यथा—

‘कृष्णः पायादपायान्नः पूर्णेन्दुसदृशाननः ।

भक्तहृत्सरसीहंसः कंसवंशनिसूदनः ॥’

अत्र यमकोपमारूपकानुप्रासाः संसृष्टाः ।

अविश्रान्तिपुषामात्मन्यङ्गाङ्गित्वं तु संकरः ।

त एव चेदात्मन्यप्राप्तस्वातन्त्र्या मिथोनुग्राह्यानुग्राहकतां धारयन्ति,  
तर्हि संकरनामा ॥

यथा—

‘पाणौ पानीयमानीय पिपासुरपि जानकी ।

शोणिते शोणितभ्रान्त्या भूयोभूयो विमुञ्चति ॥’

अत्र तद्गुणोऽङ्गी भ्रान्तिमानङ्गमित्यनुग्राह्यानुग्राहकभावः ॥

यथा वा—

‘हतभुवनतमाः क्रमाद्विरागः कलय कलानिधिवैष्णवो विशुद्धः ।

रुरिति । शारी पठति । स्पष्टम् ॥ तारुण्य इति । काचित्सखी श्रीराधाङ्गं वर्णयति ।  
गुल्फौ पादग्रन्थी ॥ कृष्ण इति । अत्र चतुर्षु पादेष्वेते यमकादयश्चत्वारोऽलंकाराः  
क्रमाद्वोद्ध्याः ॥ अविश्रान्तीति । अलंकृतीनां संकीर्यमाणस्वरूपत्वादयं संकरः ।  
पाणाविति । वनवासीयं श्रीसीतावृत्तमेतत् । न चात्र शोणितपदं निहितार्थम्, शो-  
णितभ्रान्तिहेतुत्वावेदनेन शोणिमावबोधात् ॥ हतेति । भामां हरिराह । तमो



रुचिममृतमयीं क्षिपन्विदूरे प्रविशति विष्णुपदप्रपत्तिवीथीम् ॥'

अत्र रूपकमङ्गी श्लेषोऽङ्गमित्यनयोः संकरः ।

यथा वा—

‘माधव्याः श्रीर्माधवेनैव रम्या माधव्यैवोत्फुलया माधवश्रीः ।

इत्यन्योन्यश्रीसमुल्लासहेतू एतौ धातुर्युञ्जतोऽभिज्ञतासीत् ॥’

अत्राप्रस्तुतप्रशंसाया अङ्गाभ्यामन्योन्यसमाभ्यां संकरः ।

यथा वा—

‘निरस्य करलीलया तिमिरनीलचेलाञ्चलीं

रथाङ्गमिथुनस्तनावपि निपीड्य जातस्मितः ।

ह्रियेव निमिषत्कुशेशयदृशं सरागां प्रियः

प्रियामिव सुधाकरो हरिहरिद्वधूं चुम्बति ॥’

अत्र रूपकोत्प्रेक्षाश्लेषोपमासमुच्चया मिथोङ्गाङ्गिभावेन प्रतीयन्ते । तत्र तिमिरेति रूपकम् । ह्रियेवेत्युत्प्रेक्षा । करलीलयेति श्लेषः । प्रियः प्रियामिवेत्युपमा । निरस्य निपीड्येति समुच्चयः ।

यथा वा—

स्मराघनाशीत्यादि । अत्रानुप्रासादयः शब्दालंकाराः संकीर्यन्ते ॥

एकस्य च ग्रहे न्यायदोषाभावादनिश्चयः ॥ ५५ ॥

यत्र द्वौ बहवो वालंकारा सहैव प्रतीयन्ते, तत्र चेदेकस्य साधिकावाधिका वा युक्तिर्न स्यात्तर्हि निश्चयाभावरूपो द्वितीयः संकरः ।

ध्वान्तमविद्या च । विरागः शुक्लिमा विषयवैतृष्ण्यं च । रुचिः किरणोऽभिलाषश्च । अमृतं सुधा मोक्षश्च । अत्र श्लेषेण रूपकमुपपादितमिति तस्याङ्गित्वम् ॥ माधव्याः श्रीरिति । काचित्सखी वर्णयति । माधवी वासन्ती, माधवो वसन्तः । एतावप्रस्तुतौ, राधाकृष्णौ तु प्रस्तुतौ । निरस्येति । राधास्कन्धनिवेशितवामबाहुः कृष्णश्चन्द्रं दर्शयन्नाह—हरिहरित् प्राची दिक् सैव बधूर्वनिता । करः किरणः पाणिश्च । रथाङ्गौ चक्रवाकौ । कुशेशयं पद्मम् । स्मराघनाशीति । नवमे व्याख्यातम् । अत्रानुप्रासगोमूत्रिकाश्वगतिमुक्तकपाटवद्वकपाटानां सांकर्यम् ॥ एकस्य चेति । एकस्यालंकारस्य न्यायः साधकप्रमाणम्, दोषो बाधकप्रमाणमित्यर्थः । चकारः संकर इत्यनुकर्षणार्थः ।



यथा—

‘नयनानन्ददायीन्दोर्विम्बमेतत्प्रसीदति ।

अधुनापि निरुद्धाशमविशीर्णमिदं तमः ॥’

अत्र किं सरोद्दीपकः कालश्चकास्तीति भङ्गचन्तरेणोक्तेः पर्यायोक्तम्, किं वा तन्मुखस्येन्दुतयाध्यवसायादतिशयोक्तिः । अथवैतदिति सुखं निर्दिश्य तस्मिन्निन्दुत्वारोपणाद्रूपकम् । किं वा प्रदोषसमये विशेषणमाहात्म्यान्मुखस्यावगतौ समासोक्तिः । उत मुखप्रसादप्रस्तावादप्रस्तुतप्रशंसेति बहूनां संशयादयमपरः संकरः ॥

यत्र तु न्यायदोषयोरेकतरस्योपलम्भस्तत्र न सः ।

यथा—

‘विरचिताभयं वृष्णिधुर्य ते चरणमीयुषां संसृतेर्भयात् ।

करसरोरुहं कान्त कामदं शिरसि धेहि नः श्रीकरग्रहम् ॥’

अत्र श्रीकरग्रहणं करस्यैव संभवेदित्युपमायाः साधकम् ।

‘अहो बत महत्यस्य धृष्टता भीरुतापि च ।

सति तन्मुखचन्द्रेऽन्यश्चन्द्रोऽयं यदुदीयिवान् ॥’

अत्रान्यत्वं चन्द्रेऽनुकूलं न तु मुखे । तत्र तु प्रतिकूलमेवेति रूपकस्य साधकं तत् बाधकं तूपमायाः ।

‘शास्त्रज्ञभास्करं संज्ञा त्वामालिङ्गति सर्वदा ।’

अत्रालिङ्गनमुपमाया बाधकम्, सत्याः पतितुल्ये तदसंभवात् । तेन रूपकस्यैव साधकं तत् ।

नयनेति । कस्यचित्कवेर्वाक्यम् । आशा दिशस्तृष्णाश्च । तमस्तिमिरम्, वाम्यप्रत्यायितमानस्थितिशङ्काजनितमोहश्च । इन्दुप्रसादे सत्यपि तमोनाशाभावाद्विशेषोक्तिश्च । यत्र द्वयोः सह प्रतीतिः, तत्तु ‘नखसितरुचिगङ्गाकृष्णपादप्रयागे’ इत्यादिकं प्रागुक्तं द्रष्टव्यम् । अत्र रूपकोपमयोरुभयोरपि प्रतीतौ साधकं बाधकं च निश्चितुं न शक्नुमः ॥ यत्रेति । स संकरः । विरचितेति । गोप्यः कृष्णं गायन्ति । हे वृष्णिधुर्येति । ‘प्रागयं वसुदेवस्य कच्चिजातस्तवात्मजः’ इति गर्गोक्त्या प्राचीनसंवन्धमारोप्येति बोध्यम् । हे कान्त करः सरोरुहमिवेत्युपमितसमासः ॥ अहो इति । दूतीं हरिराह । अस्य चन्द्रस्य ॥ शास्त्रज्ञेति । संज्ञा रविपत्नी । पक्षे संज्ञा सम्यक् ज्ञानम् । सम्यग्



‘मुखेन्दुस्तव गोविन्द स्फुरत्कनककुण्डलः ।’

अत्र कुण्डलवत्वमिन्दौ प्रतिकूलमसंभवादिति रूपकस्य बाधकम् ।  
साधकं तूपमायाः । एवमन्यच्च सुज्ञैः परीक्ष्यम् ॥

स्फुटमेकत्र विषये शब्दार्थालङ्कृतिद्वयम् ।

व्यवस्थितं च

एकस्मिन्नेव पदे यद्युभावपि शब्दार्थालङ्कारौ स्फुटं तिष्ठतस्तदा तृ-  
तीयः संकरः ।

उदाहरणम्—

‘शैवाललक्षणविलक्षणलक्ष्मलक्ष्मी-

रुद्धण्डरश्मिविशमण्डलमण्ड्यमानः ।

ममश्चिरं हरि हरित्सरसीरसेभ्यः

प्रत्युन्ममज्ज शनकैरमृतांशुहंसः ॥’

अत्रैकपदविषयौ रूपकानुप्रासौ न तु संसृष्टिवत्पृथक्पदविषयौ । एव-  
मन्यच्च बोध्यम् ।

तेनासौ त्रिरूपः परिकीर्तितः ॥ ५६ ॥

अनुग्राह्यानुग्राहकतया संदेहेनैकपदबोध्यतया चासौ संकरस्त्रिधः ॥

अथालङ्कारदोषान्दर्शयति—

एषां दोषा यथायोगं संभवन्तोऽपि केचन ।

उक्तेष्वन्तः पतन्तीति न पृथक्प्रतिपादिताः ॥ ५७ ॥

तथा हि—वैफल्यप्रसिद्धभाववृत्त्ययोग्यता अनुप्रासे दोषाः, ते क्रमा-  
दपुष्टार्थत्वप्रसिद्धिविरोधप्रतिकूलवर्णत्वरूपास्तत्स्वाभाव्यात् ॥

ज्ञानमेव रविपतीति केचित् ॥ स्फुटमिति । विषये पदे पादे वेति व्याख्येयम् ।  
तथैवाभियुक्तेः स्वीकृतत्वात् । शैवालेति । कृष्णश्चन्द्रोदयं वर्णयति । शैवाल-  
लक्षणं शैवलरूपं यद्विलक्षणं विशिष्टं लक्ष्म कलङ्कस्तेन लक्ष्मीः शोभा यस्य ।  
अतिकमनीयवस्तुनि दृष्टिदोषहरणाय मसीं न्यस्यन्तीति लोके प्रसिद्धम् ।  
अनेनारोपविषयारोप्यमाणयोर्विपरीतोपन्यासेनापि रूपकं दर्शितम् । प्रत्युन्ममज्ज  
उत्थितः । स्वग्रन्थस्य न्यूनत्वं परिहर्तुमाह—अथेति । एषामनुप्रासादीनाम् ॥



यथा—

‘इन्द्रनीलतनुर्नन्दंसूनुरानन्दकन्दलः ।

कंस त्वद्वंशविध्वंसी मया स्वप्ने विलोकितः ॥’

अत्रायमनुप्रासो वाच्यं न पुष्पातीति निष्फलः ।

‘द्वन्द्वं द्वन्द्वं वादयदुन्दुभीनां नन्दद्वन्द्वं व्योम्नि वृन्दारकाणाम् ।

हर्षोत्कर्षादिन्दुकुन्दद्युतीनां सान्द्रानन्दं नन्दसूनुं ववन्दे ॥’

अत्र सर्वेषां देवानां शौक्ल्यमप्रसिद्धम् ।

‘शिखण्डिताण्डवक्रूरे’ इत्यादौ तु वृत्तिविरोधः । इह हि शृङ्गारे वृत्ति-  
रूपनागरिका युज्यते ॥

यमकस्य पादत्रयगतत्वमप्रयुक्तता ।

यथा—

‘राधैव सौभाग्यविधौ समाना न कापि तस्या रमणी समाना ।

मयूखजालेन हि हीरकाणां भवन्ति मुक्त्वारुचयः समा ना ॥’

उपमायामसादृश्यासंभवावुपमानस्य जातिप्रमाणगतं न्यूनत्वाधिक्यं चा-  
नुचितार्थता ।

क्रमेणोदाहरणम्—

‘दिङ्मण्डलमिवाभाति प्रसूनं पश्य सुन्दरि ।’

अत्र दिङ्मण्डलप्रसूनयोः सादृश्यं नास्त्येव ।

‘त्वदास्यान्निर्गतं वाक्यं चन्द्रादिव मधु क्षरत् ।’

इन्द्रनीलेति । कंसं प्रति तस्य हितकारी कश्चिदाह । हे कंस । अत्रेति ।  
वाच्यं कंसविपत्प्राप्तिरूपमर्थम् । द्वन्द्वमिति । सायं गृहमागत्य शिशवः क-  
थयन्ति । वृन्दारकाणां वृन्दं कर्तृभूतं नन्दसूनुं ववन्द इत्यन्वयः । कीदृशम् ।  
नन्दत् समृद्धियुक्तं दुन्दुभीनां द्वन्द्वं द्वन्द्वं वादयत् । ‘सीधुस्यन्दामन्दमन्दा-  
रवर्षैः’ इति तृतीये पादे तु सति निर्दोषत्वम् । युवतीसभायां श्रीराधिकायाः  
श्रेष्ठ्यं श्रीललिता वर्णयति—राधैवेति । समाना मानसहिता संमानपुरःसरमस्याः  
कृष्णकर्तृकं सौभाग्यविधानमित्यर्थः । सौभाग्यजनके कृष्णानुरञ्जनरूपे विधौ राधैव  
सगर्वा नान्या तदवोधादेवेति वा । अत एवान्या कापि रमणी तस्यां समाना तुल्या न  
भवति । तच्च दृष्टान्तः—हीरकाणां मयूखजालेन सह मुक्तानां कान्तयः समास्तुल्या ना  
भवन्ति । नाशब्दो निषेधे ॥ उपमायामिति । आसादृश्यादिकमनुचितार्थतां ना-



अत्र चन्द्रान्मधुक्षरणमसंभवि ।

‘देवोऽयं पुष्पकोदण्डश्चण्डाल इव दारुणः ।’

अत्र जात्या न्यूनता ।

‘इन्दुरेप सुधाविन्दुरिव सर्वरसायनः ।’

अत्र प्रमाणेन ।

‘करटोऽयं दीर्घजीवी मार्कण्डेयो मुनिर्यथा ।’

अत्र जात्याधिक्यम् ।

‘पातालमिव ते नाभिर्वेणीयं यमुनोपमा ।’

अत्र प्रमाणेन । एषु चण्डालादिभिरुपमानैरुपमेयस्य कदर्थनादनुचितार्थता ॥ साधर्म्यगता न्यूनता न्यूनपदता । अधिकता त्वधिकपदतैव । क्रमेणोदाहरणम्—

‘राधयालिङ्गितः कृष्णस्तारहारद्युतिं दधत् ।

विद्युतालंकृतो नीलवलाहक इवावभौ ॥’

अत्र वलाहकस्य सवलाकत्वानुक्तेर्न्यूनपदता ।

‘चामीकराभं वसनं वसानः शिखण्डचूडो हरिरावभासे ।

विभूष्यमाणः क्षणरोचिरिन्द्रधनुर्वलाकाभिरिवाम्बुवाहः ॥’

अत्र तस्य सवलाकत्वातिरेकादधिकपदता ॥

उपमानोपमेययोर्लिङ्गवचनभेदः कालपुरुषविध्यादिभेदश्च भग्नप्रक्रमता ।

क्रमेणोदाहरणम्—

‘सुधेव मधुरं वारि’ अत्र लिङ्गभेदः । ‘कीर्तिज्योत्स्ना इवोज्ज्वला’

अत्र वचनभेदः ।

‘हरिरानन्दयद्राधां पद्मिनीमिव दीप्तिमान् ।’

तिक्रामतीति तदात्मकं तदित्यर्थः । उपमानं जात्या प्रमाणेन च न्यूनं चेद्भवति तदा दोषः । जात्या प्रमाणेन वा चेदधिकं भवति तदापि दोष इत्यर्थः । अत्र प्रमाणेनेति । न्यूनतेत्यनुपज्यते । करटः काकः । ‘काके तु करटारिष्टवलिपुष्टसकृत्प्रजाः’ इत्यमरः ॥ साधर्म्यगतेति । तदात्मकत्वादित्याशयः । राधयेति । सख्यो वर्णयन्ति । नीलवलाहको घनाघनः । चामीकरेति । क्षणरोचिर्विद्युत् तस्योपमानस्य ॥ हरि-



अत्र कालभेदः । आनन्दयतीति तु युक्तम् ।

‘भासि त्वं कल्पवल्लीव राधेऽभीष्टफलप्रदा ।’

अत्र पुरुषभेदः । कल्पवल्ली हि भाति ।

‘कृष्णे प्रवहतु प्रीतिस्तव गङ्गेव सर्वदा ।’

अत्र विधिभेदः । गङ्गा तु वहति ॥ एषु धर्मोभयनिष्ठतायाः प्रकान्तायाः स्फुटमनिर्वाहात्तथा । यत्र लिङ्गादिभेदेऽपि सारूप्याद्रूपं न भिद्यते तत्र नैष दोषः ।

यथा—

‘हन्त रत्नैरिवानर्घ्यै रामनामाक्षरोत्करैः ।

भूषितोऽहं भूरिभागः किमन्यैर्भूषणैस्ततः ॥’

‘दीव्यन्ती शंभुमुकुटे गङ्गेव त्वत्पदाम्बुजे ।

महितेहितलाभाय तनुतामीश मे शुभम् ॥’

‘विधुबद्धमहामोदा बुद्धिस्ते सागरा इव ।

अतुलं बत गाम्भीर्यं स्थैर्यं च दधते भृशम् ॥’

एषूक्तिवैचित्र्यादुभयानुयायी धर्मः प्रतीतः ।

उत्प्रेक्षायां यथा शब्दप्रयोगेऽवाचकता तस्य साधर्म्यमात्रवाचित्वात् ।

यथा—

‘एष मूर्तो यथा धर्मः क्षितिपो रक्षति क्षितिम् ॥’

अर्थान्तरन्यासेऽतात्त्विकोत्प्रेक्षितार्थसमर्थनमनुचितार्थता ।

रिति । दीप्तिमान् रविः । एष्विति । तथा भग्नप्रक्रमतेत्यर्थः ॥ यत्रेति । आदिपदाद्वचनादेर्ग्रहणम् । हन्तेति । रत्नैरुत्करैरित्यनयोर्भिसि तुल्यरूपता ॥ दीव्यन्तीति । हे ईश, त्वत्पदाम्बुजे शुभं तनुताम् । कीदृशे । शंभुमुकुटे दीव्यन्ती । हितलाभाय महिते च । गङ्गेव । गङ्गा च शुभं तनुताम् । कीदृशी । शंभुमुकुटे दीव्यन्ती । ईहितलाभाय महिता च । अत्र द्विवचनैकवचनयो रूपं न भिद्यते तेन वचनश्लेषोऽयम् ॥ विध्विति । विधुः कृष्णश्चन्द्रश्च । दधते धारयन्ति च । ‘दध धारणे,’ ‘डुधान् धारणपोषणयोः’ इति धातुद्वयसारूप्यात् । अयं प्रकृतिश्लेषः । वचनश्लेषश्चात्र बोध्यः ॥



यथा—

‘तन्वि त्वन्मध्यमालोक्य व्रीडयैव विनिहुतः ।

केशरी हन्त कस्तिष्ठेन्नूनोऽधिकगुणैः सह ॥’

समासोक्तौ तुल्यविशेषणवशात्प्रतीतस्यापि परार्थस्याप्रस्तुतप्रशंसायां  
व्यञ्जनयाधिगतस्य प्रस्तुतस्य च शब्देन पुनरभिधानं पुनरुक्तता ।

यथा—

‘कलावता निशां नीत्वा जागरेण कुमुद्वती ।

मीलन्नेत्रोत्पला निद्रां प्रातः प्राप वधूरिव ॥’

अत्र वधूरिवेत्यपुष्टार्थम् । एवमन्यच्चोहनीयम् ।

व्याख्यातमिदं संपूर्णं काव्यलक्षणम् ।

मम्मटाद्युक्तिमाश्रित्य मितां साहित्यकौमुदीम् ।

वृत्तिं भरतसूत्राणां श्रीविद्याभूषणो व्यधात् ॥

इति श्रीभरतसूत्रवृत्तौ साहित्यकौमुद्यामर्थालंकारनिरूपणो नाम दशमः परिच्छेदः ॥

एकादशः परिच्छेदः ।

कृपया यस्य भक्तानां न किञ्चित्परिशिष्यते ।

मनसि स्फुरतु श्रीमान्ममासौ श्यामसुन्दरः ॥

इह भरतोक्तेभ्यः केचन परिशिष्टाः प्रदर्श्यन्ते—

तन्वीति । राधां हरिराह । केशरी सिंहः । अत्र मध्यदर्शनजलजया सिंहस्य वने  
निहुतिरवास्तवीति तत्रोपपत्तिचिन्ता न युज्यते ॥ कलावतेति । विभातं सख्यो वर्ण-  
यन्ति । कलावता चन्द्रेण सह ॥ एतावता ग्रन्थेन भरतसूत्राणि व्याख्यातानि, वक्ष्यमा-  
णपरिशिष्टानि त्वभियुक्तेभ्यः संगृहीतानीत्युपसंहारव्याजेनाह—मम्मटेति । एतेन  
स्वकपोलकल्पनापि निरस्ता ॥

इति श्रीकृष्णानन्दिन्यां साहित्यकौमुदीटीकायां दशमः परिच्छेदः ॥

अथ भरतोक्तपरिशेषान्वक्तुं स्वार्चितपादस्य श्रीभगवतः स्फूर्तिं मङ्गलमाशास्ते—  
कृपयेति । यस्येत्युभयत्रान्वेति देहलीदीपकन्यायात् ॥ केचनेति । एभ्योऽन्येऽपि  
सन्ति । ते च प्रायः स्वोक्तेष्वन्तः स्युरिति नोटङ्कितम्, संगमनीयं तु कुशाग्रधिषणैः ।



तत्र शब्दालंकाराः—

शब्दैरेकविधैरेव भाषासु विविधास्वपि ।

वाक्यं यत्र भवेत्सोऽयं भाषासमक उच्यते ॥ १ ॥

उदाहरणम्—

‘मञ्जुलमणिमञ्जीरे कलगम्भीरे विहारसरसीतीरे ।

विरसासि केलिकीरे किमालि धीरे च गन्धसारसमीरे ॥’

अत्र संस्कृतप्राकृतसौरसेनीप्राच्यवन्तीनागरापभ्रंशैरेकविधः श्लेषः ॥

अन्योऽर्थो विस्फुटं यत्र बिन्द्वादिप्रच्युतावपि ।

प्रतीयते विदः प्राहुस्तद्विन्दुच्युतकादिकम् ॥ २ ॥

यथा—

‘सुन्दरि बिन्दुच्युतके तव नैपुण्यं बभूव पुण्येन ।

शशिमुखि वशीकृताभूद्वंशी मम यत्त्वया त्वरया ॥’

यथा वा—

‘सुश्यामा चन्दनवती कान्ता तिलकभूषिता ।

कस्यैषानङ्गभूः प्रीतिं भुजङ्गस्य करोति न ॥’

अत्रानङ्गभूरित्यत्र बिन्दौ विच्युते नगभूरिति, भुजङ्गस्येत्यत्र बिन्दुच्युतौ भुजङ्गस्येति भवति ॥

‘मन्द्रैः कलापिनामेते पक्षिणां धरणीरुहाः ।

विरुतैः स्वागतानीव वारिवाहाय तन्वते ॥’

मञ्जुलेति । मानवतीं प्रति सखीवाक्यम् । कलेन मधुरसूक्ष्मध्वनिना गम्भीरे मनोहरे केलिकीरे खेलाशुके । धीरे मन्दे गन्धसारसमीरे चन्दनानिले ॥ अन्योऽर्थ इति । स्पष्टम् । सुन्दरीति । राधां हरिराह । त्वदधीना मम वंशीति स्फुटमपरोऽर्थः । सुश्यामेति । सविन्दुपक्षे कान्तेति पदं विशेष्यम् । कीदृशी । अनङ्गभूः कामनिवासस्थानभूता । भुजङ्गस्य कामिनः । बिन्दुविच्युतौ तु नगभूः पर्वतभूमिरिति विशेष्यम् । तत्पक्षे चन्दनतिलकौ तरुभेदौ । कस्य भुजङ्गस्य सर्पस्य । इदं बिन्दुच्युतकं नाम काव्यम् ॥ मन्द्रैरिति । एकपदत्वे मन्द्रं धीरमेकं लपन्तीति मन्द्रैकलापिनस्तेषां पक्षि-



अत्र मन्द्रैरिति विसर्गविच्युतौ मन्द्रैकलापिनामिति भवति ॥ एवम-  
न्यच्च वर्णच्युतकादिकमूहनीयम् ॥

च्योतयित्वाक्षरं किञ्चिदत्वा चान्यत्प्रकाश्यते ।

अन्योऽर्थो यत्र तत्प्राहुश्च्युतदत्ताक्षरं बुधाः ॥ ३ ॥

उदाहरणम्—

‘पूर्णचन्द्रमुखी रम्या यामिनी निर्मलाम्बरा ।

करोति कस्य न स्वान्तमेकान्तमदनोत्तरम् ॥’

अत्र ये च्युते के दत्ते कामिनीति भवति । उभयोस्तुल्यानि विशेषणानि ॥

यथा वा—

‘कूजन्ति कोकिलाः साले यौवने फुल्लमम्बुजम् ।

किं करोतु कुरङ्गाक्षी वदनेन निपीडिता ॥’

अत्र रसाल इति वक्तव्ये साल इति रश्च्युतः । वन इत्यत्र यौवन इति  
यौर्दत्तः । वदनेति मे च्युते वश्च ।

न लक्ष्यते स्फुटं यत्र पदसंधानकौशलात् ।

क्रियादि सदपि प्राज्ञैः क्रियागुप्तादि तत्स्मृतम् ॥ ४ ॥

णामिति विसर्गच्युतकम् । एवमन्यच्चेति । ‘महानपि सुधीरोऽपि बहुरत्नयुतोऽपि सन् ।  
विरसः क्रूरपरिखो नदीनः केन सेव्यते ॥’ अत्र नदीनपदे नकारच्युतौ दीन इति भ-  
वति । नदीनः समुद्रः, दीनः कृपणः इत्यक्षरच्युतकम् ॥ ‘भिक्षवो रुचिराः सर्वे  
सुरसाः सकलप्रियाः । क्षमायामभिसंपन्ना दृश्यन्ते गौडनीवृति ॥’ अत्र भिक्षव इत्य-  
स्मिन्पदे भव्यञ्जनच्युताविक्षव इति भवति । क्षमायां पृथिव्याम् । उभयोस्तुल्यानि  
विशेषणानि । इति व्यञ्जनच्युतकम् ॥ ‘हरः क्षयी तापकरः सुरेशः शान्तो हरिर्गो-  
त्ररिपुर्विवस्वान् । चन्द्रो द्विजिह्वाश्रय इत्युपेत्य लक्ष्म्या वृतः पातु विधिर्जगन्ति ॥’  
अत्र हरो द्विजिह्वाश्रितः, चन्द्रः क्षयी, विवस्वान् तापकरः, सुरेशो गोत्ररिपुः, विधिः  
शान्तः, इत्युपेत्य ज्ञात्वा लक्ष्म्या वृतो हरिर्जगन्ति पात्विति स्थानच्युतकम् । इद-  
मन्ये नाङ्गीकुर्वन्ति । अस्थानस्थपदत्वदोषरूपत्वात् ॥ च्योतयित्वेति । स्फुटम् ।  
पूर्णेति । उभयोर्यामिनीकामिन्योः वसन्तागमे प्रोषितभर्तृकां विह्वलां वीक्ष्य दूत्योः  
संवादः । कूजन्तीति । स्फुटमेव वृत्तौ ध्या(च्या?)वदानम् । अत्रान्यो विवक्षितोऽर्थः ।  
च्युताक्षरं दत्ताक्षरं च्युतदत्ताक्षरं चेति व्याख्येयम् ॥ न लक्ष्यत इति । स्फुटम् ॥



यथा—

‘पाण्डवानां सभामध्ये दुर्योधन उपागतः ।

तस्मै गां च सुवर्णं च सर्वाण्याभरणानि च ॥’

अत्रादुरिति क्रिया ॥

यथा वा—

‘नवरत्नमयी माला कण्ठे रामस्य सीतया ।

अत्र क्रियापदं गुप्तं प्रत्यक्षेऽपि क्रियापदे ॥’

अत्र प्रत्यक्षेपीति च ।

‘माधवस्य पुरोऽप्यासां साध्वीनां गोपसुभ्रुवाम् ।

राजते वदने तन्वी नापि स्वप्रियचेतसाम् ॥’

अत्र मेति कर्ता ।

‘साकं सखीभिरागत्य काननेऽस्मिन्दिने दिने ।

उत्काप्युत्काय मे राति राधा वामतया वत ॥’

अत्राकमिति कर्म ।

‘पूतिपङ्कमयेऽत्यर्थं कासारे दुःखिता अमी ।

दुर्वारा मानसं हंसा गमिष्यन्ति घनागमे ॥

अत्र दुर्वारेति करणम् । एवमन्या च संप्रदानादिगुप्तिः सुधीभिरूहनीया ॥

पाण्डवानामिति । अत्राधनो य उपागतस्तस्मै गवादिकमदुरिति संबन्धः ॥ नवरत्नेति । प्रत्यक्षेपि प्रक्षिप्ता । निहितेत्यर्थः । क्रियापदे विवाहकाले । अत्र न गर्भितत्वं दोषः । गोपनस्य सम्यक्प्राप्तेः । माधवस्येति । शारी शुकमाह । आसां गोपसुभ्रुवां वदने धवस्य पत्युः पुरस्तन्वी खल्पापि मा शोभा न राजते । कीदृशीनाम् । स्वप्रिये नन्दसूनौ चेतो यासां तास्तथाभूतानाम् । प्रियस्य पुरस्तु महती शोभेत्यर्थः । मत्स्वामिनीं श्रीराधां वर्णयेति आर्याप्रोक्तः शुकः क्वाचित्कं श्रीकृष्णवाक्यमनुवदन्नाह । साकमिति । सखीभिः सहास्मिन्कानने आगत्य उत्कापि सा राधा मे मह्यं कृष्णायाकं दुःखं राति । अत्र हेतुर्वामतयेति । अनौचित्यकारिणीयं न वर्णयेति भावः ॥ पूतीति । दुर्वारा दुष्टजलेन दुर्वारा दुःखेन वारयितुं शक्या इति प्रतीतिः ॥ अथेति । परि-



अथार्थालंकाराः—

एकस्य बहुधोल्लेखादुल्लेखं कवयो विदुः ।

यथा—

‘मल्लानामशनिः’ इत्यादि ।

यथा वा—

‘आनम्रामसितभ्रुवोरुपचितामक्षीणपक्ष्माङ्कुरे-

ष्वालोलामनुरागिणोर्नयनयोराद्रौ मृदौ जल्पिते ।

आताम्रामधरामृते मदकलामम्लानवंशीस्वने-

ष्वाशास्ते मम लोचनं व्रजविधोर्मूर्तिं जगन्मोहिनीम् ॥’

प्रकृते स्थापितेऽन्यस्मिन्प्रतिषिद्धे च निश्चयः ॥ ५ ॥

अन्यस्मिन्प्रकृतादारोप्यमाण इत्यर्थः ।

यथा—

‘नासौ नन्दसुतो देवि तापिञ्छोऽयं निभाल्यताम् ।’

यथा वा—

‘हृदि विसलताहारो नायं भुजङ्गमनायकः

कुवलयदलश्रेणी कण्ठे न सा गरलद्युतिः ।

शिष्टा इत्यर्थः । एकस्येति । एकस्य वस्तुनो बहुधा विविधरूपेणोल्लेखादवधारणाद्धेतोः ग्रहीतृभेदाद्विषयभेदाच्च द्विधासौ क्रमेणोदाह्रियते—मल्लानामिति । व्याख्यातं प्राक् । इह नानाविधधर्मयोग्येकं वस्तु तत्तद्धर्मयोगरूपनिमित्तभेदाद्बहुभिर्ग्रहीतृभिर्वहुधावधारितम् । भयविस्मयरुच्यादिकं यथायथं प्रयोगहेतुः । न चैतन्मालारूपकं भ्रान्तिमान् वा, भगवतोऽशनित्वादिधर्माणां वास्तवत्वाद्ग्रहीतृबहुत्वाच्च ॥ आनम्रामिति । लीलाशुकस्य कवेरुक्तिः । स्फुटमलंकारान्तरविच्छित्तिमूलश्चायमीक्ष्यते । ‘गुरुर्वचस्यर्जुनोऽयं कीर्तौ भीष्मः शरासने’ इत्यत्र श्लेषयोगः । ‘वज्रपञ्जरमिति शरणार्थिनः, कल्पतरुरिति धनार्थिनः, काम इति तरुण्यस्तत्र कृष्णं विदुः,’ इत्यत्र रूपकयोगः ॥ प्रकृत इति । स्थापिते तत्त्वेनावहिते अन्यस्मिन्नारोप्यमाणे प्रतिषिद्धे भिन्नत्वेनोक्ते च सति निश्चयो नामालंकारः । आरोप्यमाणं च सादृश्यातिशयेनारोपविषयतां नीयमानमुपमानमित्यर्थः । अत्रारोप्यमाणप्रतिषेधपूर्वकं प्रकृतस्थापनं क्वचित्प्रकृतस्थापनपूर्वकं आरोप्यमाणप्रतिषेधः क्रमेणोदाहरणयोर्द्रष्टव्यम्(ः) । हृदीति । शरवर्षितया संभाव्यमानं सरं



मलयजरजो नेदं भस्म प्रियारहिते मयि

प्रहर न हरभ्रान्त्यानङ्ग क्रुधा किमु धावसि ॥

अत्र भुजङ्गाद्युपमानं निषिध्य विसलताहाराद्युपमेयं स्थाप्यते । न चायं निश्चयान्तसंदेहः, संशयनिश्चययोर्व्यधिकरणत्वात् ॥

हेतोः कार्यात्मताख्यानं हेतुरित्यभिधीयते ।

उदाहरणम्—

‘अद्रीणां विद्रुतिः साक्षादाकृष्टिर्नजसुभ्रुवाम् ।

स्थैर्यं स्रोतस्वतीनां तु जीयाद्वंशीध्वनिर्विभोः ॥’

अत्राद्रिविद्रवादौ हेतुरपि वंशीनादस्तदादिरूपत्वेनाभिहितः । केचिदभिधाहेतुमेतमाचक्षते ।

अनुकूलं प्रातिकूल्यादानुकूल्यं भवेद्यदि ॥ ६ ॥

उदाहरणम्—

‘प्राणापहारं हरिरप्रियं द्विषां मखापहारं च बलाच्छचीपतेः ।

स्थानापहारं फणिनश्चकार यत्तेनैव तेषामभवत्सुमङ्गलम् ॥’

विध्याभासो निषेधे चेद्विधिव्यक्तं समीक्ष्यते ।

यथा—

‘गच्छ गच्छसि चेत्कान्त पन्थानः सन्तु ते शिवाः ।

ममापि जन्म तत्रैव भूयाद्यत्र गतो भवान् ॥’

प्रति श्रीराधाविरही हरिराह । हे अनङ्ग, कुधा किं धावसि । हरभ्रान्त्या मयि न प्रहर । नाहं हर इत्यर्थः । तत्र हेतुः प्रियारहित इति । स तु सदैव प्रियासहितो भवतीत्यर्थः । ननु भुजङ्गादिमांस्त्वं हर इति चेत्तत्राह । नायं भुजङ्गमनायकः, किं तर्हि । विसलताहारः । मृणालमालेत्यर्थः । एवमग्रे ॥ हेतोरिति । कार्याभिन्नत्वेन हेतोरुक्तिर्हेतुर्नामालंकारः ॥ अद्रीणामिति । गाढमानां श्रीराधां विशाखाह । विद्रुतिर्द्रवीभावः । स्थैर्यं स्तब्धीभावः । त्वं मद्वाचं नाङ्गीकुरुषे वंशीनाद एव त्वच्चित्तं द्रुतं विधाय त्वामाकृष्य तदन्तिके स्तब्धां विधास्यति स च यथेच्छमाचरिष्यति तदिदं कौतुकमहं द्रक्ष्यामीति भावः ॥ प्राणेति । शारीशुकयोरुक्तिः । अत्र प्राणनाशादिरूपात् प्रातिकूल्यादसुरादीनां मोक्षदिसिद्धिरानुकूल्यमिति लक्षणसंगतिः ॥ विध्याभास इति । निषेधे तिरोहित इति गम्यम् ॥ गच्छेति । प्रस्थानोद्यतं प्रियं कान्ताह । शिवाः सुखरूपाः । तत्रैव देशे ॥



अत्र त्वयि गते सत्यहं न भविष्यामि तत्त्वं सर्वथा मा याहीति प्रति-  
षेधे गच्छेति विधिव्यक्तं दर्शितः ।

यथा वा—

‘गुणगणरसलीलैश्वर्यरत्नैर्लसन्तो

बहव इह जगत्यां सन्ति धन्या यदीत्थम् ।

वदत वदत लोका आकरः कित्वमीषां

व्रजपतियुत एको निश्चितः श्रीमुनीन्द्रैः ॥’

विचित्रं त्विष्टलाभाय तद्विरुद्धं विचेष्टितम् ॥ ७ ॥

यथा—

‘भोगेप्सवः सकलकामदमर्थलुब्धाः

सर्वार्थदं सुखतृषश्च सुखस्वरूपम् ।

लोकाधिपत्यलसिता जगदीश्वरं तं

कृष्णं द्विषन्ति दनुजाः कुधियो बतैते ॥’

यथा वा—

‘प्रणमत्युन्नतिहेतोर्जीवनहेतोर्विमुञ्चति प्राणान् ।

दुःखीयति सुखहेतोः को मूढः सेवकादन्यः ॥’

विरोधे तुल्यवलयोर्विकल्पश्चारुताजुषि । ✓

यथा—

‘सद्यः शिरांसि चापान्वा नमयन्ति महीभुजः ।’

अत्र शिरश्चापनमनाभ्यां संधिविग्रहावुपलक्षितौ, तयोः सह विधातुम-

गुणगणेति । तयोरुक्तिः । हे लोका इत्थं यदि वदत तर्हि वदत कित्वमीषामित्या-  
दिनान्ये तादृशा इत्यर्थः । विचित्रं त्विति । विरुद्धमिष्टविरुद्धम् । भोगेप्सव  
इति । तयोरुक्तिः । अत्र भोगादिकाङ्क्षिणो भोगप्रदादिरूपं कृष्णं द्विषन्तीति लक्षणसं-  
गतिः ॥ प्रणमतीति । प्रणतिरपकर्षः, उन्नतिरुत्कर्षः, जीवनं प्राणरक्षा, दुःखीयति  
दुःखमिच्छति । विरोध इति । विकल्पो नामालंकारः । सद्य इति । वलवद्युत्सो-  
रुक्तिः । अत्र संधिविग्रहप्रामाणप्राप्तयोः शिरश्चापनमनयोर्युगपदुपस्थितयोः सह क-  
र्तुमशक्यत्वाद्विरोधः । वैरोच्छेदाय राजाद्यनुष्ठेयत्वात्तुल्यवलता च । अथोपलक्षणं वि-



शक्यत्वाद्विरोधस्तुल्यबलत्वं चोभयोः कार्यत्वात् । उभयोरपि नमनयोः  
स्पर्धायाः संभाव्यमानत्वात्तदित्यन्ये । चारुता चौपम्यगर्भत्वेन ॥

यथा वा—

‘भक्तिप्रह्विलोकनप्रणयिनी नीलोत्पलस्पर्धिनी  
ध्यानालम्बनतां समाधिनिरतैर्नीते हितप्राप्तये ।  
लावण्यैकमहानिधी रसिकतां राधादृशोस्तन्वती  
युष्माकं कुरुतां भवार्तिशमनं नेत्रे तनुर्वा हरेः ॥’

अत्र श्लेषानुकूल्येन चारुता ।

यथा वा—

‘पतत्यविरतं वारि नृत्यन्ति च शिखण्डिनः ।  
अद्य कान्तः कृतान्तो वा दुःखस्यान्तं करिष्यति ॥’

अत्र विप्रलम्भानुकूल्येन सा ।

दण्डापूपिकयान्यार्थागमोऽर्थापत्तिरिष्यते ॥ ८ ॥

मूषिकेन दण्डो भक्षितश्चेदिहस्थः पूपोऽपि तेन भक्षित इति न्यायो  
दण्डापूपिका । तयान्यार्थागमोऽर्थान्तरप्रत्ययोऽर्थापत्तिरित्यर्थः ।

नापि लक्षणं संगच्छत इति मतान्तरमाह—उभयोरपीति । शिरश्चापनमनयोरुभ-  
योरपि वक्तुः स्पर्धाजन्यसंभावनाविषयत्वादेव तुल्यबलत्वमित्यर्थः । औपम्यगर्भ-  
त्वेनेति । शिरोनमनस्योत्कटत्वाच्चापनमनस्योपमानत्वेन पर्यवसानमिति भावः । तु-  
ल्यबलयोरन्यतरस्यैव प्रकृते योऽन्वयः स(ह) एवात्र विरोधो बोध्यः ॥ युष्माक-  
मिति । इह तनुनेत्रयोर्भवार्तिशमनसाधनक्षमत्वेन तुल्यबलत्वम् । तयोरन्यतरस्य  
भवार्तिशमनरूपे प्रकृतकार्ये हेतुत्वेनान्वयो न तु समुच्चयवदुभयोरिति विरोधः ॥  
पततीति । प्रियागमनं चेन्मरणं नाशङ्कनीयम्, मरणे तु न प्रियसमागमसंगम इति  
तयोराशंसायां विकल्पः । एकस्य दुःखनाशेऽन्वयाद्विरोधः । तुल्यबलता च द्वयोर्दुःख-  
हानिक्षमत्वात् । यत्र चारुत्वं न स्यात्तत्र नायमलंकारः । यथा—‘दीयतामूर्जितं वित्तं  
देवाय ब्राह्मणाय वा’ इति । अत्रोभयोरुत्तमपात्रत्वात्तुल्यबलत्वम् । प्रकृते दाने एकत-  
रस्य संबन्धो न तूभयोरिति विरोधश्च ॥ दण्डेति । दण्डापूपिका दण्डपूपन्यायः ।  
तमाह—मूषिकेणेति । इहस्थ इति । दण्डभक्षणस्य दुःकरस्यापि मूषिकेण सिद्धौ  
तत्सहचरितस्य पूषभक्षणस्य सुकरत्वाद्यथा संभाव्यता तथान्यत्रापि सहचरितैकसि-



यथा—

‘म्लेच्छानामपि चेतांसि हरन्ति भगवद्गुणाः ।

शुचीनां वेदवेदान्तवेतृणां का कथा पुनः ॥’

यथा वा—

‘हारोऽयं हरिणाक्षीणां लुठति स्तनमण्डले ।

मुक्तानामप्यवस्थेयं के वयं स्मरकिंकराः ॥’

अत्र श्लेषमूलत्वाद्विच्छित्तिविशेषः ॥

पुनः स्वगणसंप्राप्तिः पूर्वरूपमुदीर्यते ।

यथा—

‘तव करकमलस्थां स्फाटिकीमक्षमालां

नखकिरणविभिन्नां दाडिमीबीजबुद्ध्या ।

अनुकलमनुकर्पन्येन कीरो निवद्धः

स भवतु मम भूत्यै वाणि ते मन्दहासः ॥’

साभिप्रायं विशेष्यं चेद्भवेत्परिकराङ्कुरः ॥१॥

उदाहरणम्—

‘चतुर्णां पुरुषार्थानां दाता देवश्चतुर्भुजः ।’

वाञ्छितादधिकस्याप्तौ प्रहर्षणमुदीरितम् ।

यथा—

‘स्थानाभिकामस्तपसि स्थितोऽहं त्वां दृष्टवान्साधुमुनीन्द्रगुह्यम् ।

काचं विचिन्वन्निव दिव्यरत्नं स्वामिन्कृतार्थोऽस्मि वरं न याचे ॥’

द्वावपरसिद्धिरौचित्यात् संभाव्यते इत्यर्थः ॥ म्लेच्छानामिति । क्रियाहीनानां दु-  
ष्टानां यवनानाम् ॥ हारोऽयमिति । मुक्तानां हारघटकरलविशेषाणां निवृत्तसंसारदुः-  
खानां च । मुक्तानां तावद्योषिदालिङ्गनं दुर्घटं तस्य सिद्धावस्माकं स्मरजितानां सुतरां  
तत्स्यादिति भावः ॥ पुनरिति । अत्युज्ज्वलपरगुणयोगेन त्याजितस्य स्वगुणस्य  
वलवत्तरसजातीयपरगुणयोगात् पुनः प्राप्तिः पूर्वरूपमलंकारः । तव करेति । वाणीं  
प्रति कमलाकरस्य कवेरुक्तिः । येन मन्दहासेन निवद्धः स्तब्धीभूतः भूत्यै संपत्तये ।  
चतुर्णामिति । अत्र चतुर्भुज इति विशेष्यं पुरुषार्थचतुष्टयदानसामर्थ्याभिप्रायग-  
र्भम् ॥ स्थानेति । भगवन्तं प्रति श्रीधुवस्योक्तिः । स्थानाभिकामो राज्याभिलाषी



उपायसाधकाद्यत्नादुपेयाप्तिश्च तत्स्मृतम् ॥ १० ॥  
तत्प्रहर्षणमित्यनुषज्यते ।

उदाहरणम्—

‘अनुकीर्तयति ध्रुवां स्मृतिं प्रतिसंधाय हरिप्रकाशिकाम् ।  
करुणावरुणालयो विभुर्बहुलाश्वे हरिरेव संवभौ ॥’

अत्र हरिप्रापिका हि ध्रुवा स्मृतिस्तस्याः साधकात्कीर्तनादेव हरेः प्राप्तिरिति संगतिः ।

मिथ्याध्यवसितिर्मिथ्यासिद्ध्यै मिथ्यार्थनिर्मितिः ।

उदाहरणम्—

‘गोविन्दचरणद्वन्द्वं मायावादविशारदः ।  
लभते सच्चिदानन्दं खपुष्पस्तवकं वहन् ॥’

परिणामः क्रियार्थश्चेदारोप्यो विषयात्मना ॥ ११ ॥

किञ्चित्कार्योपयोगितया निबद्धस्यारोप्यमाणस्य स्वतस्तदुपयोगित्वासंभवाद्यदि विषयरूपतापत्तेरपेक्षा स्यात्तर्हि परिणामः ।

उदाहरणम्—

‘सा राधिकास्मरपतत्रिवशावशाङ्गी  
फुल्लेन नेत्रकमलेन ददर्श कृष्णम् ।’

अत्र कमलस्य दर्शनोपयोगित्वं निबध्यते, न तु नेत्रस्य मयूरव्यंसका-

वरं राज्यादि ॥ उपायेति । फलोपायसाधकादेव यत्नात्फलोपायमनपेक्ष्य चेतसाक्षात्फलप्राप्तिर्भवेत्तर्हि प्रहर्षणं नाम । अन्विति । श्रीसूतोक्तिः । ध्रुवा स्मृतिर्हि भगवत्प्रापिका श्रूयते । आहारशुद्धौ सत्त्वशुद्धिः । सत्त्वशुद्धौ ध्रुवा स्मृतिः, स्मृतिलाभे विप्रमोक्ष इति बहुलाश्वे नृपे संवभौ साक्षाद्वभूव ॥ मिथ्याध्यवसितिरिति । यदि चेच्छब्दाभ्यां यद्यर्थस्यानुक्तेर्नातिशयोक्तिरियम् । चिन्मात्राद्वैतिभिरपि भगवानेव प्राप्यस्तस्य सर्वात्मत्वादिति चेत्तत्राह—गोविन्देति ॥ परिणाम इति । आरोप्यो विषयी कमलादिः स चेद्विषयात्मना नेत्रादिरूपेण दर्शनादिक्रियानिवर्तकः स्यात् तदा परिणाम इत्यर्थः । सा राधिकेति । ललितां विशाखीह । अत्र समग्रेण नेत्रेण न तु तत्कोणेन दर्शनं स्मरशरविवशायास्त्रपापगमात् । कमलस्य दर्शनोपयोगित्वं स्वात्मना न संभव-



दिसमासेन परपदार्थप्राधान्यात् । न च नेत्रं कमलमिवेत्युपमितिसमासः ।  
फुल्लेनेति सामान्यधर्मयोगात् ॥

दोषस्य प्रार्थनानुज्ञा तत्रैव गुणवीक्षणात् ।

उदाहरणम्—

‘विपदः सन्तु नः शश्वत्तत्र तत्र जगद्गुरो ।

भवतो दर्शनं यत्स्यादपुनर्भवदर्शनम् ॥’

प्राक्प्रसिद्धगुणोत्कर्षोऽनुगुणः परसंनिधेः ॥१२॥

यथा—

‘राधा कुङ्कुमपीताङ्गी हरिपीतपटाञ्चिता ।

धत्ते द्विगुणितां प्रातः पीततां पश्यतालयः ॥’

आनन्दयति श्यामां रसिकान्नयनानि च स्वधामनि यः ।

विस्मापकदामोदरलीलोऽवतु नः स गोविन्दः ॥

इति साहित्यकौमुद्यां परिशिष्टालंकारनिरूपणो नामैकादशः परिच्छेदः ॥

तीति तस्य प्रकृतनेत्रात्मना परिणत्यपेक्षणात् परिणामालंकारः । न च नेत्रमिति ।  
‘उपमितं व्याघ्रादिभिः सामान्याप्रयोगे’ इति सामान्यधर्माप्रयोग एव तस्योपमितिस-  
मासस्य महर्षिणानुशिष्टत्वादित्यर्थः ॥ दोषस्येति । तत्रैव दोषप्रार्थने ॥ विपद इति ।  
श्रीकृष्णं कुन्त्याह । न पुनर्भवस्य संसारस्य दर्शनं येन तत् । त्वद्दर्शनमेव मोक्षदर्शन-  
मिति । समाप्तौ मङ्गलमाचरति—आनन्दयतीति । श्यामां श्रीराधां रसिकान्त्रजवा-  
सिजनान् नयनानि तद्वासिप्राणिमात्राणां नेत्राणि स गोविन्दो वृन्दावनाधीश्वरो भगवान्  
श्यामसुन्दरः अवतु पालयतु । पक्षे ‘आचार्यचैत्यवपुषा स्वगतिं व्यनक्ति’ इत्यादिप्रामा-  
ण्यात् । स गोविन्दोऽस्माकं गुर्वादिरूप इति श्लेषेण दर्शयति । श्रीदामोदरस्य निजगुरो-  
रपि विश्वविस्मापकसौन्दर्यत्वात् तथोक्तम् । भगवत्पक्षे तु बहूनां दात्रां योजनेऽपि द्य-  
ङ्गुलन्यूनतायाः स्थितत्वाच्च ॥

साहित्यकौमुदीव्याख्यां श्रीकृष्णानन्दिनीमिमाम् ।

कलयन्तु कृपावन्तः सन्तः कौतूहलाकुलाः ॥

इति साहित्यकौमुदीटीकायां कृष्णानन्दिन्यामेकादशः परिच्छेदः ॥

समाप्तोऽयं ग्रन्थः ॥